



ੴ ਵਾਹਿਗੁਰੂ ਜੀ ਕੀ ਫਤਹਿ ॥

7

ਮੋਰਚਾ ਗੁਰੂ ਕਾ ਬਾਗ਼

MORCHA
GURU KA BAGH



5

ਸਿੱਖ ਮਿਸ਼ਨਰੀ ਕਾਲਜ (ਰਜਿ:)
ਲੁਧਿਆਣਾ

ਦੇ ਸ਼ਬਦ

ਭਾਰਤ ਵਰਸ ਸੰਨ 1947 ਨੂੰ ਆਜ਼ਾਦ ਹੋ ਗਿਆ ਤੇ ਹਰ ਸਾਲ ਆਪਣੀ ਆਜ਼ਾਦੀ ਦੀ ਵਰਗੀਦ ਮਨਾਉਂਦਾ ਹੈ। ਭਾਰਤੀ ਨੈਸ਼ਨਲ ਕਾਂਗਰਸ ਦੇ ਨੇਤਾਵਾਂ ਦਾ ਆਮ ਤੌਰ ਤੇ ਵਿਚਾਰ ਹੈ ਕਿ ਆਜ਼ਾਦੀ ਪ੍ਰਾਪਤ ਕਰਨ ਵਿਚ ਮਹਾਤਮਾ ਗਾਂਧੀ ਦੀ ਚਲਾਈ ਅਦਮ ਤਸੱਦਦ (ਅਗੋਂ ਹੱਥ ਨ ਚੁਕਣ) ਦੀ ਲਹਿਰ

ਦਾ ਵਡਾ ਭਾਗ ਹੈ। ਭਾਰਤ ਨੂੰ ਆਜ਼ਾਦ ਕਰਾਉਣ ਹਿਤ ਹੋਏ ਹੋਰ ਸਾਰੇ ਜਤਨਾਂ ਵਾਛ ਇਸ ਲਹਿਰ ਵਿਚ ਭੀ ਸਿੱਖਾਂ ਦਾ ਬਹੁਤ ਮਹੱਤਵ ਪੂਰਨ ਹਿੱਸਾ ਹੈ। ਬਲਕਿ ਇਹ ਕਹਿਣਾ ਗਲਤ ਨਹੀਂ ਹੋਵੇਗਾ ਕਿ ਇਸ ਲਹਿਰ ਨੂੰ ਜੋ ਟੰਬ ਸਿੱਖਾਂ ਵਲੋਂ ਮਿਲੀ ਅਤੇ ਜੋ ਸਾਹਸ ਸਿੱਖਾਂ ਨੇ ਇਸ ਵਿਚ ਭਰਿਆ ਉਸ ਦੀ ਮਿਸਾਲ. ਭਾਰਤ ਹੀ ਨਹੀਂ, ਬਲਕਿ ਦੁਨੀਆਂ ਦੇ ਰਖਤੇ ਉਪਰ ਮਿਲਣੀ ਕਠਨ ਹੈ ਇਸ ਦਾ ਇਕ ਚਿਤਰ ਗੁਰੂ ਕੇ ਬਾਗ਼ ਦਾ ਮੋਰਚਾ ਹੈ ਜਿਸ ਦੇ ਅਖੀਂ ਡਿਠੇ ਹਾਲਾਤ ਇਸ ਟਰੇਕਟ ਦਾ ਵਿਸ਼ਾ ਹੈ। ਇਹ ਮੋਰਚਾ, ਉਸ ਸਮੇਂ ਦੀ ਅੰਗਰੇਜ਼ ਸ਼ਕਾਰ ਨਾਲ ਸੀ ਅਤੇ ਇਹ ਅਗਸਤ-ਸਤੰਬਰ, 1922 ਵਿਚ ਲੱਗਾ ਸੀ। ਭਾਵੇਂ ਪ੍ਰਗਟ ਰੂਪ ਵਿਚ ਇਸ ਮੋਰਚੇ ਦਾ ਨਿਸ਼ਾਨਾ ਗੁਰਦੁਆਰੇ ਦੀ ਜਾਇਦਾਦ ਨੂੰ ਗੁਰਦੁਆਰੇ ਦੀ ਸੇਵਾ ਹਿਤ ਵਰਤਣ ਦੀ ਖੁਲ੍ਹ ਲੈਣਾ ਹੀ ਸੀ, ਪਰ ਜਿਹਾ ਕੁ ਇਸ ਲੇਖ ਦੇ ਪੜ੍ਹਣ ਤੋਂ ਸਪਸ਼ਟ ਹੋਵੇਗਾ, ਇਹ ਸਿੱਖੀ ਆਚਰਣ ਦਾ ਇਕ ਮਹਾਨ ਉੱਚਾ ਤੇ ਸੁੱਚਾ ਚਿੱਤਰ ਪੇਸ਼ ਕਰਨ ਤੋਂ ਇਲਾਵਾ ਭਾਰਤ ਦੀ ਆਜ਼ਾਦੀ ਲਹਿਰ ਦੀ ਸਹੀ ਰੂਪ ਰੇਖਾ ਉਘਾੜਨ ਵਾਲੀ ਐਸੀ ਘਟਨਾ ਸੀ ਜਿਸ ਦੀ ਮਿਸਾਲ ਦੇਸ਼ ਦੇ ਸਮੁੱਚੇ ਸੁਤੰਤਰਤਾ ਸੰਗਰਾਮ ਅੰਦਰ ਨਹੀਂ ਮਿਲਦੀ। ਇਹ ਗੱਲ ਮੈਂ ਨਹੀਂ ਕਹਿੰਦਾ ਬਲਕਿ ਉਸ ਸਮੇਂ ਦਾ ਸਮੁੱਚਾ ਭਾਰਤੀ ਪ੍ਰੇਸ ਅਤੇ ਦੇਸ਼ ਦੇ ਨੇਤਾ—ਹਿੰਦੂ ਮੁਸਲਮਾਨ ਇਸ ਦੀ ਸਾਖ ਭਰਦੇ ਹਨ।

ਮਨੁੱਖੀ ਚੇਤੇ ਦੀ ਸੀਮਾ ਦਾ ਘੇਰਾ ਬਹੁਤ ਛੋਟਾ ਹੁੰਦਾ ਹੈ ਅਤੇ ਸਮੇਂ ਦੇ ਵਿਸ਼ਾਲ ਚੱਕਰ ਅੰਦਰ ਇਹ ਬੜੀ ਛੋਟੀ ਲੁਪਤ ਹੋ ਜਾਂਦਾ ਹੈ। ਵਰਨਾ ਜਿਸ ਕੌਮ ਦੇ ਬਦਿਆਂ ਨੂੰ 1922 ਵਿਚ ਭਾਰਤ ਦਾ ਮਹਾਨ ਕਾਂਗਰਸੀ ਨੇਤਾ ਪੰਡਤ ਮੌਤੀ ਲਾਲ ਨਹਿਰੂ (ਜੋ ਸਾਡੇ ਸਾਬਕਾ ਪ੍ਰਧਾਨ ਮੰਤਰੀ ਪੰ. ਜਵਾਹਰ ਲਾਲ ਦੇ ਪਿਤਾ ਅਤੇ ਉਸ ਤੋਂ ਪਿਛੋਂ ਬਣੀ ਪ੍ਰਧਾਨ ਮੰਤਰੀ, ਸ਼੍ਰੀਮਤੀ ਇੰਦਰਾ ਗਾਂਧੀ ਦੇ ਦਾਦਾ ਜੀ ਸਨ) ਦੁਨੀਆਂ ਦੇ ਸਭ ਤੋਂ ਚੰਗੇ ਮਨੁੱਖ (finest people that have ever inhabited any part of the world) ਕਹਿੰਦਾ ਗਿਆ ਹੋਵੇ, ਉਹ ਕੌਮ ਕੇਵਲ ਪੰਝੀ ਸਾਲ ਮਗਰੋਂ ਯਾਨਿ 1947 ਵਿਚ ਜੁਰਮ ਕਰਨ ਵਾਲੀ ਨਹੀਂ ਸਮਝੀ ਜਾ ਸਕਦੀ। ਜੈਸੀ ਕਲਪਨਾ ਅਧੀਨ ਪੰਡਤ ਜਵਾਹਰ ਲਾਲ ਨਹਿਰੂ ਦੀ ਹਕੂਮਤ ਨੇ ਉਨ੍ਹਾਂ ਦੀ ਗਦੀ ਬੈਠਣ ਸਾਰ ਇਹ ਹੁਕਮਨਾਮਾ ਜਾਰੀ ਕਰ ਦਿੱਤਾ ਕਿ ਸਿੱਖਾਂ ਪਾਸੋਂ ਮੁਹਤਾਤ (ਖਬਰਦਾਰ) ਰਿਹਾ ਜਾਵੇ। ਫਿਰ ਜਦੋਂ ਨਹਿਰੂ ਜੀ ਨੂੰ ਸਿੱਖਾਂ ਦੀਆਂ ਦੇਸ਼ ਹਿਤ ਕੀਤੀਆਂ ਸੇਵਾਵਾਂ ਅਤੇ ਇੰਡੀਅਨ ਨੈਸ਼ਨਲ ਕਾਂਗਰਸ ਦੇ ਸਿੱਖਾਂ ਨੂੰ ਦਿਤੇ ਬਚਨ ਚਿਤਾਏ ਗਏ ਤਾਂ ਆਪ ਨੇ ਕਹਿ ਦਿੱਤਾ 'ਵਹ ਔਰ ਸਮੇਂ ਥਾਂ।'

ਪਰ ਇਸ ਸਭ ਕੁਝ ਦੇ ਬਾਵਜੂਦ ਸਿੱਖਾਂ ਨੇ ਜੈਸਾ ਕਿ ਉਨ੍ਹਾਂ ਦੇ ਵਿਰਸੇ ਵਿਚ ਹੈ, ਦੇਸ਼ ਦੀ ਆਜ਼ਾਦੀ ਬਰਕਰਾਰ ਰਖਣ ਲਈ ਆਜ਼ਾਦੀ ਤੇ ਬਾਅਦ ਦੀ ਧੀਨ ਅਤੇ ਪਰਿਸਤਾਨ ਨਾਲ ਲੜੇ ਚਾਰ ਜੰਗਾਂ ਵਿਚ ਆਪਣਾ ਸਭ ਕੁਝ ਦੇਸ਼ ਦੀ ਇਜ਼ਤ ਦੇ ਤਰਾਜ਼ੂ ਵਿਚ

ਤੋਲੇ ਜਾਣ ਹਿਤ ਚਾੜ੍ਹ ਦਿਤਾ ਅਤੇ ਇਕ ਵਾਰ ਵੀ ਇਹ ਨਹੀਂ ਜਣਾਇਆ ਕਿ ਆਜ਼ਾਦੀ ਪ੍ਰਾਪਤ ਕਰਨ ਵਾਸਤੇ ਉਨ੍ਹਾਂ ਦੀਆਂ ਕੀਤੀਆਂ ਸੇਵਾਵਾਂ ਦਾ ਕਿਤਨਾ ਕੁ ਮੁੱਲ ਤਾਰਿਆ ਗਿਆ ਸੀ। ਸਿੱਖਾਂ ਦੀ ਸੈਨਿਕ ਸਮਰੱਥਾ ਨੂੰ ਅਨੁਭਵ ਕਰਦੇ ਹੋਏ ਅੰਗਰੇਜ਼ ਨੇ ਸਾਂਦਲ, ਕੰਜੀ ਅਤੇ ਨੀਲੀ ਬਾਰਾਂ ਦੇ ਰਸਤੇ ਖੋਲ੍ਹ ਕੇ ਇਨ੍ਹਾਂ ਨੂੰ ਹਲ ਦੀ ਜੰਘੀ ਵੜਾਈ ਸੀ ਤਾਂ ਕਿ ਇਹ ਤਲਵਾਰ ਨੂੰ ਭੁੱਲ ਜਾਣ, ਪਰ ਹੁਣ ਜਦੋਂ ਸਿੱਖ ਨੇ ਹਲ ਦੀ ਜੰਘੀ ਵਿਚੋਂ ਭੀ ਏਨੀ ਆਰਥਕ ਸਮਰੱਥਾ ਪੈਦਾ ਕਰ ਲਈ ਕਿ ਇਹ ਕਾਂਗਰਸ ਦੇ ਵਡੇ-ਵਡੇ ਤੀਸਮਾਰ ਖਾਨਾਂ ਅਗੇ ਡਟਣ ਲਗ ਗਿਆ ਤਾਂ ਉਸ ਨਹਿਰੂ ਖਾਨਦਾਨ ਦੀ ਪੌਤੀ ਨੇ ਇਹ ਭੁੱਲ ਕੇ, ਕਿ ਸਿੱਖ ਦੀ ਤਲਵਾਰ ਅਤੇ ਇਸ ਦੇ ਹਲ ਦੀ ਜੰਘੀ ਨੇ ਭਾਰਤ ਨੂੰ ਦੁਨੀਆਂ ਦੇ ਜੀਉਂਦੇ ਦੇਸ਼ਾਂ ਦੀ ਕਰਾਰ ਵਿਚ ਲਿਆ ਖਤਾ ਕੀਤਾ ਹੈ, ਇਸ ਦੀ ਜੰਘੀ ਇਸ ਪਾਸੋਂ ਖੋਹ ਕੇ ਇਸ ਨੂੰ ਖੁਰਪੇ ਵੜਨ ਦੇ ਰਾਹੇ ਪਾ ਦਿੱਤਾ ਹੈ। ਸਿੱਖਾਂ ਪਾਸ ਇਕ ਮਹਾਨ ਵਿਰਸਾ ਇਨ੍ਹਾਂ ਦਾ ਸੁਨਹਿਰੀ ਇਤਿਹਾਸ ਸੀ। ਬਹੁ ਗਿਣਤੀ ਕੌਮ ਨੇ ਉਸ ਨੂੰ ਭੀ ਧੁੰਧਲਾ ਕਰਨ ਬਲਕਿ ਖੂਹ ਖਾਤੇ ਸੁਟਣ ਦੇ ਯਤਨ ਅਰੰਭੇ ਹੋਏ ਹਨ। ਇਨ੍ਹਾਂ ਨੇ ਸਿੱਖ ਦਾ ਇਤਿਹਾਸਕ ਸਰਮਾਇਆ ਉਸ ਪਾਸੋਂ 'ਖੋਹ ਲੈਣ' ਵਿਚ ਭੀ ਕਸਰ ਨਹੀਂ ਛੱਡੀ। ਇਨ੍ਹਾਂ ਬੰਦਾ ਸਿੰਘ ਬਹਾਦਰ ਨੂੰ ਬੰਦਾ ਬੈਰਾਗੀ ਦੇ ਰੂਪ ਵਿਚ ਪੇਸ਼ ਕੀਤਾ। ਇਹਨਾਂ ਸ: ਭਗਤ ਸਿੰਘ ਸ਼ਹੀਦ ਨੂੰ ਗੈਰ-ਸਿੱਖ ਨਿਸ਼ਚੇ ਫ਼ਰਾਇਆ। ਇਹਨਾਂ ਜਲਿਆਂ ਵਾਲਾ ਬਾਗ਼ ਦੇ ਸ਼ਹੀਦਾਂ ਜਿਨ੍ਹਾਂ ਵਿਚ ਦੋ ਤਿਹਾਈ ਤੋਂ ਵਧ ਸਿੱਖ ਸਨ, ਨੂੰ ਫਿਰਕਾਦਰਾਨਾਂ ਰੰਗਤ ਦਿਤੀ। ਇਹਨਾਂ ਕੈਨੇਡੀਅਨ ਬਾਬਿਆਂ, ਕੌਮਾ ਗਾਟਾ ਮਾਰੂ ਤੇ ਲਾਹੌਰ ਸਾਜ਼ਸ਼ ਦੇ ਸਿੱਖ ਸ਼ਹੀਦਾਂ ਦੇ ਨਾਵਾਂ ਉੱਤੇ ਸਿਆਹੀ ਫੇਰ ਦਿਤੀ। ਇਹ 68 ਸਾਲ ਦੇ ਅੰਦਰ ਗੁਰੂ ਕੇ ਬਾਗ਼ ਨੂੰ ਭੁੱਲ ਗਏ, ਜਿਸਦੇ ਅੰਦਰ ਸਿੱਖਾਂ ਦੀਆਂ ਅਦੁਤੀ ਕੁਰ-ਬਾਨੀਆਂ ਨੂੰ ਵੇਖਕੇ ਨੈਸ਼ਨਲ ਕਾਂਗਰਸ ਦੇ ਨੇਤਾ ਲਾਲਾ ਲਾਜਪਤ ਰਾਇ ਇਹ ਕਹਿੰਦੇ ਸਨ:-

‘ਤੁਮ ਦਰਦੇ ਹਿੰਦ ਕੇ ਮਸੀਹਾ ਹੋ ਅਕਾਲੀਓ’ (ਅਖਬਾਰ ‘ਬੰਦੇ ਮਾਤਰਮ’)

ਅਤੇ ‘ਸਵੈਰਾਜ ਕਾ ਜੋ ਰਾਜ ਹੋ ਅਪਨੇ ਦੇਸ਼ ਮੇਂ

ਹੋਗਾ ਤੁਮ੍ਹਾਰੇ ਹਾਥ ਮੇਂ ਝੰਡਾ ਅਕਾਲੀਓ।’ (ਅਖਬਾਰ ‘ਬੰਦੇ ਮਾਤਰਮ’)

ਬੇਸ਼ਕ ਕਾਂਗਰਸ ਨੂੰ ਥੋੜ੍ਹੇ ਸਮੇਂ ਅੰਦਰ ਹੀ ‘ਗੁਰੂ ਕਾ ਬਾਗ਼’ ਭੁੱਲ ਗਿਆ ਹੈ ਤਾਂ ਸਿੱਖਾਂ ਜਿਨ੍ਹਾਂ ਨੇ ‘ਪੋਲੀਸ ਕੀ ਲਾਠੀਆਂ ਸਹੀ ਸੀਨਾ ਸਿਪਰ ਹੋ ਕਰ’ ਨੂੰ ਤਾਂ ‘ਗੁਰੂ ਕਾ ਬਾਗ਼’ ਨਹੀਂ ਭੁੱਲ ਸਕਦਾ, ਹਾਲਾਂ ਤਾਂ ਵਜ਼ੀਆਂ ਡਾਗਾਂ ਦੀਆਂ ਦਰਦਾਂ ਭੀ ਉਨ੍ਹਾਂ ਦੇ ਸਰੀਰ ਵਿਚੋਂ ਨਹੀਂ ਗਈਆਂ।

ਪਰ ਖਾਲਸਾ ਜੀਓ-ਲਿਚੀ ਗਿਲਾ ਗੁਜ਼ਾਰੀ ਨੇ ਕਦੀ ਕਿਸੇ ਦਾ ਬੇੜਾ ਬੰਨੇ ਨਹੀਂ ਲਾਇਆ, ਪਰ ਤਾਂ ਆਪਣੀ ਹਿੰਮਤ ਨਾਲ ਹੀ ਪਈਦਾ ਹੈ। ਜੇ ਕਰ ਉਸ ਸਮੇਂ ਦੁਨੀਆਂ ਸਾਨੂੰ ‘ਦਰਦੇ ਹਿੰਦ ਦਾ ਮਸੀਹਾ’ ਸਮਝਦੀ ਸੀ ਤਾਂ ਕੀ ਕਾਰਨ ਹੈ ਕਿ ਅੱਜ ਅਸੀਂ ਆਪਣੇ ਨਿਜੀ ਦਰਦ ਦੇ ਮਸੀਹਾ ਭੀ ਨਹੀਂ ਰਹੇ ਅਤੇ ਹਰ ਗੱਲ ਵਾਸਤੇ ਸਾਨੂੰ

ਗੈਰਾਂ ਦੇ ਹਥ ਵਲ ਵੇਖਣਾ ਪੈਂਦਾ ਹੈ ਅਤੇ ਭਾਰਤ ਦੀ ਅਣਖ ਤੇ ਇੱਜ਼ਤ ਦੇ ਰਾਖੇ ਹੁੰਦੇ ਹੋਏ ਅਸੀਂ ਭਾਰਤ ਅੰਦਰ ਦੂਜੇ ਦਰਜੇ ਦੇ ਸ਼ਹਿਰੀ ਹਾਂ। ਆਓ, ‘ਗੁਰੂ ਕੇ ਬਾਗ਼’ ਦੀ ਵਾਰਤਾ ਦਾ ਵਿਸ਼ਲੇਸ਼ਣ (analysis) ਕਰਕੇ ਵੇਖੀਏ ਕਿ ਉਸ ਸਮੇਂ ਦੀ ਚੜ੍ਹਦੀ ਕਲਾ ਪਿਛੇ ਕੀ ਰਾਜ ਸੀ? ਆਪਣੇ ਵਲੋਂ ਕੁਝ ਕਹਿਣ ਤੋਂ ਪਹਿਲੋਂ ਮੈਂ ਕੁਝ ਕੁ ਪ੍ਰਤਿਬਠਤ ਸਜਣਾਂ ਦੇ ਵਿਚਾਰ ਪਾਠਕਾਂ ਦੇ ਸਾਮ੍ਹਣੇ ਰਖਦਾ ਹਾਂ ਜਿਨ੍ਹਾਂ ਤੋਂ ਇਹ ਸਪਸ਼ਟ ਹੋਵੇਗਾ ਕਿ ਉਸ ਸਮੇਂ ਸਿੱਖ ਦੀ ਚੜ੍ਹਦੀ ਕਲਾ ਵਿਚ ਕੀ ਭੇਦ ਸੀ :

1) ਜਦੋਂ ਅੰਗਰੇਜ਼ ਪਾਦਰੀ 'ਸੀ. ਐਫ. ਐਂਡੀਊਜ਼' ਨੂੰ ਪੁਛਿਆ ਗਿਆ ਕਿ ਉਸ ਦੇ ਖਿਆਲ ਵਿਚ ਅਕਾਲੀਆਂ ਦੀ ਅਜੇਹੀ ਕੁਰਬਾਨੀ ਪਿਛੇ ਕੀ ਰਾਜ ਸੀ ਤਾਂ ਉਸ ਨੇ ਜਵਾਬ ਦਿਤਾ : 'ਮੈਂ ਉਨ੍ਹਾਂ ਦੇ ਧਰਮ ਨੂੰ ਇਸ ਦਾ ਆਧਾਰ ਮੰਨਦਾ ਹਾਂ। ਸ਼ੁਰੂ ਤੋਂ ਅਖੀਰ ਤਕ ਉਨ੍ਹਾਂ ਦੇ ਅੰਦਰ ਇਕੋ ਹੀ ਖਿਆਲ ਸਮਾਇਆ ਹੋਇਆ ਸੀ; ਉਹ ਸੀ ਉਨ੍ਹਾਂ ਦਾ ਰੱਬ ਉਪਰ ਵਿਸ਼ਵਾਸ। ਉਨ੍ਹਾਂ ਵਿਚੋਂ ਹਰ ਆਦਮੀ ਨੂੰ ਇਸ ਗੱਲ ਦਾ ਨਿਸ਼ਚਾ ਸੀ ਕਿ ਉਹ ਆਪਣਾ ਆਪ ਵਾਹਿਗੁਰੂ ਪ੍ਰਤੀ ਅਰਪਨ ਕਰ ਰਿਹਾ ਹੈ।

2) 'ਇੰਡੀਪੈਂਡੈਂਟ' ਅਲਾਹਾਬਾਦ ਦੇ ਸਹਾਇਕ ਐਡੀਟਰ ਜੀ. ਏ. ਸੁੰਦਰਮ ਦੀ, ਇਕ ਅਕਾਲੀ ਨਾਲ, ਮੋਰਚੇ ਬਾਰੇ ਗੱਲ ਬਾਤ ਹੋਈ ਤਾਂ ਉਸ ਕਿਹਾ 'ਇਹ ਅਕਾਲ ਪੁਰਖ ਦਾ ਹੁਕਮ ਹੈ' 'ਪ੍ਰਧਾਨ ਅਤੇ ਕਮੇਟੀ ਸਾਰੇ ਰੱਬੀ ਹੁਕਮ ਦੀ ਕਾਰ ਕਰਦੇ ਹਨ।'

3) ਪੰਡਤ ਮੋਤੀ ਲਾਲ ਨਹਿਰੂ ਨੇ ਕਿਹਾ ਕਿ ਉਨ੍ਹਾਂ ਬਹਾਦਰ ਅਕਾਲੀਆਂ ਨੇ ਆਪਣੇ ਪਰ ਹੋਏ ਵਾਰਾਂ ਨੂੰ ਦਲੇਰੀ ਨਾਲ ਸਹਾਰਿਆ 'ਉਸ ਸਮੇਂ ਉਨ੍ਹਾਂ ਦੇ ਹਿਰਦੇ, ਨਿਘੀ ਅਰਦਾਸ ਅੰਦਰ ਜੁੜੇ ਹੋਏ ਸਨ ਅਤੇ ਉਨ੍ਹਾਂ ਦੀਆਂ ਰਸਨਾਂ ਤੋਂ ਸਤਿਨਾਮ ਵਾਹਿਗੁਰੂ ਦਾ ਜਾਪ ਹੋ ਰਿਹਾ ਸੀ।'

4) ਪ੍ਰੋ. ਰੁਚੀ ਰਾਮ ਸਾਹਨੀ ਨੇ ਲਿਖਿਆ ਹੈ 'ਸਾਧਾਰਨ ਪੇਂਡੂ ਕਿਸਾਨਾਂ ਤੇ ਮਜ਼ਦੂਰਾਂ ਨੇ ਕਿਸੇ ਅੰਦਰੂਨੀ ਦਿਲੋਂ ਉਨ੍ਹੀ ਹੁਕ ਅਤੇ ਧਰਮ ਦੇ ਗਹਿਰੇ ਜੜਬੇ ਤੋਂ ਪ੍ਰੇਰਤ ਹੋ ਕੇ ਇਸ ਅਦਮ ਤਬਦੀਲ ਵਾਲੇ ਘੋਲ ਅੰਦਰ ਉਹ ਰੋਲ ਅਦਾ ਕੀਤਾ ਜਿਸ ਉਤੇ ਵਡੇ ਤੋਂ ਵਡਾ ਮਨੁੱਖ ਵੀ ਫਖਰ ਕਰ ਸਕਦਾ ਹੈ...ਉਹ ਕਸ਼ਟ ਕੇਵਲ ਇਸ ਲਈ ਸਹਿੰਦੇ ਸਨ ਕਿ ਉਨ੍ਹਾਂ ਦੇ ਅੰਦਰ ਇਕ ਟੁੰਬ ਸੀ ਕਿ ਇਹ ਸੇਵਾ ਅਕਾਲ ਪੁਰਖ ਉਨ੍ਹਾਂ ਪਾਸੋਂ ਲੈ ਰਿਹਾ ਹੈ।'

ਉਕਤ ਕਥਨਾਂ ਤੋਂ ਇਹ ਸਪਸ਼ਟ ਹੁੰਦਾ ਹੈ ਕਿ ਸਿੱਖਾਂ ਦੀ ਚੜ੍ਹਦੀ ਕਲਾ ਦਾ ਇਕ ਰਾਜ ਉਨ੍ਹਾਂ ਦਾ ਇਹ ਵਿਸ਼ਵਾਸ ਹੈ ਕਿ ਜੋ ਵਰਤਦਾ ਹੈ ਇਹ ਅਕਾਲ ਪੁਰਖ ਦਾ ਹੁਕਮ ਹੈ, ਜਿਸ ਦੀ ਸੇਵਾ ਵਿਚ ਉਹ ਲਗ ਰਹੇ ਹਨ। ਉਨ੍ਹਾਂ ਨੇ ਆਪਣੇ ਆਪ ਨੂੰ ਪ੍ਰਭੂ ਪ੍ਰਤੀ ਅਰਪਨ ਕਰਨਾ ਹੈ, ਜਿਸ ਦਾ ਸੋਧਾ ਤਰੀਕਾ ਅਰਦਾਸ ਭਾਵਨਾ ਵਿਚ ਰਹਿਣਾ ਹੈ। ਇਸ ਵਾਸਤੇ ਉਹ ਸਤਿਨਾਮ ਵਾਹਿਗੁਰੂ ਜਪਦੇ ਅਗਾਂਹ ਵਧੀ ਜਾਂਦੇ ਹਨ।

ਉਨ੍ਹਾਂ ਦੇ ਇਤਨੀ ਡੂੰਘੀ ਧਰਮ ਭਾਵਨਾ ਪਿਛੇ ਦੋ ਹੋਰ ਨੁਕਤੇ ਥੱਮ ਕਰਦੇ ਸਨ, ਪਹਿਲਾ ਇਹ ਕਿ ਉਹ ਅਕਾਲ ਤਖਤ ਦੇ ਹਜ਼ੂਰ ਅਰਦਾਸਾ ਸੋਧ ਕੇ ਚਲੇ ਸਨ ਕਿ ਉਹ ਪਿਛੇ ਨਹੀਂ ਹਟਣਗੇ, ਦੂਜਾ ਖਾਲਸਾ ਜਥੇਬੰਦੀ ਦੇ ਜ਼ਬਤ discipline ਦਾ ਨੁਕਤਾ ਸੀ, ਜਦੋਂ ਕਿਸੇ ਨੇ ਇਕ ਥੰਦੀ ਨੂੰ ਆਪਣੇ ਸਿਰ ਲੈ ਲਿਆ ਹੋਵੇ ਤਾਂ ਉਸ ਤੋਂ ਪਿਛੇ ਹਟਣਾ ਕਾਇਰਤਾਂ ਤੇ ਭੀਦੀ ਪੁਨਾ ਹੁੰਦਾ ਹੈ।

ਇਹ ਦ੍ਰਿੜਤਾ ਭੀ ਉਨ੍ਹਾਂ ਸਾਰਿਆਂ ਅੰਦਰ ਸਮਾਈ ਸੀ ਕਿ ਉਹ ਕੋਈ ਅਜੇਹੀ ਗੱਲ ਨਾ ਕਰ ਬੈਠਣ ਜਿਸ ਨਾਲ ਉਨ੍ਹਾਂ ਦੀ ਕੌਮ ਨੂੰ ਲੀਕ ਲਗੇ ਅਤੇ ਗੁਰੂ ਦੇ ਸਾਮ੍ਹਣੇ ਉਨ੍ਹਾਂ ਦਾ ਸਿਰ ਨੀਵਾਂ ਹੋਵੇ। ਕੋਈ ਇਹ ਨਾ ਕਹਿ ਸਕੇ ਕਿ ਕਾਲੀ ਦਸਤਾਰ ਵਾਲੇ ਅਕਾਲੀ ਨੇ ਇਉਂ ਕੀਤਾ ਹੈ। ਉਨ੍ਹਾਂ ਨੂੰ ਆਪਣੀ ਵਰਦੀ ਦੀ ਵਡੀ ਸ਼ਰਮ ਸੀ।

ਅਜ ਨ ਸਾਡਾ ਇਹ ਵਿਸ਼ਵਾਸ ਰਿਹਾ ਹੈ ਅਤੇ ਨ ਸਾਨੂੰ ਸਿੱਖ ਰਹਿਤ ਦੀ ਸ਼ਰਮ ਹੈ ਪਰ ਜਦੋਂ ਰਹਿਤ ਹੀ ਨਹੀਂ ਤਾਂ ਸ਼ਰਮ ਕਿਸ ਗੱਲ ਦੀ ਹੋਣੀ ਹੋਈ? ਗੁਰਬਾਣੀ ਉਪਰ ਅਤੇ ਇਸ ਦੇ ਨਾਲ ਆਪਣੀ ਸਮਰੱਥਾ ਉਪਰ ਸਾਡਾ ਵਿਸ਼ਵਾਸ ਡੋਲਦਾ ਹੈ। ਸਾਡਾ ਰੋਲ

ਮਰਦਾਂ ਵਾਲਾ ਨਹੀਂ ਰਿਹਾ, ਮੰਗਤਿਆਂ ਵਾਲਾ ਹੋ ਗਿਆ ਹੈ। ਮੰਗਤੇ ਨੂੰ, ਕਿਸੇ ਦਾ ਜੀਅ ਮੰਨੇ, ਖੋਰ ਪਾਵੇ ਜਾਂ ਨ ਪਾਵੇ।

ਸੋ ਖਾਲਸਾ ! ਜੇ ਤੂੰ ਮੁੜ ਜੀਉਂਦਿਆਂ ਵਿਚ ਆਉਣਾ ਚਾਹੁੰਦਾ ਹੈਂ ਤਾਂ ਆਪਣੇ ਪੈਰਾਂ ਤੇ ਖੜਾ ਹੋ, ਮਰਦ ਬਣ, ਗੁਰੂ ਵਾਲਾ ਹੈ, ਫਿਰ ਗੁਰੂ ਨੂੰ ਤੇਰੀ ਸ਼ਰਮ ਹੋਵੇਗੀ। 'ਗੁਰੂ ਕੇ ਬਾਗ' ਵਾਲਾ ਵਿਸ਼ਵਾਸ ਪੈਦਾ ਕਰ, ਤਾਂ ਹੀ ਤੂੰ ਪਗ ਵਾਲਾ ਹੋਂ ਸਕੇਂਗਾ। ਹੁਣ ਤਾਂ ਤੇਰੀ ਪਗ ਵੀ ਲਬ ਰਹੀ ਹੈ, ਸੰਭਾਲ ਇਸ ਨੂੰ।

'ਗੁਰੂ ਕੇ ਬਾਗ' ਦੀ ਘਟਨਾ 68 ਸਾਲ ਬਾਦ ਵੀ ਸਿੰਘਾਂ ਨੂੰ ਬੂਣ ਬੂਣ ਕੇ ਹਲੂਣਾ ਦੇ ਰਹੀ ਹੈ ਕਿ ਉਪਰ ਉਠੋ, ਨਿਕੀਆਂ ਨਿਕੀਆਂ ਖੁਦਗਰਜ਼ੀਆਂ ਤੋਂ, ਅਤੇ ਨ ਖਰੀਦੋ, ਜਾਉ ਕਿਸੇ ਕੁਰਸੀ ਦੇ ਲਾਲਚ ਤੋਂ। ਇਸ ਨੇ ਸਦਾ ਨਹੀਂ ਨਿਭਣਾ। ਸਦਾ ਜੀਉਂਦੇ ਹਨ ਉਹ, ਜੋ ਮਰ ਮਿਟਦੇ ਹਨ ਆਪਣੀ ਕੌਮ ਲਈ। ਗੁਰੂ ਕੇ ਬਾਗ' ਵਾਲਾ ਵਾਤਾਵਰਣ ਪੈਦਾ ਕਰੋ ਤਾਂ ਕਿ ਦੁਨੀਆਂ ਇਕ ਵਾਰ ਮੁੜ ਤੁਹਾਨੂੰ ਕਰੇ।

'ਨੁਸਰਤ ਹਮ ਰਕਾਬ ਉਠਾਓ ਜਿਧਰ ਕਦਮ'

ਸਕੱਤਰ

ਗੁਰੂ ਨਾਨਕ ਮਿਸ਼ਨ

ਗੁਰਦੁਆਰੇ ਅਤੇ ਗੁ: ਪ੍ਰਬੰਧ ਸੁਧਾਰ ਲਹਿਰ

ਸਿੱਖੀ ਸਮੂਹਕ ਜੀਵਨ ਦੀ ਵਿਚਾਰਧਾਰਾ ਹੈ। ਹਰ ਸਿੱਖ ਦੀ ਵਿਅਕਤੀਤਵ ਹੋਂਦ ਖਾਲਸੇ ਦੇ ਸਮੂਹ ਵਿਚ ਸਮਾਈ ਹੋਈ ਹੈ। ਜਿਸ ਤਰ੍ਹਾਂ ਇਕੋ ਸਰੀਰ ਦੇ ਅਨੇਕਾਂ ਅੰਗ ਹਨ, ਜੋ ਸਾਰੇ ਆਪੋ ਵਿਚ ਇਕ ਸੁਰ ਹੋਇ ਹੋਇ ਹੀ ਸੰਪੂਰਣ ਨਿਰੋਆ ਸਰੀਰ ਬਣਾਉਂਦੇ ਹਨ, ਇਉਂ ਹੀ ਹਰ ਸਿੱਖ ਤੇ ਖਾਲਸਾ ਹੈ। ਜਿਸ ਤਰ੍ਹਾਂ ਇਕੋ ਸਰੋਵਰ ਵਿਚ ਅਨੇਕ ਕੰਵਲ ਖਿਲੇ ਹੋਇ ਹੋਣ, ਇਉਂ ਹੀ ਗੁਰੂ ਗ੍ਰੰਥ ਸਾਹਿਬ ਦੇ ਹਦੂਰ ਸਤਿਸੰਗਤ ਵਿਚ ਜੁੜੇ ਇਹ ਖਾਲਸਾ ਬਣਦੇ ਹਨ, ਜਿਵੇਂ ਸਰੋਵਰ, ਸਰੋਵਰ ਵਿਚਲਾ ਪਾਣੀ ਅਤੇ ਇਸ ਵਿਚ ਅਨੇਕ ਕੰਵਲ ਹਨ, ਇਸੇ ਤਰ੍ਹਾਂ ਗੁਰਦੁਆਰਾ, ਗੁਰੂ ਦਾ ਸ਼ਬਦ ਅਤੇ ਸਿੱਖ ਹਨ। ਗੁਰੂ ਦੇ ਸ਼ਬਦ ਵੀ ਧੁਨ ਜੋ ਸਤਿ ਸੰਗਤ ਵਿਚ ਜੁੜੇ ਸਿੱਖ ਸੁਣਦੇ ਹਨ, ਇਹੋ ਇਨ੍ਹਾਂ ਦੀ ਆਪੋ ਵਿਚਲੀ ਸਾਂਝ ਦੀ ਲਖਾਇਕ ਹੈ। ਐਸੇ ਸਮੂਹਕ (Congregation) ਜੀਵਨ ਵਿਚ ਗੁਰਦੁਆਰੇ ਦਾ ਕਿਤਨਾ ਮਹਤਵ-ਪੂਰਨ ਅਸਥਾਨ ਹੈ, ਇਸ ਦਾ ਅੰਦਾਜ਼ਾ ਸਰੋਵਰ ਅਤੇ ਅਨੇਕ ਕੰਵਲਾਂ ਦਾ ਚਿੱਤਰ ਅੱਖਾਂ ਸਾਮ੍ਹਣੇ ਲਿਆਉਣ ਤੋਂ ਹੋ ਜਾਂਦਾ ਹੈ। ਸੋ ਗੁਰਦੁਆਰਾ, ਜਿਸ ਤਰ੍ਹਾਂ ਇਸ ਦੇ ਅੱਖਰੀ ਅਰਥਾਂ ਤੋਂ ਸਪਸ਼ਟ ਹੁੰਦਾ ਹੈ, ਗੁਰੂ ਦਾ ਦੁਆਰਾ ਤਾਂ ਹੈ ਹੀ, ਪਰ ਸਿੱਖੀ ਜੀਵਨ ਅੰਦਰ ਇਸ ਦਾ ਏਨਾ ਮਹਤਵ ਪੂਰਨ ਸਥਾਨ ਹੈ ਜਿੰਨਾ ਪ੍ਰਾਣਾਂ ਲਈ ਸਰੀਰ ਦਾ ਹੋਣਾ। ਪ੍ਰਾਣਾਂ ਦੀ ਹੋਂਦ ਸਰੀਰ ਨਾਲ ਹੈ, ਸਰੀਰ ਤੋਂ ਬਿਨਾਂ ਪ੍ਰਾਣ, ਪੋਣ ਦਾ ਝੋਕਾ ਹੈ, ਜਿਸ ਨੂੰ ਸਰੀਰ ਹੀ ਪ੍ਰਗਟ ਰੂਪ ਦੇਂਦਾ ਹੈ।

ਇਹੋ ਕਾਰਨ ਹੈ ਕਿ ਗੁਰੂ ਸਾਹਿਬ ਜਿਥੇ ਭੀ ਜਾਂਦੇ, 'ਸੰਗਤ' ਕਾਇਮ ਕਰਦੇ। 'ਸੰਗਤ' ਉਸ ਆਸ਼ਰਮ (institution) ਨੂੰ ਕਿਹਾ ਜਾਂਦਾ ਸੀ ਜਿਸ ਅੰਦਰ ਗੁਰੂ ਕੇ ਸਿੱਖ ਇਕੱਠ ਬੈਠ ਕੇ ਗੁਰੂ ਕੀ ਬਾਣੀ ਗਾਉਂਦੇ, ਸੁਣਦੇ ਤੇ ਵਿਚਾਰਦੇ। ਅਜੇਹੀਆਂ 'ਸੰਗਤਾਂ' ਦੇਸ਼ ਦੇ ਕਈ ਭਾਗਾਂ ਅੰਦਰ ਅੱਜ ਵੀ ਕਾਇਮ ਹਨ, ਜਿਥੇ ਗੁਰਦੁਆਰੇ ਸਥਾਪਤ ਹੋ ਕੇ ਸਤਿ ਸੰਗਤ ਦੇ ਜੋੜ ਮੇਲ ਤੇ ਗੁਰਬਾਣੀ ਦੇ ਕੀਰਤਨ ਪ੍ਰਚਾਰ ਹੁੰਦੇ ਹਨ ਯਥਾ ਗੁਰਦੁਆਰਾ ਬੜਾ

ਸੰਗਤ ਕਲਕਤਾ; ਮੈਣੀ ਕੀ ਸੰਗਤ ਪਟਨਾ, ਪੁਬੜੀ ਕੀ ਸੰਗਤ, ਕਰਤਾਰਪੁਰ ਦੀ ਸੰਗਤ । ਅਜੇਹੇ ਬਹੁਤ ਸਾਰੇ ਸੰਗਤ ਅਸਥਾਨ ਤਥਾ ਗੁਰਦੁਆਰੇ ਸਤਿਗੁਰੂ ਸਾਹਿਬਾਨ ਦੇ ਜੀਵਨ-ਕਾਲ ਸਮੇਂ ਉਨ੍ਹਾਂ ਵੱਲੋਂ ਹੀ ਸਥਾਪਤ ਹੋਏ । ਜਿਸ ਤਰ੍ਹਾਂ ਗੁਰੂ ਨਾਨਕ ਦੇਵ ਜੀ ਵੱਲੋਂ ਰਾਵੀ ਕੰਢੇ ਸਥਾਪਤ ਗੁਰਦੁਆਰਾ ਕਰਤਾਰਪੁਰ, ਜੋ ਇਸ ਸਮੇਂ ਪਾਕਿਸਤਾਨ ਦੇ ਚਿਲਾ ਸਿਆਲਕੋਟ ਵਿਚ ਹੈ, ਗੁਰੂ ਅਮਰਦਾਸ ਜੀ ਵੱਲੋਂ ਕਾਇਮ ਕੀਤੇ ਗੁਰਦੁਆਰੇ ਬਾਉਲੀ ਗੋਇੰਦਵਾਲ ਸਾਹਿਬ, ਸ੍ਰੀ ਗੁਰੂ ਰਾਮਦਾਸ ਅਤੇ ਗੁਰੂ ਅਰਜਨ ਦੇਵ ਜੀ ਵੱਲੋਂ ਸ੍ਰੀ ਹਰਿਮੰਦਰ ਸਾਹਿਬ ਅੰਮ੍ਰਿਤਸਰ ਅਤੇ ਤਰਨ ਤਾਰਨ ਸਾਹਿਬ, ਗੁਰੂ ਹਰਿਗੋਬਿੰਦ ਜੀ ਵੱਲੋਂ ਸ੍ਰੀ ਅਕਾਲ ਤਖਤ ਅਤੇ ਫਿਰ ਕੀਰਤਪੁਰ ਆਦਿਕ ।

ਗੁਰੂ ਸਾਹਿਬਾਨ ਵੱਲੋਂ ਇਸ ਤਰ੍ਹਾਂ ਸਥਾਪਤ ਕੀਤੀਆਂ ਸੰਗਤਾਂ ਅਤੇ ਗੁਰਦੁਆਰਿਆਂ ਤੋਂ ਇਲਾਵਾ ਬਹੁਤ ਸਾਰੇ ਅਜੇਹੇ ਅਸਥਾਨਾਂ ਨੂੰ ਗੁਰਦੁਆਰਿਆਂ ਦਾ ਰੂਪ ਦਿਤਾ ਗਿਆ ਹੈ, ਜੋ ਕਿਸੇ ਪੱਖੋਂ ਸਤਿਗੁਰੂ ਸਾਹਿਬਾਨ ਜਾਂ ਗੁਰੂ ਦੇ ਵਿਸ਼ੇਸ਼ ਸਿੱਖਾਂ ਦੀਆਂ ਜੀਵਨ ਘਟਨਾਵਾਂ ਦੀ ਯਾਦ ਦਿਵਾਉਂਦੇ ਹਨ, ਯਥਾ ਨਨਕਾਣਾ ਸਾਹਿਬ, ਖਰਾ ਸੌਦਾ ਤੇ ਪੰਜਾ ਸਾਹਿਬ ਦੇ ਗੁਰਦੁਆਰੇ, ਡੇਰਾ ਸਾਹਿਬ ਲਾਹੌਰ, ਸੀਸ ਗੰਜ, ਰਕਾਬ ਗੰਜ ਤੇ ਬੰਗਲਾ ਸਾਹਿਬ ਦਿੱਲੀ, ਦਮਦਮਾ ਸਾਹਿਬ, ਪਟਨਾ ਸਾਹਿਬ, ਸ੍ਰੀ ਹਜ਼ੂਰ ਸਾਹਿਬ ਨਾਦੋੜ, ਸ਼ਹੀਦ ਗੰਜ ਸਿੰਘਣੀਆਂ ਅਤੇ ਭਾਈ ਤਾਰੂ ਸਿੰਘ ਲਾਹੌਰ ।

ਅਜੇਹੇ ਇਤਿਹਾਸਕ ਅਸਥਾਨਾਂ ਤੋਂ ਇਲਾਵਾ ਅਨੇਕਾਂ ਐਸੇ ਗੁਰਦੁਆਰੇ ਭੀ ਹਨ ਜੋ ਸਮੇਂ ਸਮੇਂ ਸਿੱਖ ਸੰਗਤਾਂ ਨੇ ਜਿਥੇ ਭੀ ਉਹ ਗਏ, ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਪ੍ਰਕਾਸ਼ ਤੇ ਸਤਿਸੰਗਤ ਦੇ ਜੁੜਨ ਦੇ ਸਥਾਨ ਕਾਇਮ ਕਰ ਲਏ ।

ਹਰ ਗੁਰਦੁਆਰੇ ਦੀ ਸਥਾਪਨਾ ਦੇ ਨਾਲ ਹੀ ਇਥੇ ਹੋਣ ਵਾਲੀ ਪੂਜਾ ਪਾਠ ਤੇ ਸਤਿ-ਸੰਗਤਾਂ ਦੇ ਜੋੜ ਮੇਲਿਆਂ ਦੀ ਸਓਂਪਨਾ ਕਿਸੇ ਯੋਗ ਹਸਤੀ ਨੂੰ ਕੀਤੀ ਜਾਂਦੀ ਰਹੀ । ਜਿਵੇਂ ਕਿ ਸ੍ਰੀ ਹਰਿਮੰਦਰ ਸਾਹਿਬ ਅੰਮ੍ਰਿਤਸਰ ਅੰਦਰ ਸ੍ਰੀ ਆਦਿ ਗ੍ਰੰਥ ਸਾਹਿਬ ਜੀ ਦੇ ਪਹਿਲੇ ਪ੍ਰਕਾਸ਼ ਦੇ ਨਾਲ ਹੀ ਇਸ ਦੀ ਸੇਵਾ ਸੰਭਾਲ ਸੰਨ 1604 ਵਿਚ ਬਾਬਾ ਬੁਢਾ ਜੀ ਨੂੰ ਦਿਤੀ ਗਈ ਜੋ 16 ਨਵੰਬਰ ਸੰਨ 1631 ਤਕ ਇਹ ਸੇਵਾ ਕਰਦੇ ਰਹੇ । ਉਪ੍ਰੰਤ 24 ਅਗਸਤ 1636 ਤਕ ਭਾਈ ਗੁਰਦਾਸ ਜੀ ਨੇ ਇਹ ਸੇਵਾ ਨਿਬਾਹੀ । ਉਨ੍ਹਾਂ ਤੋਂ ਪਿਛੋਂ ਅਤੇ ਸਤਿਗੁਰੂ ਜੀ ਦੇ ਕੀਰਤਪੁਰ ਵੱਲ ਚਲੇ ਜਾਣ ਮਗਰੋਂ ਸ੍ਰੀ ਹਰਿਮੰਦਰ ਸਾਹਿਬ ਜੀ ਦਾ ਪ੍ਰਬੰਧ ਗੁਰੂ ਘਰ ਦੇ ਵਿਰੋਧੀ ਸੋਢੀ ਸਾਹਿਬਜ਼ਾਦਿਆਂ ਦੇ ਹਥਾਂ ਵਿਚ ਚਲੇ ਜਾਣ ਦੀ ਸੰਭਾਵਨਾ ਪ੍ਰਤੀਤ ਹੁੰਦੀ ਹੈ, ਜਿਨ੍ਹਾਂ ਨੇ ਸ੍ਰੀ ਗੁਰੂ ਤੇਗ ਬਹਾਦਰ ਸਾਹਿਬ ਨੂੰ, ਜਦੋਂ ਆਪ ਹਰਿਮੰਦਰ ਜੀ ਦੇ ਦਰਸ਼ਨਾਂ ਨੂੰ ਆਏ, ਤਾਂ ਅੰਦਰੋਂ ਦਰਵਾਜ਼ੇ ਬੰਦ ਕਰ ਕੇ ਵਾਪਸ ਪਰਤ ਜਾਣ ਲਈ ਮਜ਼ਬੂਰ ਕੀਤਾ, ਜਿਸ ਤੇ ਆਪ ਬਿਨਾਂ ਦਰਸ਼ਨ ਕੀਤੇ ਵਾਪਸ ਵੱਲੇ ਪਿੰਡ ਨੂੰ ਚਲੇ ਗਏ ।

ਸੰਨ 1699 ਵਿਚ ਜਦੋਂ ਸ੍ਰੀ ਹਜ਼ੂਰ ਦਸਮੇਸ਼ ਪਾਤਸ਼ਾਹ ਜੀ ਨੇ ਖੰਡੇ ਦੇ ਅੰਮ੍ਰਿਤ ਦੀ ਬਿਧ ਚਲਾਈ ਅਤੇ 'ਗੁਰ ਸੰਗਤ ਕੀਨੀ ਖਾਲਸਾ' ਤਾਂ ਆਪ ਨੇ ਭਾਈ ਮਨੀਆ ਜੀ, ਜੋ ਉਸ ਸਮੇਂ ਦੇ ਗੁਰਬਾਣੀ ਦੇ ਮਹਾਨ ਕਥਾਕਾਰ ਸਨ, ਨੂੰ ਅੰਮ੍ਰਿਤ ਛਕਾ ਕੇ ਭਾਈ ਮਨੀ ਸਿੰਘ ਦਾ ਨਾਮ ਬਖਸ਼ਿਆ ਅਤੇ ਸ੍ਰੀ ਹਰਿਮੰਦਰ ਸਾਹਿਬ ਅੰਮ੍ਰਿਤਸਰ ਦੀ ਗ੍ਰੰਥੀ ਦੀ ਸੇਵਾ ਸੌਂਪਦੇ ਹੋਏ ਉਨ੍ਹਾਂ ਨੂੰ ਅੰਮ੍ਰਿਤਸਰ ਭੇਜ ਦਿਤਾ । ਉਨ੍ਹਾਂ ਦੇ ਨਾਲ ਭਾਈ ਭੂਪਤ ਸਿੰਘ ਆਦਿ ਪੰਜ ਸਿੰਘ ਭੀ ਭੇਜੇ । ਭਾਈ ਮਨੀ ਸਿੰਘ ਜੀ ਨੇ ਲਗ ਭਗ 35 ਸਾਲ ਇਹ ਸੇਵਾ ਕੀਤੀ ਅਤੇ ਅਖੀਰ ਇਸ ਸੇਵਾ ਨੂੰ ਨਿਬਾਹੁੰਦੇ ਹੋਏ 24 ਜੂਨ ਸੰਨ 1734 ਵਿਚ ਆਪਣੀ

ਉਮਰ ਦੇ ਨਬੇ-ਵੇਂ ਸਾਲ ਵਿਚ ਲਾਹੌਰ ਨਖਾਸ ਅੰਦਰ ਬੰਦ ਬੰਦ ਕਟ ਕੇ ਸ਼ਹੀਦ ਕੀਤੇ ਗਏ। ਇਸ ਸਮੇਂ ਅੰਦਰ ਜਦ ਕਦੀ ਭੀ ਸਿੱਖਾਂ ਅੰਦਰ ਕਿਸੇ ਗੱਲ ਤੇ ਆਪੋ ਵਿਚ ਕੋਈ ਵਿਰੋਧ ਹੋਇਆ ਤਾਂ ਉਸ ਦੇ ਨਿਪਟਾਰੇ ਲਈ ਸ੍ਰੀ ਹਰਿਮੰਦਰ ਸਾਹਿਬ ਦੀ ਓਟ ਲਈ ਗਈ ਤਤ ਖਾਲਸਾ ਤੇ ਬੰਦਈਆਂ ਵਿਚਾਲੇ ਝਗੜਾ ਹੋ ਜਾਣ ਤੇ ਭੀ ਇਥੋਂ ਹੀ ਆਖਰੀ ਫੈਸਲਾ ਲਿਆ ਗਿਆ, ਜਿਸ ਨੂੰ ਸਭ ਨੇ ਪ੍ਰਵਾਨ ਕੀਤਾ।

ਇਹ ਲਗਭਗ 56 ਸਾਲ ਦਾ ਉਹ ਸਮਾਂ ਸੀ ਜਦੋਂ ਵਕਤ ਦੀ ਹਕੂਮਤ ਵਲੋਂ ਵਾਰ ਵਾਰ ਹੁਕਮ ਜਾਰੀ ਕੀਤੇ ਜਾਂਦੇ ਰਹੇ ਕਿ ਸਿੱਖ ਜਿਥੇ ਵੀ ਮਿਲੇ ਕਤਲ ਕਰ ਦਿਤਾ ਜਾਏ। ਬਲਕਿ ਸਿੱਖ ਦਾ ਸਿਰ ਕਟ ਕੇ ਪੇਸ਼ ਕਰਨ ਵਾਲੇ ਨੂੰ ਵਿਸ਼ੇਸ਼ ਇਨਾਮ ਮਿਲਦਾ ਸੀ। ਅਜੇਹੀ ਹਾਲਤ ਵਿਚ ਸਿੱਖਾਂ ਦਾ ਜੰਗਲਾਂ, ਬੀਆਬਾਨਾਂ ਅਤੇ ਬੀਕਾਨੇਰ ਦੇ ਮਾਰੂਥਲਾਂ ਨੂੰ ਨਿਕਲ ਜਾਣਾ ਸੁਭਾਵਕ ਸੀ। ਭਾਵੇਂ ਸਮੇਂ ਸਮੇਂ ਇਕੜ-ਦੁਕੜ ਸਿੰਘ ਕਿਸੇ ਗੁਰਦੁਆਰੇ ਦੀ ਬੇਹੁਰਮਤੀ ਹੋਣ ਦੀ ਸੋਚ ਪਾ ਕੇ ਦੋਸ਼ੀਆਂ ਨੂੰ ਸੋਧਣ ਲਈ ਛਾਪੇ ਮਾਰਦੇ ਅਤੇ ਆਪਣਾ ਕੰਮ ਕਰਕੇ ਮੁੜ ਜੰਗਲਾਂ ਵਿਚ ਜਾ ਵੜਦੇ, ਜਿਸ ਤਰ੍ਹਾਂ ਕਿ ਸ੍ਰੀ ਹਰਿਮੰਦਰ ਸਾਹਿਬ ਦੀ ਬੇਅਦਬੀ ਨ ਸਹਾਰਦੇ ਹੋਏ ਭਾਈ ਮਤਾਬ ਸਿੰਘ ਮੀਰਾਂਕੋਟੀਏ ਅਤੇ ਭਾਈ ਸੁਖਾ ਸਿੰਘ ਫੰਬਕੀ ਨੇ ਬੀਕਾਨੇਰੋਂ ਮਸੇ ਰੰਘੜ ਦਾ ਸਿਰ ਕੱਟ ਲੈ ਜਾਣ ਲਈ ਛਾਪਾ ਮਾਰਿਆ ਸੀ। ਉਸ ਸਮੇਂ ਕਿਸੇ ਸਿੱਖ ਦਾ ਸਿੰਘ ਦੇ ਸਰੂਪ ਅੰਦਰ ਕਿਸੇ ਗੁਰਦੁਆਰੇ ਦੀ ਸੇਵਾ ਕਰਦੇ ਚਹਿਣਾ ਸੰਭਵ ਨਹੀਂ ਸੀ, ਅਤੇ ਸਾਰੇ-ਗੁਰਦੁਆਰਿਆਂ ਦੀ ਸੇਵਾ ਸੰਭਾਲ ਜੋ ਬੋਝੀ ਬਹੁਤ ਹੁੰਦੀ ਰਹੀ ਉਹ ਉਦਾਸੀ ਸੰਪ੍ਰਦਾ ਦੇ ਸਯੂਆਂ ਜਾਂ ਕਿਧਰੇ ਕਿਧਰੇ ਨਿਰਮਲੇ ਸੰਤਾਂ ਨੇ ਕੀਤੀ। ਇਨ੍ਹਾਂ ਦੋਹਾਂ ਸੰਪ੍ਰਦਾਵਾਂ ਦੇ ਅਨੁਯਾਈ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਬਾਣੀ ਦਾ ਸਤਿਕਾਰ ਤਾਂ ਸ਼ੁਰੂ ਤੋਂ ਹੀ ਕਰਦੇ ਆਏ ਸਨ, ਸੋ ਉਸ ਸਤਿਕਾਰ ਦਾ ਸਦਕਾ ਗੁਰਦੁਆਰਿਆਂ ਅੰਦਰ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਪ੍ਰਕਾਸ਼ ਤੇ ਬੋਝੀ ਬਹੁਤ ਪੂਜਾ-ਪਾਠ ਦੀ ਮਰਯਾਦਾ ਕਾਇਮ ਰਹੀ।

ਗੁਰਦੁਆਰਿਆਂ ਦੀ ਸੰਭਾਲ ਦਾ ਇਹ ਸਿਲਸਿਲਾ ਲਗਭਗ ਦੋ ਸੌ ਸਾਲ ਜਾਰੀ ਰਿਹਾ। ਇਸ ਸਮੇਂ ਨੂੰ ਇਤਿਹਾਸਕ ਪਖ ਤੋਂ ਅਸੀਂ ਤਿੰਨ ਹਿਸਿਆਂ ਵਿਚ ਵੰਡ ਸਕਦੇ ਹਾਂ :

1) ਪਹਿਲਾ 50-55 ਸਾਲ ਦਾ ਉਹ ਸਮਾਂ ਸੀ ਜਦੋਂ ਮੁਗਲੀ ਹਕੂਮਤ ਹਥ ਧੋ ਕੇ ਸਿੱਖਾਂ ਪਿਛੇ ਪਈ ਹੋਈ ਸੀ ਅਤੇ ਅਹਿਮਦਸ਼ਾਹ ਅਬਦਾਲੀ, ਜੋ ਭਾਵੇਂ ਉਹਨਾਂ ਦਾ ਭੀ ਸਫਾਇਆ ਕਰ ਰਿਹਾ ਸੀ, ਨੇ ਭੀ ਸਿੱਖਾਂ ਦਾ ਖੁਰਾ ਖੋਜ ਮਿਟਾ ਦੇਣ ਲਈ ਤਤਪਰ ਕਰ ਰਹੀ ਸੀ। ਅਬਦਾਲੀ ਨੂੰ ਇਹ ਨਿਸਚੇ ਕਰਾਇਆ ਗਿਆ ਸੀ ਕਿ ਸਿੱਖਾਂ ਦੀ ਜ਼ਿੰਦਗੀ ਅਤੇ ਇਨ੍ਹਾਂ ਦੀ ਬਹਾਦਰੀ ਦਾ ਰਾਸ਼ ਕੇਵਲ ਗੁਰਦੁਆਰਾ ਹਰਿਮੰਦਰ ਅਤੇ ਅੰਮ੍ਰਿਤਸਰ ਦਾ ਸਰੋਵਰ ਹਨ। ਇਹ ਅਜਿਹਾ ਆਬੇ-ਹਯਾਤ ਹੈ ਕਿ ਅਤਿ ਜ਼ਖਮੀ ਹੋਇਆ ਤੇ ਮਰ ਰਿਹਾ ਸਿੱਖ ਭੀ ਇਸ ਦੇ ਦਰਸਨ ਅਤੇ ਇਸ਼ਨਾਨ ਕਰਕੇ ਵਢੇ ਤੋਂ ਵਢੇ ਜੰਗਬਾਜ਼ ਨਾਲ ਲੋਹਾ-ਛੋਣ ਲਈ ਤਤਪਰ ਹੋ ਜਾਂਦਾ ਹੈ। ਇਸ ਸੂਚਨਾ ਮਿਲਣ ਪਰ ਹੀ ਅਬਦਾਲੀ ਨੇ ਹਰਿਮੰਦਰ ਢਾਹ ਦੇਣ ਅਤੇ ਸਰੋਵਰ ਦੇ ਪੂਰ ਦੇਣ ਦੇ ਹੁਕਮ ਜਾਰੀ ਕੀਤੇ ਅਤੇ ਇਨ੍ਹਾਂ ਨੂੰ ਢਾਹ ਢੇਰੀ ਕੀਤਾ ਗਿਆ ਸੀ। ਇਹ ਨਿਰਾ ਉਸ ਸਮੇਂ ਦੀ ਹਕੂਮਤ ਅਤੇ ਬਾਹਰ ਤੋਂ ਆਏ ਹਮਲਾਵਰਾਂ ਦਾ ਹੀ ਨਿਸ਼ਚਾ ਨਹੀਂ ਸੀ ਕਿ ਸਿੱਖਾਂ ਦੇ ਗੁਰਦੁਆਰੇ ਤੇ ਸਰੋਵਰ ਹੀ ਸਿੱਖਾਂ ਦੀ ਸ਼ਕਤੀ ਦੇ ਸੰਮੇਂ ਹਨ, ਬਲਕਿ ਜਿਵੇਂ ਅਸੀਂ ਅਗੇ ਚਲਕੇ ਵੇਖਾਂਗੇ ਇਹ ਨਿਸ਼ਚਾ ਮੁਗਲਾਂ ਤੋਂ ਪਿਛੋਂ ਆਏ ਸਮੂਹ ਹੁਕਮਰਾਨਾਂ ਦਾ ਰਿਹਾ ਹੈ। ਪਰ ਇਥੇ ਕੇਵਲ ਇਨ੍ਹਾਂ ਹੀ ਦਸਣਾ ਹੈ ਕਿ ਇਹ 50-55 ਸਾਲਾਂ ਦੇ ਸਮੇਂ ਅੰਦਰ ਸਿੱਖਾਂ ਦਾ ਗੁਰਦੁਆਰਿਆਂ ਨਾਲ ਕੇਵਲ ਇਤਨਾ ਕੁ

ਸੰਬੰਧ ਹੀ ਸੀ ਕਿ ਉਹ ਹਨੇਰੇ ਸਵੇਰੇ ਚੋਰੀ-ਛਪੀ ਆ ਕੇ ਇਨ੍ਹਾਂ ਦੇ ਦਰਸ਼ਨ ਕਰ ਜਾਣ ਜਾਂ ਸਰੋਵਰ ਵਿਚ ਇਸ਼ਨਾਨ ਕਰ ਜਾਣ। ਇਸ ਤੋਂ ਵਧ ਇਨ੍ਹਾਂ ਦੀ ਸੇਵਾ ਸੰਭਾਲ ਜਾਂ ਪੂਜਾ ਪਾਠ ਬਾਰੇ ਉਨ੍ਹਾਂ ਨੂੰ ਨਾ ਕੁਝ ਪਤਾ ਸੀ ਅਤੇ ਨਾ ਉਹ ਅਜੇਹਾ ਕਰ ਹੀ ਸਕਦੇ ਸਨ। ਇਹ ਨਿਰੋਲ ਤੇ ਕੇਵਲ ਸੰਪਰਦਾਈ ਸਾਧੂਆਂ ਦੇ ਵੱਸ ਅਤੇ ਉਨ੍ਹਾਂ ਦੇ ਕਰਨ ਦੀ ਗੱਲ ਸੀ।

2) ਗੁਰਦੁਆਰਿਆਂ ਦੀ ਸੰਭਾਲ ਦਾ ਦੂਜਾ 75-80 ਸਾਲ ਦਾ ਉਹ ਸਮਾਂ ਸੀ ਜਿਸ ਨੂੰ ਸਿੱਖ ਮਿਸਲਾਂ ਦਾ, ਮਹਾਰਾਜਾ ਰਣਜੀਤ ਸਿੰਘ ਅਤੇ ਉਸ ਤੋਂ ਪਿਛੋਂ ਦੇ ਸਿੱਖ ਰਾਜ ਦਾ ਸਮਾਂ ਕਿਹਾ ਜਾ ਸਕਦਾ ਹੈ। ਸਿੱਖਾਂ ਲਈ ਇਹ ਵਡੇ ਘੋਲ ਦਾ ਸਮਾਂ ਸੀ। ਇਹ ਘੋਲ ਪਹਿਲੇ ਦੇਸ ਦੀ ਹਕੂਮਤ ਵਿਰੁਧ ਸੀ ਅਤੇ ਫਿਰ ਜਦੋਂ ਇਹ ਸਿੱਖ ਜਥੇ ਚੌਰ ਫੜ ਚੁਕੇ ਤਾਂ ਪੰਚਾਇਤੀ ਤੌਰ ਤੇ ਆਪੋ ਆਪਣੇ ਰਜਵਾੜ ਕਾਇਮ ਕਰਨ ਦਾ ਆਹਰ ਕਰਦੇ ਰਹੇ। ਅਖੀਰ ਜਦੋਂ ਮਹਾਰਾਜਾ ਰਣਜੀਤ ਸਿੰਘ ਦੇ ਅਧੀਨ ਮਧ ਪੰਜਾਬ ਵਿਚ ਸਿੱਖ ਰਾਜ ਦੀ ਸਥਾਪਨਾ ਨਿਸਚੇ ਤੌਰ ਤੇ ਹੋ ਗਈ ਤਾਂ ਇਨ੍ਹਾਂ ਦਾ ਧਿਆਨ ਆਲੇ ਦੁਆਲੇ ਦੇ ਗੈਰ ਸਿੱਖ ਇਲਾਕਿਆਂ, ਯਥਾ ਮੁਲਤਾਨ ਕਸ਼ਮੀਰ, ਡੇਰਾ ਅਸਮੇਲ ਮਾਂ, ਕੋਹਾਟ, ਪਿਸ਼ਾਵਰ, ਜ਼ਮਰੋਚ ਅਤੇ ਉਤਰ ਵਿਚ ਲੋਹ ਅਤੇ ਗਿਲਗਿਤ ਤਕ ਨੂੰ ਸਰ ਕਰਨ ਵੱਲ ਲਗਾ ਰਿਹਾ। ਇਤਨੇ ਘੋਰ ਘੜਮਸ ਅਤੇ ਸੰਗ੍ਰਾਮਾਂ ਅੰਦਰ ਰੁਝੇ ਹੋਏ ਭੀ ਗੁਰਦੁਆਰਿਆਂ ਪ੍ਰਤੀ ਇਨ੍ਹਾਂ ਦੀ ਸ਼ਰਧਾ ਤੇ ਪਿਆਰ ਇਸ ਗੱਲ ਤੋਂ ਸਪਸ਼ਟ ਹੁੰਦੇ ਹਨ ਕਿ ਜਦੋਂ ਤੇ ਜਿਥੇ ਭੀ ਇਨ੍ਹਾਂ ਦਾ ਵੱਸ ਚਲਿਆ ਇਨ੍ਹਾਂ ਵਲੋਂ ਗੁਰਦੁਆਰੇ ਸਥਾਪਤ ਕਰਨ ਅਤੇ ਇਨ੍ਹਾਂ ਦੀ ਮਹੱਤਤਾ ਵਧਾਉਣ ਵੱਲ ਪੂਰਾ ਪੂਰਾ ਧਿਆਨ ਦਿਤਾ ਗਿਆ। ਸ: ਬਘੇਲ ਸਿੰਘ ਦਾ ਦਿੱਲੀ ਦੀ ਜਿੱਤ ਮਗਰੋਂ ਵਿਸ਼ੇਸ਼ ਕੰਮ ਦਿੱਲੀ ਦੇ ਗੁਰਦੁਆਰੇ ਸਥਾਪਤ ਕਰਨਾ ਹੀ ਬਣਿਆ, ਅਤੇ ਮਹਾਰਾਜਾ ਰਣਜੀਤ ਸਿੰਘ ਨੇ ਇਕ ਪੂਰਨ ਸ਼ਰਧਕ ਦੇ ਰੂਪ ਵਿਚ ਪੰਜਾਬ ਭਰ ਦੇ ਉਘੇ ਗੁਰਦੁਆਰਿਆਂ ਦੇ ਨਾਂ ਬੜੀਆਂ ਬੜੀਆਂ ਜਾਗੀਰਾਂ ਅਤੇ ਜ਼ਰਦੀ ਜ਼ਮੀਨਾਂ ਲਗਾ ਦੇਣ ਤੋਂ ਇਲਾਵਾ ਸ੍ਰੀ ਹਰਿਮੰਦਰ ਸਾਹਿਬ ਅੰਮ੍ਰਿਤਸਰ, ਅਕਾਲ ਤਖਤ ਸਾਹਿਬ, ਨਨਕਾਣਾ ਸਾਹਿਬ ਆਦਿ ਗੁਰਦੁਆਰਿਆਂ ਦੀ ਉਸਾਰੀ ਕਰਵਾਈ ਅਤੇ ਦਰਬਾਰ ਸਾਹਿਬ ਤੇ ਸੰਗਮਰਮਰ ਅਤੇ ਚਾਂਦੀ ਸੌਨੇ ਦੀ ਵਧ ਤੋਂ ਵਧ ਜੜਤ ਕਰਾਈ। ਪ੍ਰੰਤੂ ਇਹ ਸਭ ਕੁਝ ਕਰਕੇ ਭੀ ਗੁਰਦੁਆਰਿਆਂ ਦੇ ਅੰਦਰੂਨੀ ਪ੍ਰਬੰਧ ਤੇ ਮਰਯਾਦਾ ਅੰਦਰ ਕੋਈ ਦਖਲ ਨਹੀਂ ਦਿਤਾ, ਨਾ ਕਦੀ ਕਿਸੇ ਗੁਰਦੁਆਰੇ ਨੂੰ ਰਾਜ ਪ੍ਰਬੰਧ ਹੇਠ ਲੈਣ ਦਾ ਵਿਚਾਰ ਬਣਾਇਆ, ਬਲਕਿ ਮਹਾਰਾਜਾ ਰਣਜੀਤ ਸਿੰਘ ਹਮੇਸ਼ਾ ਸ੍ਰੀ ਅਕਾਲ ਤਖਤ ਸਾਹਿਬ ਤੋਂ ਜਾਰੀ ਹੋਏ ਹੁਕਮਨਾਮਿਆਂ ਦੇ ਸਾਮ੍ਹਣੇ ਸਿਰ ਬੁਕਾ ਦੇਂਦਾ ਰਿਹਾ। ਇਸ ਨੂੰ ਭਾਵੇਂ ਮਹਾਰਾਜਾ ਸਾਹਿਬ ਦੀ ਰਾਜਨੀਤਕ ਸਿਆਣਪ ਕਿਹਾ ਜਾਵੇ ਜਾਂ ਕੁਝ ਹੋਰ, ਪਰ ਇਕ ਗੱਲ ਜ਼ਰੂਰ ਨਿਸਚੇ ਹੁੰਦੀ ਹੈ ਕਿ ਇਸ ਵੇਲੇ ਤਕ ਧਰਮ ਨੂੰ ਰਾਜਸੀ (Temporal) ਸੱਤਾ ਉਤੇ ਫਜ਼ੀਲਤ ਪ੍ਰਾਪਤ ਸੀ, ਵਿਸ਼ੇਸ਼ ਕਰਕੇ ਸਿੱਖ ਰਾਜ ਦੇ ਸਮੇਂ ਗੁਰਦੁਆਰੇ ਦਾ ਸਤਿਕਾਰ ਪਹਿਲੇ ਵਾਂਗ ਹੀ ਕਾਇਮ ਸੀ। ਪਰ ਸਿੱਖ ਰਾਜ ਨੇ ਭਾਵੇਂ ਗੁਰਦੁਆਰਿਆਂ ਅਤੇ ਸੰਬੰਧਤ ਗੁਰੂ ਦੇ ਲੰਗਰਾਂ ਹਿਤ ਰਾਖਵੀਆਂ ਕੀਤੀਆਂ ਜਾਗੀਰਾਂ ਤੇ ਜਾਇਦਾਦਾਂ ਰਾਹੀਂ ਇਨ੍ਹਾਂ ਦੀ ਮਾਲੀ ਦਸ਼ਾ ਕਾਫੀ ਚੰਗੀ ਬਣਾ ਦਿਤੀ ਸੀ ਪ੍ਰੰਤੂ ਇਨ੍ਹਾਂ ਦਾ ਅੰਦਰੂਨੀ ਪ੍ਰਬੰਧ ਤੇ ਪੂਜਾ ਪਾਠ ਪਹਿਲੇ ਵਾਂਗ ਹੀ ਸੰਪਰਦਾਈ ਅਥਵਾ ਉਦਾਸੀ ਤੇ ਨਿਰਮਲੇ ਸਾਧੂਆਂ ਦੇ ਹਥ ਵਿਚ ਰਿਹਾ ਸੀ, ਜਿਸ ਵਲ ਸਿੱਖ ਰਾਜ ਸਮੇਂ ਭੀ ਕੋਈ ਧਿਆਨ ਨਾ ਦਿੱਤਾ ਗਿਆ।

(3) ਗੁਰਦੁਆਰਿਆਂ ਦੇ ਪ੍ਰਬੰਧ ਦਾ ਤੀਜਾ ਕਾਂਡ ਸੰਨ 1849 ਵਿਚ ਪੰਜਾਬ ਅੰਦਰ

ਅੰਗਰੇਜ਼ ਰਾਜ ਸਥਾਪਤ ਹੋ ਜਾਣ ਤੋਂ ਅਰੰਭ ਹੁੰਦਾ ਹੈ ਅਤੇ ਇਸ ਦਾ ਸਮਾਂ ਲਗਭਗ 70 ਸਾਲ ਮਿਥਿਆ ਜਾ ਸਕਦਾ ਹੈ। ਅੰਗਰੇਜ਼ ਬਹੁਤ ਸਿਆਣਾ ਹੁਕਮਰਾਨ ਸੀ ਅਤੇ ਇਸ ਨੇ ਪੰਜਾਬ ਦਾ ਰਾਜ ਸੰਭਾਲਣ ਦੇ ਨਾਲ ਹੀ ਇਹ ਭਾਂਪ ਲਿਆ ਸੀ ਕਿ ਸ੍ਰੀ ਅਕਾਲ ਤਖਤ ਅਤੇ ਹੋਰ ਮੁਖੀ ਸਿੱਖ ਗੁਰਦੁਆਰਿਆਂ ਦੀ ਹੋਂਦ ਅਤੇ ਸਿੱਖਾਂ ਦੇ ਸਮੁੱਚੇ ਤੌਰ ਤੇ ਇਨ੍ਹਾਂ ਨਾਲ ਫੁੱਘੇ ਸਤਿਕਾਰ ਵਾਲਾ ਸੰਬੰਧ ਸਿੱਖਾਂ ਦੀ ਚੜ੍ਹਤ ਦੇ ਕਾਰਨ ਹਨ। ਦਸਿਆ ਜਾਂਦਾ ਹੈ ਕਿ ਇਸੇ ਦੌਰਾਨ ਇਕ ਵਾਰ ਬ੍ਰਿਟਿਸ਼ ਪਾਰਲੀਮੈਂਟ ਲੰਡਨ ਵਿਚ ਇਕ ਸਵਾਲ ਦੇ ਉਤਰ ਵਿਚ ਸੈਕ੍ਰਟਰੀ ਔਫ਼ ਸਟੇਟ ਫਾਰ ਇੰਡੀਆ ਵਲੋਂ ਦਸਿਆ ਗਿਆ ਸੀ ਕਿ ਭਾਵੇਂ ਭਾਰਤ ਉਤੇ ਅੰਗਰੇਜ਼ ਦਾ ਪੂਰਾ ਤਸੱਲਤ ਬੈਠ ਗਿਆ ਹੈ ਪ੍ਰੰਤੂ ਅਗਰ ਕਿਸੇ ਸਮੇਂ ਕੋਈ ਖਤਰਾ ਹੋ ਸਕਦਾ ਹੈ ਤਾਂ ਉਹ ਕੇਵਲ ਸਿੱਖ ਕੌਮ ਪਾਸੋਂ ਹੀ ਹੈ, ਕਿਉਂਕਿ ਉਨ੍ਹਾਂ ਨੂੰ ਆਪੋ ਵਿਚ ਸੰਗਠਿਤ ਕਰੀ ਰਖਣ ਅਤੇ ਉਨ੍ਹਾਂ ਦੀ ਜ਼ਿੰਦਾ-ਦਿਲੀ ਤੇ ਚੜ੍ਹਦੀ ਕਲਾ ਦੇ ਕੁਝ ਅਜੇਹੇ ਸਾਧਨ ਉਨ੍ਹਾਂ ਪਾਸ ਮੌਜੂਦ ਹਨ ਜਿੰਨਾਂ ਨੂੰ ਖਤਮ ਕਰਨ ਲਈ ਸਮਾਂ ਚਾਹੀਦਾ ਹੈ। ਮਜ਼ੀਦ ਸਵਾਲ ਹੋਣ ਪਰ ਉਥੇ ਇਹ ਭੀ ਦਸਿਆ ਗਿਆ ਕਿ ਸਿੱਖਾਂ ਦੇ ਗੁਰਦੁਆਰੇ ਇਕ ਪ੍ਰਕਾਰ ਦੀ (State with in State) (ਮੁਲਕੀ ਰਾਜ ਪ੍ਰਬੰਧ ਦੇ ਅੰਦਰ ਇਕ ਵੱਖਰੀ ਰਾਜ ਸੱਤਾ) ਹਨ ਅਤੇ ਉਨ੍ਹਾਂ ਦਾ ਗੁਰਦੁਆਰਿਆਂ ਪਰ ਭਰੋਸਾ ਕਿਸੇ ਸਮੇਂ ਭੀ ਉਨ੍ਹਾਂ ਅੰਦਰ ਜਾਗ੍ਰਤੀ ਲੈ ਆਉਣ ਅਤੇ ਉਨ੍ਹਾਂ ਨੂੰ ਜਥੇਬੰਦ ਕਰ ਦੇਣ ਦਾ ਕਾਰਨ ਹੋ ਸਕਦਾ ਹੈ। ਚੁਨਾਚਿ ਅੰਗਰੇਜ਼ ਦੇ ਇਸ ਵਿਸਵਾਸ ਨੇ ਉਸ ਨੂੰ ਗੁਰਦੁਆਰਿਆਂ ਉਪਰ ਸਮੁੱਚੇ ਤੌਰ ਤੇ ਅਤੇ ਵਿਸ਼ੇਸ਼ ਕਰ ਕੇ ਸ੍ਰੀ ਹਰਿਮੰਦਰ ਅਤੇ ਸ੍ਰੀ ਅਕਾਲ ਤਖਤ ਪਰ ਕੜੀ ਨਿਗਾਹ ਰਖਣ ਲਈ ਮਜ਼ਬੂਰ ਕੀਤਾ। ਸਮੁੱਚੇ ਤੌਰ ਤੇ ਹੀ ਮਹੰਤ ਅਤੇ ਪੁਜਾਰੀ ਸ਼ਰੇਣੀ ਨੂੰ ਆਪਣੇ ਹੱਥਾਂ ਵਿਚ ਰਖਣ ਦੀ ਪਾਲੀਸੀ ਅੰਗਰੇਜ਼ ਸ਼ਕਾਰ ਨੇ ਅਪਨਾਈ ਰਖੀ ਅਤੇ ਸ੍ਰੀ ਹਰਿਮੰਦਰ ਸਾਹਿਬ ਅਤੇ ਅਕਾਲ ਤਖਤ ਆਦਿਕ ਕੇਂਦਰੀ ਅਸਥਾਨਾਂ ਦਾ ਪ੍ਰਬੰਧ ਤਾਂ ਸਿੱਧਾ ਹੀ ਡਿਪਟੀ ਕਮਿਸ਼ਨਰ ਐਂਮ੍ਰਿਤਸਰ ਦੇ ਹਥ ਵਿਚ, ਸ਼ਕਾਰੋਂ ਸਥਾਪੇ ਇਕ ਸਰਬਰਾਹ ਦੇ ਅਧੀਨ ਰਖਿਆ ਗਿਆ ਅਤੇ ਜਦੋਂ ਭੀ ਲੋੜ ਪਈ ਇਨ੍ਹਾਂ ਨੂੰ ਸ਼ਕਾਰ ਦੀ ਨਿਜ ਮਤਲਬ ਸਿਧੀ ਲਈ ਅਤੇ ਸਿੱਖਾਂ ਦੀ ਕੌਮੀ ਅਣਖ ਨੂੰ ਸੁਲਾਈ ਰਖਣ ਹਿਤ ਵਰਤਿਆ ਗਿਆ। ਮਿਸਾਲ ਦੇ ਤੌਰ ਤੇ ਜਦੋਂ ਅੰਗਰੇਜ਼ ਸ਼ਕਾਰ ਨੇ ਸੰਨ 1914 ਵਿਚ ਬਜ-ਬਜ ਦੇ ਘਾਟ ਤੇ ਗੁਰੂ ਨਾਨਕ ਜਹਾਜ਼ (ਕੌਮਾਂ ਗਾਟਾ ਮਾਰੂ) ਦੇ ਸਿੱਖ ਮੁਸਾਫਰਾਂ ਨੂੰ ਗੋਲੀ ਨਾਲ ਭੁੰਨ ਸੁਟਿਆ ਤਾਂ ਸਿੱਖ ਜਨਤਾ ਦੇ ਜੋਸ਼ ਨੂੰ ਠੰਡਾ ਕਰਨ ਲਈ ਸ੍ਰੀ ਅਕਾਲ ਤਖਤ ਤੋਂ ਸਰਬ੍ਰਾਹ ਅਰੂੜ ਸਿੰਘ ਦੇ ਦਸਖਤੀ ਇਕ ਹੁਕਮਨਾਮਾ ਜਾਰੀ ਕਰ ਕੇ ਪ੍ਰਗਟ ਕੀਤਾ ਗਿਆ ਕਿ ਬਜਬਜ ਦੇ ਘਾਟ ਪਰ ਗੋਲੀ ਨਾਲ ਮਰਨ ਵਾਲੇ ਲੋਕ ਸਿੱਖ ਨਹੀਂ ਸਨ। ਇਸੇ ਤਰਾਂ ਸੰਨ 1919 ਵਿਚ ਜਲਿਆਂ ਵਾਲੇ ਬਾਗ ਦਾ ਸਾਕਾ ਕਰਨ ਵਾਲੇ ਜਨਰਲ ਡਾਇਰ ਦੀ ਪਰਸੰਸਾ ਵਜੋਂ ਉਸ ਨੂੰ ਸ੍ਰੀ ਹਰਿਮੰਦਰ ਸਾਹਿਬ ਤੋਂ ਸਿਰੋਪਾ ਦਿਤਾ ਗਿਆ।

ਗੁਰਦੁਆਰਿਆਂ ਸੰਬੰਧੀ ਅੰਗਰੇਜ਼ ਸ਼ਕਾਰ ਦੀ ਅਜੇਹੀ ਨੀਤੀ ਦਾ ਸਬੂਤ ਉਸ ਸਮੇਂ ਦੇ ਪੰਜਾਬ ਦੇ ਲੈ. ਗਵਰਨਰ (R. E. Egerton) ਦੀ ਉਹ ਚਿੱਠੀ ਹੈ ਜੋ ਉਸ ਨੇ ਹਿੰਦ ਦੇ ਵਾਈਸਰਾਇ ਨੂੰ 8 ਅਗਸਤ 1881 ਨੂੰ ਲਿਖ ਕੇ ਇਹ ਸੂਝਾਓ ਦਿਤਾ ਕਿ ਗੁਰਦੁਆਰਿਆਂ ਦੇ ਪ੍ਰਬੰਧ ਸੰਬੰਧੀ ਅੰਗਰੇਜ਼ ਵਲੋਂ ਚਾਲੂ ਕੀਤੀ ਪਾਲੀਸੀ ਵਿਚ ਕੋਈ ਤਬਦੀਲੀ ਨ ਲਿਆਂਦੀ ਜਾਵੇ। ਉਸ ਚਿੱਠੀ ਦੇ ਸਬਦ ਇਹ ਸਨ :

My dear Lord Rippon.

I think it would be politically dangerous to allow the arrangement of Sikh temples to fall into the hands of a committee emancipated from government control, and I trust your Excellency will assist to pass such orders in the case as will enable to continue the system which has worked out successfully for more than thirty years. (Simla 8 August 1881) Believe me, yours sincerely R. E. Egerton Lt. governor. Panjab.

"ਮੇਰੇ ਖਿਆਲ ਵਿਚ ਇਹ ਗੱਲ ਰਾਜਨੀਤਕ ਤੌਰ ਤੇ ਖਤਰਨਾਕ ਹੋਵੇਗੀ ਕਿ ਸਿੱਖ ਧਰਮ ਅਸਥਾਨਾਂ ਦਾ ਪ੍ਰਬੰਧ ਕਿਸੇ ਅਜੇਹੀ ਕਮੇਟੀ ਦੇ ਹਥ ਵਿਚ ਚਲਾ ਜਾਵੇ ਜਿਸ ਉਪਰ ਸ਼੍ਰੋਮਣੀ ਦਾ ਕੰਟਰੋਲ ਨ ਹੋਵੇ। ਮੈਨੂੰ ਭਰੋਸਾ ਹੈ ਕਿ ਸ੍ਰੀ ਹਜ਼ੂਰ ਵਾਈਸਰਾਇ ਸਾਹਿਬ ਇਸ ਸੰਬੰਧੀ ਅਜੇਹਾ ਹੁਕਮ ਜਾਰੀ ਕਰ ਦੇਣਗੇ, ਜਿਸ ਦੁਆਰਾ ਪਿਛਲੇ ਤੀਹ ਸਾਲਾਂ ਤੋਂ ਵਧ ਸਮੇਂ ਦਾ ਸਫਲਤਾ ਪ੍ਰਬੰਧ ਚਲ ਰਿਹਾ ਪ੍ਰਬੰਧ ਹੀ ਜਾਰੀ ਰਹਿ ਸਕੇ।"

(“ਅਕਾਲੀ ਮੋਰਚੇ ਤੇ ਝੱਬਰ” ਦੂਜੀ ਐਡੀਸ਼ਨ ਦਾ ਸਫਾ 18)

ਸੰਨ 1849 ਤੋਂ ਪਿਛੋਂ ਪੰਜਾਬ ਅੰਦਰ ਲਗਾਤਾਰ 60-70 ਸਾਲ ਦੇ ਅਮਨ ਦੇ ਰਾਜ ਨੇ ਦੇਸ਼ ਦੀ ਆਮਦਨੀ ਵਧਾਉਣ ਦੇ ਕਈ ਸਾਧਨ ਪੈਦਾ ਕਰ ਦਿਤੇ ਸਨ ਯਥਾ ਸ਼ਹਿਰਾਂ ਵਿਚ ਮਨੁੱਖਾਂ ਦੀ ਆਵਾਜਾਈ ਤੇ ਤਾਲਮੇਲ ਦੇ ਸਾਧਨ ਵਧ ਜਾਣੇ, ਨਹਿਰਾਂ ਰਾਹੀਂ ਜ਼ਰਈ ਜ਼ਮੀਨਾਂ ਦੀ ਸਿੰਚਾਈ ਦਾ ਚਾਲੂ ਹੋਣਾ, ਨਵੀਆਂ ਅਨਾਜ ਤੇ ਵਪਾਰ ਮੰਡੀਆਂ ਦਾ ਬਣ ਜਾਣਾ ਅਤੇ ਨਵੀਆਂ ਬਾਰਾਂ ਦਾ ਆਬਾਦ ਹੋਣਾ ਅਤੇ ਇਹਨਾਂ ਦੇ ਨਾਲ ਹੀ ਗੁਰਦੁਆਰਿਆਂ ਦੀਆਂ ਆਮਦਨਾਂ ਦਾ ਵਧ ਜਾਣਾ, ਜਿਸ ਨੇ ਇਨ੍ਹਾਂ ਦੇ ਮਹੰਤਾਂ ਤੇ ਪੁਜਾਰੀਆਂ ਦੇ ਰਹਿਣ-ਸਹਿਣ ਵਿਚ ਤਬਦੀਲੀ ਲੈ ਆਂਦੀ, ਅਤੇ ਉਹ ਸਾਰੀਆਂ ਉਣਤਾਈਆਂ ਤੇ ਭ੍ਰਿਸ਼ਟਾਚਾਰ ਜੋ ਧਨ ਪਦਾਰਥ ਦੇ ਵਾਧੇ ਨਾਲ ਪੈਦਾ ਹੋ ਜਾਇਆ ਕਰਦੇ ਹਨ: ਇਹਨਾਂ ਵਿਚ ਭੀ ਆਉਣੇ ਸ਼ੁਰੂ ਹੋ ਗਏ। ਇਹ ਤਬਦੀਲੀ ਅੰਗਰੇਜ਼ ਸ਼੍ਰੋਮਣੀ ਦੀ ਗੁਰਦੁਆਰਿਆਂ ਬਾਰੇ ਨੀਤੀ ਨੂੰ ਫਲੀਭੂਤ ਕਰਨ ਲਈ ਸਹਾਇਕ ਬਣੀ ਅਤੇ ਸਿੱਖੀ ਜੀਵਨ ਦੇ ਸੋਮਿਆਂ ਨੂੰ ਗੰਦਲਾ ਹੁੰਦਾ ਵੇਖ ਸ਼੍ਰੋਮਣੀ ਨੇ ਖੁਸ਼ੀ ਮਨਾਈ। ਬਲਕਿ ਹਰ ਸੰਭਵ ਤਰੀਕੇ ਨਾਲ ਮਹੰਤਾਂ ਤੇ ਪੁਜਾਰੀਆਂ ਨੂੰ ਸ਼੍ਰੋਮਣੀ ਸਹਿ ਮਿਲੀ ਜਿਸ ਨੇ ਗੁਰਦੁਆਰਿਆਂ ਅੰਦਰ ਸੰਗਤਾਂ ਦੇ ਜੋੜ ਮੇਲਿਆਂ ਦੇ ਵਿਖਾਵੇ ਹੇਠ ਭ੍ਰਿਸ਼ਟਾਚਾਰ ਨੂੰ ਹੋਰ ਤਿੱਖਾ ਕਰ ਦਿਤਾ।

ਇਸ ਦੇ ਨਾਲ, ਬਲਕਿ ਇਸ ਤੋਂ ਵੀ ਪਹਿਲੋਂ ਇਕ ਹੋਰ ਗੱਲ ਜੋ ਗੁਰਦੁਆਰਿਆਂ ਅੰਦਰ ਵਾਪਰੀ ਉਹ ਇਨ੍ਹਾਂ ਦੀ ਅੰਦਰਲੀ ਮਰਯਾਦਾ ਅਤੇ ਪੂਜਾ ਪਾਠ ਵਿਚ ਆ ਰਹੀ ਤਬਦੀਲੀ ਸੀ। ਲਗਭਗ ਦੋ ਸੌ ਸਾਲ ਤੋਂ ਗੁਰਦੁਆਰੇ ਉਨ੍ਹਾਂ ਸੰਪਰਦਾਈ ਸਾਧੂਆਂ ਦੇ ਪ੍ਰਬੰਧ ਹੇਠ ਚਲੇ ਆ ਰਹੇ ਸਨ ਜੋ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਲਈ ਸਤਿਕਾਰ ਰਖਦੇ ਹੋਏ ਭੀ ਹਿੰਦੂ ਮਰਯਾਦਾ ਤੇ ਰਹਿਣੀ ਤੋਂ ਵਧੇਰੇ ਪ੍ਰਭਾਵਤ ਸਨ ਅਤੇ ਗੁਰੂ ਗ੍ਰੰਥ ਸਾਹਿਬ ਨੂੰ ਭੀ ਇਕ ਪੂਜਯ ਦੇਵ ਦੇ ਰੂਪ ਵਿਚ ਹੀ ਵੇਖਦੇ ਸਨ। ਇਸ ਦਾ ਸਿੱਟਾ ਇਹ ਹੋਇਆ ਕਿ ਭਾਵੇਂ ਗੁਰਦੁਆਰਿਆਂ ਵਿਚ ਪ੍ਰਕਾਸ਼ ਤਾਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਹੁੰਦਾ ਰਿਹਾ ਪ੍ਰੰਤੂ ਬਾਕੀ ਸਾਰੀ ਰਹੂ ਗੀਤ ਹਿੰਦੂ ਮੂਰਤੀ ਪੂਜਾ ਵਾਲੀ ਹੋ ਗਈ। ਬਲਕਿ ਗੁਰੂ ਨਾਨਕ

ਸਾਹਿਬ ਅਤੇ ਹੋਰ ਗੁਰੂ ਸਾਹਿਬਾਨ ਦੇ ਬੁੱਤ ਤੇ ਮੂਰਤੀਆਂ ਰਖੀਆਂ ਜਾਣ ਲਗੀਆਂ ਅਤੇ ਹਿੰਦੂ ਵਿਧੀ ਅਨੁਸਾਰ ਇਨ੍ਹਾਂ ਨੂੰ ਭੋਗ ਲਗਵਾਉਣੇ, ਆਰਤੀ, ਧੂਪ ਦੀਪ ਕਰਨੇ ਸ਼ੁਰੂ ਹੋ ਗਏ ਅਤੇ ਗੁਰਮਤਿ ਮਰਯਾਦਾ ਨੂੰ ਦੂਜੀ ਥਾਂ ਭੀ ਪ੍ਰਾਪਤ ਨ ਰਹੀ ।

ਸਾਧਾਰਣ ਮਨੁਖ, ਸਾਧ ਸੰਪਰਦਾ ਅਤੇ ਇਨ੍ਹਾਂ ਦੇ ਭੇਖ ਦਾ ਬਹੁਤ ਕਾਇਲ ਰਿਹਾ ਹੈ ਅਤੇ ਹੁਣ ਭੀ ਹੈ, ਅਤੇ ਅਜੇਹੇ ਸਾਧੂ ਆਮ ਤੌਰ ਤੇ ਭੋਲੇ ਲੋਕਾਂ ਦੀ ਸਾਧਾਰਨ ਸੂਝ ਦਾ ਨਾਜਾਇਬ ਲਾਭ ਲੈਂਦੇ ਹਨ । ਫਿਰ ਜਦੋਂ ਇਹ ਧਰਮ ਦੇ ਮੁਖ ਅਸਥਾਨਾਂ ਦੇ ਪੁਜਾਰੀ ਅਤੇ ਮਹੰਤਾਂ ਦੀ ਪਦਵੀ ਨੂੰ ਪ੍ਰਾਪਤ ਹੋਏ ਹੋਣ ਤਾਂ ਆਮ ਜਨਤਾ ਦੇ ਮਨਾਂ ਉਪਰ ਇਨ੍ਹਾਂ ਦਾ ਸਤਿਕਾਰ ਭਰਿਆ ਭੇ ਛਾ ਜਾਣਾ ਸੁਭਾਵਕ ਗੱਲ ਹੈ । ਸੋ ਆਮ ਸਿੱਖ ਮਨਾਂ ਪਰ ਇਨ੍ਹਾਂ ਸੰਪਰਦਾਈ ਸਾਧੂਆਂ ਦਾ, ਜਿਨ੍ਹਾਂ ਦੇ ਹੱਥ ਵਿਚ ਪਵਿਤਰ ਗੁਰਦਵਾਰਿਆਂ ਦੇ ਪੂਜਾ ਪਾਠ ਦੀ ਸੰਭਾਲ ਸੀ, ਬਹੁਤ ਜ਼ਿਆਦਾ ਪ੍ਰਭਾਵ ਸੀ ਅਤੇ ਕੋਈ ਰਹੁ ਰੀਤ, ਜੋ ਇਹ ਗੁਰਦੁਆਰਿਆਂ ਅੰਦਰ ਚਾਲੂ ਕਰਦੇ, ਆਮ ਸਿੱਖਾਂ ਲਈ ਉਹੋ ਹੀ ਗੁਰਮਤਿ ਸਮਝੀ ਜਾਂਦੀ ਅਤੇ ਇਸ ਤਰ੍ਹਾਂ ਇਨ੍ਹਾਂ ਵਲੋਂ ਕੀਤੀ ਦੋ ਸੌ ਸਾਲ ਦੀ ਗੁਰਦਵਾਰਿਆਂ ਦੀ ਸੇਵਾ-ਸੰਭਾਲ ਨੇ ਲਕਪਗ ਸਮੂਹ ਬ੍ਰਾਹਮਣੀ ਰੀਤਾਂ, ਵਰਣ ਵੰਡ, ਜਾਤ ਪਾਤ ਦੇ ਵਿਤਕਰੇ ਅਤੇ ਛੂਤ-ਛਾਤ ਦਾ ਪ੍ਰਵੇਸ਼ ਗੁਰਦੁਆਰਿਆਂ ਅੰਦਰ ਕਰ ਦਿਤਾ, ਜਿਸ ਨੂੰ ਸਿੱਖ ਜਨਤਾ ਨੇ ਸਮੁੱਚੇ ਤੌਰ ਤੇ ਸਵੀਕਾਰ ਕਰ ਲਿਆ ਅਤੇ ਗੁਰਦਵਾਰੇ, ਜੋ ਸਿੱਖੀ ਚਲਣ, ਰਹੁ ਰੀਤ ਤੇ ਮਰਯਾਦਾ ਦੇ ਸੱਮੇ ਸਨ, ਬ੍ਰਾਹਮਣੀ ਪੂਜਾ ਅਸਥਾਨ ਬਣ ਗਏ । ਕੇਵਲ ਏਨਾ ਕੁ ਫਰਕ ਸੀ ਕਿ ਇਥੇ ਮੂਰਤੀਆਂ ਦੇ ਨਾਲ ਸ੍ਰੀ ਗੁਰੂ ਗਰੰਥ ਸਾਹਿਬ ਦਾ ਪ੍ਰਕਾਸ਼ ਭੀ ਹੁੰਦਾ ਸੀ ।

ਗੁਰਮਤਿ ਅੰਦਰ ਬ੍ਰਾਹਮਣੀ ਮਰਯਾਦਾ ਅਤੇ ਇਨ੍ਹਾਂ ਦਾ ਦਿਨੋ ਦਿਨ ਵਧਦਾ ਪ੍ਰਭਾਵ ਇਕ ਮੁਖ ਕਾਰਨ ਸੀ, ਉਸ ਜਾਗਰਤ ਦੇ ਪੈਦਾ ਕਰਨ ਦਾ, ਜੋ ਪਹਿਲੋਂ ਜਗਯਾਸੀ, ਅਭਿਆਸੀ, ਨਾਮਧਾਰੀ ਅਤੇ ਫਿਰ ਸਿੰਘ ਸਭਾ ਲਹਿਰ ਦੇ ਨਾਵਾਂ ਹੇਠ ਜਨਮੀਆਂ ਅਤੇ ਜਿਨ੍ਹਾਂ ਨੇ ਗੁਰਮਤਿ ਨੂੰ ਮੁੜ ਸੁਰਜੀਤ ਕਰਨ ਵਿਚ ਆਪਣੇ ਆਪਣੇ ਵਿਤ ਅਨੁਸਾਰ ਹਿੱਸਾ ਪਾਇਆ । ਇਨ੍ਹਾਂ ਲਹਿਰਾਂ ਨੇ ਆਮ ਜਨਤਾ (Sikh masses) ਵਿਚ ਭੀ ਕਾਫੀ ਜਾਗ੍ਰਤ ਲਿਆਂਦੀ, ਭਾਵੇਂ ਹਰ ਇਕ ਦਾ ਦ੍ਰਿਸ਼ਟੀਕੋਣ ਆਪਣਾ ਆਪਣਾ ਸੀ । ਸਿੰਘ ਸਭਾ ਲਹਿਰ ਦੀ ਵਿਸ਼ਾਲਤਾ, ਸੰਗਠਨ ਅਤੇ ਇਸ ਦੇ ਅੰਦਰ ਵਿਦਿਆ ਅਤੇ ਗੁਰਬਾਣੀ ਦੀ ਖੋਜ ਦੇ ਪਖ ਵਧੇਰੇ ਉਜਾਗਰ ਹੋਣ ਕਾਰਨ ਇਸ ਨੂੰ ਅਸੀਂ ਸਿੱਖੀ ਦੀ ਪੁਨਰ-ਜਾਗ੍ਰਤੀ ਲਹਿਰ ਕਹਿ ਸਕਦੇ ਹਾਂ ਅਤੇ ਇਸ ਦਾ ਛੂਤ-ਛਾਤ ਅਤੇ ਜਾਤੀ ਭਿੰਨ-ਭੇਦ ਮਿਟਾਉਣ ਵੱਲ ਪੁਟਿਆ ਕਦਮ ਸਿੱਖੀ ਦ੍ਰਿਸ਼ਟੀਕੋਣ ਤੋਂ ਵਡਾ ਸਲਾਘਾ ਯੋਗ ਸੀ । ਉਨ੍ਹਾਂ ਦਾ ਇਹ ਕਦਮ, ਜੋ ਵੀਹਵੀਂ ਸਦੀ ਦੇ ਪਹਿਲੇ ਦੋ ਦਹਾਕਿਆਂ ਵਿਚ 'ਸ਼ੁੱਧੀ ਪ੍ਰਚਾਰ' ਦੇ ਨਾਮ ਹੇਠ ਮਸ਼ਹੂਰ ਹੋਇਆ, ਗੁਰਦੁਆਰਾ ਸੁਧਾਰ ਲਹਿਰ ਦਾ ਫੌਰੀ ਕਾਰਣ ਸਮਝਿਆ ਜਾ ਸਕਦਾ ਹੈ । ਭਾਵੇਂ ਇਸ ਦੇ ਮੁਖ ਕਾਰਣ ਗੁਰਦੁਆਰਿਆਂ ਦੇ ਮਹੰਤਾਂ ਤੇ ਪੁਜਾਰੀਆਂ ਦੀ ਆਚਰਨ ਹੀਨਤਾ ਤੇ ਭ੍ਰਿਸ਼ਟਾਚਾਰ, ਗੁਰਦੁਆਰਿਆਂ ਦੀਆਂ ਜਾਇਦਾਦਾਂ ਨੂੰ ਬਰਬਾਦ ਕਰਨਾ ਅਤੇ ਵੇਚ ਵਟ ਖਾਣ ਦੇ ਰਾਹੇ ਪੈਣਾ ਅਤੇ ਸਿੱਖੀ ਮਰਯਾਦਾ ਛੱਡਕੇ ਬ੍ਰਾਹਮਣੀ ਰਹੁ ਰੀਤ ਦਾ ਗੁਰਦੁਆਰਿਆਂ ਅੰਦਰ ਪ੍ਰਵੇਸ਼ ਹੋ ਜਾਣਾ ਹੀ ਸਨ । ਗੁਰਦੁਆਰਿਆਂ ਦੇ ਪ੍ਰਬੰਧ ਤੇ ਜਾਇਦਾਦ ਦੀ ਸੰਭਾਲ ਸੰਬੰਧੀ ਬੜੀ ਬਹੁਤ ਹਿੱਲ ਜੁੱਲ ਇਸ ਤੋਂ ਪਹਿਲੋਂ ਵੀ ਗੁਰਦਵਾਰਾ ਰਕਾਬ ਗੰਜ, ਦਿੱਲੀ, ਆਦਿਕ ਕਈ ਥਾਈਂ ਹੋਈ ਸੀ, ਪ੍ਰੰਤੂ 12 ਅਕਤੂਬਰ ਸੰਨ 1920, ਜਿਸ ਦਿਨ ਰਵਦਾਸੀਆਂ ਵਿਚੋਂ ਨਵੇਂ ਸਜੇ ਸਿੰਘ ਕੜਾਹ ਪ੍ਰਸ਼ਾਦ ਦੀ ਦੇਗ ਭੇਟ ਕਰਨ ਲਈ ਸ੍ਰੀ ਹਰਿਮੰਦਰ ਸਾਹਿਬ

ਪੁਜੇ, ਅਤੇ ਭਾਵੇਂ ਪੁਜਾਰੀ ਇਹ ਭੇਟ ਸਵੀਕਾਰ ਕਰਨ ਨੂੰ ਤਿਆਰ ਨਹੀਂ ਸਨ ਪ੍ਰੰਤੂ ਸ੍ਰੀ ਗੁਰੂ ਗਰੰਥ ਸਾਹਿਬ ਤੋਂ ਇਹ ਹੁਕਮ ਮਿਲਣ ਪਰ ਕਿ 'ਨਿਗੁਣਿਆਂ ਨੂੰ ਆਪੇ ਬਖਸ਼ਿ ਲਏ ਭਾਈ ਸਤਿਗੁਰ ਕੀ ਸੇਵਾ ਲਾਇ' ਉਨ੍ਹਾਂ ਨੂੰ ਇਹ ਦੇਗ ਪ੍ਰਵਾਣ ਕਰਨੀ ਪਈ। ਉਪ੍ਰੰਤ ਜਦ ਇਹੋ ਸਜਣ ਨਵੀਂ ਦੇਗ ਲੈ ਕੇ ਸ੍ਰੀ ਅਕਾਲ ਤਖਤ ਸਾਹਿਬ ਪੁਜੇ ਅਤੇ ਤਖਤ ਨੂੰ ਪੁਜਾਰੀਆਂ ਛੋਂ ਸਖਣਾ ਵੇਖਿਆ ਤਾਂ ਸ੍ਰ. ਕਰਤਾਰ ਸਿੰਘ ਝੱਬਰ ਦੀ ਲੀਡ ਅਤੇ ਸੁਝਾਉ ਅਧੀਨ, ਸਿੰਘਾਂ ਨੇ ਆਪਣੇ ਸੇਵਾਦਾਰ, ਸ: ਤੇਜਾ ਸਿੰਘ ਭੁੱਚਰ ਦੀ ਜਥੇਦਾਰੀ ਹੇਠ ਅਕਾਲ ਤਖਤ ਤੇ ਨਿਯੁਕਤ ਕਰ ਦਿਤੇ। ਉਸ ਦਿਨ ਤੋਂ ਅਕਾਲ ਤਖਤ ਦੀ ਸੇਵਾ ਸਿੰਘਾਂ ਨੇ ਸੰਭਾਲ ਲਈ। ਭਾਵੇਂ ਕਈ ਲੋਕਲ ਕਾਰਨਾਂ ਕਰਕੇ ਗੁ: ਬਾਬੇ ਦੀ ਬੇਰ ਸਿਆਲਕੋਟ ਦਾ ਪ੍ਰਬੰਧ ਇਸ ਤੋਂ ਪਹਿਲੋਂ ਸਿੱਖ ਸੰਗਤਾਂ ਵਲੋਂ ਕਮੇਟੀ ਦੇ ਹਥ ਆ ਚੁਕਾ ਸੀ। ਗੁਰਦੁਆਰਾ ਪ੍ਰਬੰਧ ਹਿਤ ਪੰਥਕ ਜਥੇਬੰਦੀ ਸਥਾਪਤ ਕੀਤੇ ਜਾਣ ਦਾ ਵਿਚਾਰ 12 ਅਕਤੂਬਰ 1920, ਜਿਸ ਦਿਨ ਸ੍ਰੀ ਅਕਾਲ ਤਖਤ ਸਾਹਿਬ ਤੇ ਕਬਜ਼ਾ ਹੋਇਆ, ਨੂੰ ਹੀ ਬਣ ਗਿਆ ਸੀ, ਜਿਸਦਾ ਫਲ ਸਰੂਪ 15 ਨਵੰਬਰ, 1920 ਦਾ ਏਥੇ ਹੀ ਹੋਇਆ ਉਹ ਪੰਥਕ ਇਕੱਠ ਸੀ ਜਿਸ ਵਿਚ ਜ਼ਿਲੇਦਾਰ ਮੈਂਬਰਾਂ ਦੀ ਗਿਣਤੀ ਨੀਯਤ ਕੀਤੇ ਜਾਣ ਮਗਰੋਂ 175 ਸਿੰਘਾਂ ਦੀ ਪਹਿਲੀ ਪੰਥਕ ਕਮੇਟੀ ਬਣੀ। ਇਸ ਦਾ ਨਾਮ ਸ਼ਰਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਧਰਿਆ ਗਿਆ। ਇਸਦੇ ਹਰ ਮੈਂਬਰ ਵਾਸਤੇ ਅੰਮ੍ਰਿਤਧਾਰੀ, ਪੰਜ ਬਾਣੀਆਂ ਦਾ ਨਿਤਨੇਮੀ, ਪੰਜ ਕਕਾਰ ਦਾ ਧਾਰਨੀ, ਚਾਰ ਕੁਰਹਿਤਾਂ ਤੋਂ ਬਚਿਆ ਹੋਣਾ, ਅਤੇ ਦਸਵੰਧ ਦੇਣਾ ਤੇ ਅੰਮ੍ਰਿਤ ਵੇਲੇ ਉਠਣ ਦਾ ਅਭਿਆਸੀ ਹੋਣਾ, ਜ਼ਰੂਰੀ ਸ਼ਰਤਾਂ ਸਨ। ਇਸ ਤੋਂ ਪਹਿਲੋਂ ਕਿਤਨੇ ਸਾਲ ਕਈ ਗੁਰਦੁਆਰਿਆਂ ਸੰਬੰਧੀ ਆਪੋ ਆਪ ਅਦਾਲਤੀ ਕਾਰਵਾਈ ਕਰਕੇ ਇਹ ਵੇਖਿਆ ਜਾ ਚੁਕਾ ਸੀ ਕਿ ਕਾਨੂੰਨੀ ਸਾਧਨਾਂ ਰਾਹੀਂ ਗੁਰਦੁਆਰਿਆਂ ਦੇ ਪੰਥਕ ਪ੍ਰਬੰਧ ਹੇਠ ਆਉਣ ਦੀ ਦੂਰ ਦੀ ਸੰਭਾਵਨਾ ਵੀ ਨਹੀਂ ਸੀ, ਜਿਸ ਕਾਰਨ ਇਸ ਪੰਥਕ ਕਮੇਟੀ ਨੇ ਕਾਨੂੰਨੀ ਚਾਰਾਜ਼ੇਈ ਦਾ ਰਾਹ ਛੱਡ ਕੇ ਇਸ ਕੰਮ ਨੂੰ ਸਿੱਧਾ ਆਪਣੇ ਹਥ ਵਿਚ ਲੈਣ (Direct action) ਦਾ ਫੈਸਲਾ ਕੀਤਾ ਅਤੇ ਇਸ ਤੋਂ ਪਿਛੋਂ ਜਥੇ ਭੇਜ ਕੇ ਗੁਰਦੁਆਰਿਆਂ ਨੂੰ ਪੰਥਕ ਪ੍ਰਬੰਧ ਹੇਠ ਲਿਆਉਣਾ ਅਰੰਭਿਆ। ਚੁਨਾਚਿ ਗੁ: ਪੰਜਾ ਸਾਹਿਬ, ਗੁ: ਸਚਾ ਸੰਦਾ (ਚੂੜਕਾਣਾ), ਅਤੇ ਗੁ: ਤਰਨਤਾਰਨ ਸਾਹਿਬ ਤੇ ਕਬਜ਼ੇ ਕਰ ਲਏ ਗਏ।

ਗੁਰਦੁਆਰਾ ਗੁਰੂ ਕਾ ਬਾਗ

ਅੰਮ੍ਰਿਤਸਰ ਤੋਂ ਅਜਨਾਲੇ ਨੂੰ ਜਾਂਦੀ ਸੜਕ ਪਰ ਅੰਮ੍ਰਿਤਸਰ ਤੋਂ 13-14 ਮੀਲ ਦੂਰ ਅਤੇ ਸੜਕ ਤੋਂ ਥੋੜਾ ਲਾਂਭੇ ਪਿੰਡ ਘੁਕੇਵਾਲੀ ਰੋੜ ਜ਼ਿਲ੍ਹਾ ਅੰਮ੍ਰਿਤਸਰ ਦੀ ਜੂਹ ਵਿਚ ਗੁਰਦੁਆਰਾ ਗੁਰੂ ਕਾ ਬਾਗ ਵਾਕਿਆ ਹੈ। ਇਥੇ ਸ੍ਰੀ ਗੁਰੂ ਅਰਜਨ ਦੇਵ ਜੀ ਅਤੇ ਫਿਰ ਸ੍ਰੀ ਗੁਰੂ ਤੇਗ਼ ਬਹਾਦਰ ਸਾਹਿਬ ਨੇ ਚਰਨ ਪਾਏ ਸਨ ਜਿਨ੍ਹਾਂ ਦੀ ਯਾਦ ਵਿਚ ਦੋ ਗੁਰਦੁਆਰੇ ਬਣੇ ਹੋਏ ਹਨ। ਗੁਰਦੁਆਰਿਆਂ ਦੇ ਲਾਗੇ ਗੁਰਦੁਆਰੇ ਦੀ ਮਲਕੀਅਤ ਕੁਝ ਜ਼ਮੀਨ ਹੈ ਜੋ ਕਿਸੇ ਸਮੇਂ ਬਾਗ ਸੀ ਪਰ ਅੱਜ ਤੋਂ 68 ਵਰਸ ਪਹਿਲੇ, ਜਦੋਂ ਦੀ ਵਰਤੀ ਘਟਨਾ ਦਾ ਜ਼ਿਕਰ ਇਸ ਲੇਖ ਵਿਚ ਕੀਤਾ ਜਾ ਰਿਹਾ ਹੈ, ਇਹ ਜ਼ਮੀਨ ਗੈਰ ਆਬਾਦ ਬੰਜਰ ਸੀ, ਜਿਸ ਵਿਚ ਟਾਂਵੇਂ ਟਾਂਵੇਂ ਕਿਕਰ ਖੜੇ ਸਨ। ਇਸ ਗੁਰਦੁਆਰੇ ਦਾ ਮਹੰਤ ਸੁੰਦਰ ਦਾਸ ਆਪਣੀਆਂ ਬਦਚਲਨੀਆਂ ਕਾਰਨ ਇਲਾਕੇ ਵਿਚ ਬਹੁਤ ਬਦਨਾਮ ਸੀ। ਉਸ ਨੇ ਕਈ ਬਦਚਲਨ ਔਰਤਾਂ ਰਖੀਆਂ ਹੋਈਆਂ ਸਨ। ਚੁਨਾਚਿ ਗੁਰਦੁਆਰਾ ਤਰਨ ਤਾਰਨ ਦਾ 26 ਜਨਵਰੀ,

1921 ਨੂੰ ਕਬਜ਼ਾ ਹੋ ਜਾਣ ਮਗਰੋਂ ਉਸ ਇਲਾਕੇ ਦੀਆਂ ਸੰਗਤਾਂ ਦੇ ਚੋਰ ਦੇਣ ਤੇ ਮਿਤੀ 31-1-21 ਨੂੰ ਪੰਜਾਹ ਸਿੰਘਾਂ ਦਾ ਜਥਾ ਸ: ਕਰਤਾਰ ਸਿੰਘ ਝੱਬਰ ਦੀ ਜਥੇਦਾਰੀ ਹੇਠ ਗੁਰੂ ਕੇ ਬਾਗ਼ ਘੁਕੇਵਾਲੀ ਰੋਡ ਪੁਜ ਗਿਆ। ਇਲਾਕੇ ਦੇ ਕੁਝ ਸਿੰਘ ਇਥੇ ਪਹਿਲੇ ਹੀ ਪੁਜੇ ਹੋਏ ਸਨ ਅਤੇ ਜਦੋਂ ਝੱਬਰ ਜੀ ਦਾ ਜਥਾ ਰਾਜਾ ਸਾਂਸੀ ਤੋਂ ਪੈਦਲ ਗੁਰੂ ਕੇ ਬਾਗ਼ ਨੂੰ ਰਵਾਨਾ ਹੋਇਆ ਤਾਂ ਆਲੇ ਦੁਆਲੇ ਦੇ ਪਿੰਡਾਂ ਦੇ ਹੋਰ ਕਈ ਸਿੰਘਾਂ ਦੇ ਜਥੇ ਨਾਲ ਰਲਦੇ ਗਏ ਅਤੇ ਸ਼ਾਮ ਦੇ ਚਾਰ ਵਜੇ ਗੁਰੂ ਕੇ ਬਾਗ਼ ਪੁਜਣ ਤਕ ਇਨ੍ਹਾਂ ਦੀ ਗਿਣਤੀ ਚਾਰ ਪੰਜ ਸੌ ਹੋ ਗਈ। ਇਨ੍ਹਾਂ ਜਾਦਿਆਂ ਹੀ ਸਰੋਵਰ ਦੇ ਕੰਢੇ ਦੀਵਾਨ ਸਜਾ ਦਿਤਾ ਅਤੇ ਝੱਬਰ ਜੀ ਦੇ ਅੱਧੇ ਘੰਟੇ ਦੇ ਲੈਕਚਰ ਪਿਛੋਂ ਦੀਵਾਨ ਸਮਾਪਤ ਕਰ ਕੇ ਜਥਾ ਗੁਰਦੁਆਰੇ ਦਾਖਲ ਹੋ ਗਿਆ। ਇਨ੍ਹਾਂ ਨੇ ਮਹੰਤ ਦੇ ਆਦਮੀਆਂ ਨੂੰ ਗੁਰਦੁਆਰੇ ਦੇ ਇਹਾਤੇ ਤੋਂ ਬਾਹਰ ਕਢ ਦਿਤਾ ਅਤੇ ਥਾਉਂ ਥਾਈਂ ਜਥੇ ਦੇ ਸਿੰਘ ਵਖੋ ਵਖ ਡੀਊਟੀਆਂ ਤੇ ਲਗਾ ਦਿਤੇ। ਮਹੰਤ ਤੇ ਉਸ ਦੇ ਆਦਮੀ, ਮਹੰਤ ਦੇ ਰਿਹਾਇਸ਼ੀ ਮਕਾਨ ਤੇ ਚਲੇ ਗਏ। ਇਸੇ ਸਮੇਂ ਸ: ਦਾਨ ਸਿੰਘ 'ਵਿਛੋਆ' ਭੀ ਚਾਲੀ ਕੁ ਸਿੰਘਾਂ ਦੇ ਜਥੇ ਨਾਲ ਏਥੇ ਪੁਜ ਗਏ ਸਨ। ਇਹ ਇਸ ਇਲਾਕੇ ਦੇ ਰਹਿਣ ਵਾਲੇ ਪਤਵੰਤੇ ਤੇ ਸਿਆਣੇ ਸਜਣ ਸਨ ਅਤੇ ਇਹਨਾਂ ਦਾ ਮਹੰਤ ਸੰਦਰ ਦਾਸ ਪਰ ਪ੍ਰਭਾਵ ਵੀ ਸੀ। ਇਨ੍ਹਾਂ ਦੀ ਪ੍ਰੇਰਨਾ ਤੇ ਮਹੰਤ ਨੇ ਮੰਨ ਲਿਆ ਕਿ ਉਹ ਗੁਰਦੁਆਰਾ ਪੰਥਕ ਕਮੇਟੀ ਨੂੰ ਸੌਂਪ ਕੇ ਕਮੇਟੀ ਦੇ ਅਧੀਨ ਗੁਰਦੁਆਰੇ ਦੀ ਸੇਵਾ ਕਰੇਗਾ। ਅੰਮ੍ਰਿਤ ਛੱਕ ਕੇ ਸਿੰਘ ਸਜ ਜਾਵੇਗਾ ਅਤੇ ਆਪਣੀਆਂ ਰਖੀਆਂ ਹੋਈਆਂ ਔਰਤਾਂ ਵਿਚੋਂ ਇਕ ਇਸ਼ਰੀ ਨਾਮੀ ਇਸਤਰੀ ਨਾਲ ਅਨੰਦ ਕਾਰਜ ਕਰਵਾ ਕੇ ਬਾਕੀ ਔਰਤਾਂ ਨੂੰ ਕਢ ਦੇਵੇਗਾ। ਉਸ ਵੇਲੇ ਇਲਾਕੇ ਦੇ ਕੁਝ ਸਿੰਘਾਂ ਦੀ ਲੋਕਲ ਕਮੇਟੀ ਚੁਣ ਲਈ ਗਈ, ਜਿਸ ਨੂੰ ਕਬਜ਼ਾ ਦਿਤੇ ਜਾਣ ਦੀ ਲਿਖਾ-ਪੜ੍ਹੀ ਭੀ ਮਹੰਤ ਨੇ ਕਰ ਦਿਤੀ ਅਤੇ 8 ਫਰਵਰੀ, 1921 ਨੂੰ ਅੰਮ੍ਰਿਤ ਛੱਕ ਕੇ ਇਸ਼ਰੀ, ਜਿਸ ਦਾ ਨਾਮ ਅੰਮ੍ਰਿਤ ਛੱਕਣ ਮਗਰੋਂ ਗਿਆਨ ਕੌਰ ਰਖਿਆ ਗਿਆ ਸੀ, ਨਾਲ ਅਨੰਦ ਪੜ੍ਹਾ ਲਿਆ। ਇਸ ਤਰ੍ਹਾਂ ਗੁਰੂ ਕੇ ਬਾਗ਼ ਦਾ ਪ੍ਰਬੰਧ ਕਮੇਟੀ ਨੂੰ ਸੌਂਪਿਆ ਗਿਆ। ਉਸ ਸਮੇਂ ਤੋਂ ਇਹ ਪ੍ਰਬੰਧ, ਕਮੇਟੀ ਦੇ ਅਧੀਨ ਡੇਢ ਸਾਲ ਤਕ ਅਮਨ ਅਮਾਨ ਨਾਲ ਚਲਦਾ ਰਿਹਾ, ਬਲਕਿ ਪੁਲਸ ਵਲੋਂ ਕਮੇਟੀ ਦੀ ਸਹਾਇਤਾ ਕੀਤੀ ਜਾਂਦੀ ਰਹੀ। ਪੁਲਸ ਕਪਤਾਨ ਮਿ: ਮੈਕਫਰਸਨ ਆਪੂੰ ਇਸ ਸਮੇਂ ਵਿਚ ਕਮੇਟੀ ਦੇ ਨਾਲ ਰਿਹਾ, ਪ੍ਰੰਤੂ ਇਸ ਡੇਢ ਸਾਲ ਦੇ ਸਮੇਂ ਅੰਦਰ ਕੁਝ ਅਜੇਹੀਆਂ ਘਟਨਾ ਵਾਪਰੀਆਂ, ਜਿਨ੍ਹਾਂ ਦਾ ਸੰਖੇਪ ਵਰਨਣ ਗੁਰੂ ਕੇ ਬਾਗ਼ ਦੇ ਮੌਰਚੇ ਨੂੰ ਸਮਝਣ ਲਈ ਜ਼ਰੂਰੀ ਹੈ।

20 ਫਰਵਰੀ, ਸੰਨ 1921 ਨੂੰ ਗੁਰਦੁਆਰਾ ਸ੍ਰੀ ਜਨਮ ਅਸਥਾਨ ਨਨਕਾਣਾ ਸਾਹਿਬ ਅੰਦਰ ਲਗਪਗ 150 ਸਿੰਘਾਂ ਨੂੰ ਸ਼ਹੀਦ ਕਰਨ ਅਤੇ ਕਈਆਂ ਨੂੰ ਜ਼ਿੰਦਾ ਜਲਾ ਦੇਣ ਦੀ ਹਿਰਦੇ ਵੇਦਕ ਘਟਨਾ ਵਿਚ ਮਿ: ਕਿੰਗ ਕਮਿਸ਼ਨਰ ਲਾਹੌਰ ਜਹੇ ਅੰਗਰੇਜ਼ ਅਫਸਰਾਂ ਦਾ ਹੱਥ ਤਾਂ ਸਾਰੇ ਮੰਨੀ ਗਈ ਗੱਲ ਸੀ। ਸਾਕੇ ਉਪਰੰਤ ਜੋ ਪੱਖ-ਪਾਤ ਅੰਗਰੇਜ਼ ਅਫਸਰਾਂ ਅਤੇ ਸਰਕਾਰ ਵਲੋਂ ਮਹੰਤ ਨੂੰ ਬਚਾਉਣ ਲਈ ਵਰਤਿਆ ਗਿਆ, ਅਤੇ ਜਿਸ ਗੁਰਦੁਆਰਾ ਪ੍ਰਬੰਧ ਸੁਧਾਰ ਲਹਿਰ ਦੇ ਮੁਖੀਆਂ ਨੂੰ ਫੜ ਫੜ ਕੇ ਜੇਲ੍ਹਾਂ ਅੰਦਰ ਬੰਦ ਕੀਤਾ ਗਿਆ, ਉਸ ਤੋਂ ਪ੍ਰਭਾਵਤ ਹੋ ਕੇ ਸ਼ਰੋਮਣੀ ਗੁਰਦੁਆਰਾ ਕਮੇਟੀ ਨੇ ਇਸ ਮੁਕਦਮੇ ਦੀ ਤਫਤੀਸ਼ ਵਿਚ ਸਰਕਾਰ ਨਾਲ ਨਾ-ਮਿਲਵਰਤਨ ਕਰਨ ਦਾ ਫੈਸਲਾ ਕਰ ਲਿਆ। ਇਸ ਤੋਂ ਕੁਝ ਸਮਾਂ ਪਹਿਲਾਂ ਕਾਂਗਰਸ ਨੇ ਨਾ-ਮਿਲਵਰਤਨ ਦਾ ਮਤਾ ਪਾਸ ਕੀਤਾ ਹੋਇਆ ਸੀ। ਪੰਜਾਬ ਸਰਕਾਰ, ਜੋ ਗੁਰਦੁਆਰਿਆਂ ਦੇ ਪੰਥਕ ਕਬਜ਼ਿਆਂ ਨੂੰ ਪਹਿਲੋਂ ਹੀ ਵਡੇ ਸ਼ੱਕ ਦੀ ਨਿਗਾਹ ਨਾਲ ਵੇਖਦੀ

ਸੀ, ਸ਼ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਨਨਕਾਣਾ ਸਾਹਿਬ ਦੇ ਕੇਸ ਵਿਚ ਨਾ-ਮਿਲਵਰਤਨ ਦੇ ਮਤੇ ਨੂੰ ਨਿਰੋਲ ਸਿਆਸੀ ਅਥਵਾ ਕਾਂਗਰਸੀ ਪ੍ਰਭਾਵ ਦਾ ਸਿੱਟਾ ਸਮਝਣ ਲਗ ਗਈ। ਉਸ ਸਮੇਂ ਤੋਂ ਸਰਕਾਰ ਦੀ ਨਜ਼ਰ ਵਿਚ ਗੁਰਦੁਆਰਾ ਪ੍ਰਬੰਧ ਸੁਧਾਰ ਲਹਿਰ ਇਕ ਸਿਆਸੀ ਲਹਿਰ ਸਮਝੀ ਜਾਣ ਲਗੀ ਅਤੇ ਸਰਕਾਰ ਸਿੱਖਾਂ ਤੇ ਖਾਸ ਕਰ ਅਕਾਲੀਆਂ ਪਰ ਵਧੇਰੇ ਸਖਤੀ ਤੇ ਉਤਰ ਆਈ।

ਸ੍ਰੀ ਹਰਿਮੰਦਰ ਸਾਹਿਬ ਦੇ ਤੋਸ਼ੇਖਾਨੇ ਦੀਆਂ ਚਾਬੀਆਂ, ਜੋ ਪਹਿਲੋਂ ਸਰਕਾਰੋਂ ਨਿਯੁਕਤੇ ਸਰਬਰਾਹ ਪਾਸ ਰਹਿੰਦੀਆਂ ਸਨ, ਡਿਪਟੀ ਕਮਿਸ਼ਨਰ ਅੰਮ੍ਰਿਤਸਰ ਨੇ ਆਪਣੇ ਕਬਜ਼ੇ ਵਿਚ ਲੈ ਲਿਤੀਆਂ, ਜਿਸ ਤੋਂ 'ਚਾਬੀਆਂ ਦਾ ਮੁਆਮਲਾ' (Golden Temple Keys Affair) ਛਿੜ ਗਿਆ। ਜਿਸ ਦੇ ਅਧੀਨ ਆਮ ਗ੍ਰਿਫਤਾਰੀਆਂ ਤੋਂ ਇਲਾਵਾ 198 ਸਿੱਖ ਮੁਖੀ ਫੜੇ ਗਏ ਜਿਨ੍ਹਾਂ ਵਿਚ ਸ਼ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੀ ਅੰਤ੍ਰਿਕ ਕਮੇਟੀ ਦੇ ਮੈਂਬਰ ਅਤੇ ਉਤੋਂ ਅਜ਼ਾਦੀ ਇਸ ਦੇ ਤਿੰਨ ਪ੍ਰਧਾਨ ਅਤੇ ਚਾਰ ਸਕੱਤਰ ਸ਼ਾਮਲ ਸਨ। ਇਹਨਾਂ ਦਿਨਾਂ ਵਿਚ ਹੀ ਕਾਲੀ ਦਸਤਾਰ ਦਾ ਮੋਰਚਾ ਛਿੜ ਪਿਆ। ਸਰਕਾਰ, ਖਾਸ ਕਰ ਅੰਗਰੇਜ਼ ਅਫਸਰਾਂ ਨੂੰ ਸਿੱਖ ਦੇ ਸਿਰ ਪਰ ਬਧੀ ਕਾਲੀ ਪਗੜੀ ਗੱਲੀ ਵਾਛੂੰ ਪ੍ਰਤੀਤ ਹੋਣ ਲੱਗੀ। ਕਈ ਨੰਬਰਦਾਰ, ਜ਼ੋਲਦਾਰ ਅਤੇ ਹੋਰ ਸਿੱਖ ਅਫਸਰ ਮੁਅੱਤਲ ਕੀਤੇ ਗਏ। ਬਲਕਿ ਫੌਜਾਂ ਵਿਚ ਭੀ ਕਾਲੀ ਪੱਗ ਬੰਨਣ ਪਰ ਬਹੁਤ ਸਖਤੀ ਵਰਤੀ ਗਈ, ਜਿਸ ਦਾ ਕੁਦਰਤੀ ਸਿੱਟਾ ਸਰਕਾਰੀ ਵਿਰੋਧ ਅਤੇ ਜੋਸ਼ ਦਾ ਫੈਲਣਾ ਸੀ। ਇਨ੍ਹਾਂ ਸਾਰੀਆਂ ਗੱਲਾਂ ਨੇ ਗੁਰਦੁਆਰਾ ਲਹਿਰ ਨੂੰ ਧਕੇ-ਧਕੀ ਸਿਆਸੀ ਲਹਿਰ ਦੀ ਸ਼ਕਲ ਦੇ ਦਿਤੀ ਅਤੇ ਇਸ ਨੂੰ ਭੀ ਉਸ ਸਮੇਂ ਮੁਲਕ ਅੰਦਰ ਚਲਦੀਆਂ ਕਾਂਗਰਸ ਤਥਾ ਖਿਲਾਫਤ ਆਦਿ ਪੋਲੀਟੀਕਲ ਲਹਿਰਾਂ ਦੀ ਲੜੀ ਵਿਚ ਗਿਣਿਆ ਗਿਆ। ਅਜੇਹੀ ਹਾਲਤ ਵਿਚ ਸਿੱਖਾਂ ਦੀ ਇਸ ਲਹਿਰ ਨੂੰ ਕੁਚਲ ਦੇਣ ਲਈ ਸਰਕਾਰ ਨੂੰ ਜੋ ਵੀ ਬਹਾਨਾ ਮਿਲਿਆ ਉਸ ਨੂੰ ਚੋਰ ਨਾਲ ਵਰਤਨ ਦੇ ਸਾਧਨ ਕੀਤੇ ਗਏ। ਗੁਰਦੁਆਰਾ ਗੁਰੂ ਕਾ ਬਾਗ਼ ਤੇ ਵਾਪਰੀ ਘਟਨਾ ਭੀ ਸਰਕਾਰ ਵਲੋਂ ਕੀਤੇ ਅਜੇਹੇ ਸਾਧਨਾਂ ਦੀ ਜੰਜੀਰ ਅੰਦਰ ਇਕ ਮਜ਼ਬੂਤ ਕੜੀ ਸੀ।

8 ਅਗਸਤ, ਸੰਨ 1922 ਨੂੰ, ਜਦੋਂ ਗੁਰਦੁਆਰੇ ਦੇ ਲੰਗਰ ਵਾਸਤੇ ਬਾਲਣ ਲਿਆਉਣ ਲਈ ਪੰਜ ਸੇਵਾਦਾਰ ਗੁਰਦੁਆਰੇ ਦੀ ਜੂਹ ਵਿਚੋਂ ਇਕ ਕਿੱਕਰ ਕੱਟਣ ਗਏ ਤਾਂ ਅੰਮ੍ਰਿਤਸਰ ਦੇ ਡਿਪਟੀ ਕਮਿਸ਼ਨਰ, ਮਿ: ਡਨੱਟ ਦੇ ਹੁਕਮ ਨਾਲ ਪੁਲਸ ਨੇ ਇਨ੍ਹਾਂ ਨੂੰ ਲਕੜੀ ਚੋਰੀ ਕਰਨ ਦਾ ਅਪਰਾਧ ਦੇ ਕੇ ਗ੍ਰਿਫਤਾਰ ਕਰ ਲਿਆ ਅਤੇ ਇਨ੍ਹਾਂ ਦਾ ਚਲਾਨ ਅਦਾਲਤ ਵਿਚ ਕਰ ਦਿਤਾ। ਅਗਲੇ ਭਲਕ ਲਕੜੀ ਕੱਟਣ ਗਏ ਹੋਰ ਪੰਜ ਸਿੰਘ ਫੜ ਲਏ ਗਏ ਅਤੇ ਇਉਂ ਹਰ ਰੋਜ਼ ਸਿੰਘ ਫੜੇ ਜਾਣੇ ਸ਼ੁਰੂ ਹੋਏ। ਅਦਾਲਤੀ ਕਾਰਵਾਈ ਪੂਰੀ ਕਰਨ ਲਈ ਗੁਰਦੁਆਰੇ ਦੇ ਸਾਬਕਾ ਮਹੰਤ ਸੁੰਦਰ ਦਾਸ ਪਾਸੋਂ ਇਕ ਇਬਤਦਾਈ ਰੀਪੋਰਟ 10 ਅਗਸਤ ਨੂੰ ਬਾਣੇ ਦਰਜ ਕਰਵਾ ਲਈ ਗਈ ਕਿ 'ਮੁਲਜ਼ਮਾਂ ਨੇ ਮੇਰੀ ਜ਼ਮੀਨ ਵਿਚੋਂ ਲਕੜੀ ਚੋਰੀ ਕੀਤੀ ਹੈ।'

ਸਿੱਖ ਸੁਭਾਉ ਦਾ ਇਹ ਖਾਸਾ ਹੈ ਕਿ ਇਹ ਸਖਤੀ ਸਾਮ੍ਹਣੇ ਬੁਕਿਆ ਨਹੀਂ ਕਰਦੇ ਸਗੋਂ ਜਿਵੇਂ ਜਿਵੇਂ ਇਨ੍ਹਾਂ ਨੂੰ ਤਾੌਰ, ਇਨ੍ਹਾਂ ਦਾ ਜੋਸ਼ ਵਧਦਾ ਹੈ। ਸਮੁੱਚਾ ਸਿੱਖ ਇਤਿਹਾਸ ਇਸ ਗੱਲ ਦਾ ਗਵਾਹ ਹੈ ਕਿ ਭਾਵੇਂ ਕਿੰਨੀ ਮੁਸ਼ਕਲਤ ਝਲਣੀ ਪਵੇ, ਸਿੱਖ ਜਦੋਂ ਕਿਸੇ ਸਚਾਈ ਤੇ ਡਟ ਜਾਣ, ਇਸ ਤੋਂ ਪਿਛੇ ਨਹੀਂ ਹਟਦੇ, ਨਾ ਮਰਨ ਮਾਟਨ ਤੋਂ ਸੰਕੋਚ ਕਰਦੇ ਹਨ। ਇਹ ਬੀਰਤਾ ਦਾ ਗੁਣ ਹੈ ਕਿ 'ਜਥੇ ਬਾਣ ਲਾਗੇ ਤਥੇ ਰੋਸ ਜਾਗੇ' ਅਤੇ ਚੁੱਕਿ ਸਿੱਖ

ਬੀਰਾਂ ਦੀ ਕੌਮ ਹੈ, ਜਾਨ ਦੀ ਖੇਡ ਖੇਡ ਜਾਣਾ ਇਸ ਦਾ ਮੁਢਲਾ ਕਰਮ ਹੈ। ਇਸ ਨੂੰ ਗੁੜਤੀ ਹੀ ਇਹ ਮਿਲੀ ਹੈ ਕਿ 'ਸਿਰ ਦੀਜੇ ਕਾਣਿ ਨ ਕੀਜੇ'।

ਗੁਰੂ ਕੇ ਲੰਗਰ ਵਾਸਤੇ ਲਕੜੀ ਕੱਟਣ ਗਏ ਪੰਜ-ਪੰਜ ਸਿੰਘ ਰੋਜ਼ਾਨਾ ਕਈ ਦਿਨ ਫੜੇ ਜਾਂਦੇ ਰਹੇ। ਵਿਚੋਂ ਕਈ ਦਿਨ ਕੋਈ ਗ੍ਰਿਫਤਾਰੀ ਨਾ ਹੋਈ। ਪ੍ਰੰਤੂ 23 ਅਗਸਤ ਨੂੰ 66 ਸੇਵਾਦਾਰ, ਭਾਵੇਂ ਉਹ ਲਕੜੀ ਕੱਟਣ ਗਏ ਸਨ ਜਾਂ ਲੰਗਰ ਗੁਰਦੁਆਰੇ ਅੰਦਰ ਕੋਈ ਡਿਊਟੀ ਦੇ ਰਹੇ ਸਨ, ਸਾਰਿਆਂ ਨੂੰ ਫੜ ਲਿਆ ਗਿਆ, ਅਤੇ ਇਉਂ ਹੀ 24 ਅਗਸਤ ਨੂੰ ਹੋਇਆ। ਇਸ ਦਿਨ ਤਕ ਫੜੇ ਗਏ ਸਿੰਘਾਂ ਦੀ ਗਿਣਤੀ 187 ਹੋ ਚੁਕੀ ਸੀ। 25 ਅਗਸਤ ਅਮਾਵਸ ਦਾ ਦੀਵਾਨ ਹਮੇਸ਼ਾਂ ਵਾਂਗ ਬਾਹਰ ਖੁਲੇ ਥਾਉਂ ਲਗਾਇਆ ਗਿਆ, ਜਿਸ ਤੇ ਮਿ: ਬੀਟੀ ਅੰਗਰੇਜ਼ ਐਡੀਸ਼ਨਲ ਪੁਲਸ ਕਪਤਾਨ ਨੇ ਇਤਰਾਜ਼ ਕੀਤਾ। ਗੱਲ ਵਧ ਗਈ ਅਤੇ ਬੀਟੀ ਨੇ ਲਾਠੀ ਚਲਾਉਣ ਦਾ ਹੁਕਮ ਦਿਤਾ। ਗੁਰੂ ਗ੍ਰੰਥ ਸਾਹਿਬ ਦੀ ਸੇਵਾ ਵਿਚ ਬੈਠੇ ਅਕਾਲੀ ਸਿੰਘ ਨੂੰ ਭੀ ਸੋਟਿਆਂ ਨਾਲ ਮਾਰਿਆ ਅਤੇ ਕੋਸਾਂ ਤੋਂ ਧਰੁਹ ਕੇ ਬਾਹਰ ਲੈ ਜਾਇਆ ਗਿਆ। ਇਸੇ ਦਿਨ ਸ: ਖੜਕ ਸਿੰਘ ਪ੍ਰਧਾਨ ਸ਼ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ, ਇਸ ਦੇ ਤਿੰਨ ਸਕੱਤਰ ਭਗਤ ਜਸਵੰਤ ਸਿੰਘ, ਸ: ਨਰੈਣ ਸਿੰਘ ਬੈਰਿਸਟਰ, ਸ: ਸਾਹਿਬ ਸਿੰਘ ਅਤੇ ਕਈ ਹੋਰ ਮੁਖੀ ਮੈਂਬਰਾਂ ਯਥਾ ਮਾ: ਤਾਰਾਂ ਸਿੰਘ, ਸ: ਮਹਿਤਾਬ ਸਿੰਘ, ਸ: ਸਰਮੁਖ ਸਿੰਘ ਭਵਾਲ ਨੂੰ ਫੜ ਲਿਆ ਗਿਆ।

ਜਿਉਂ ਜਿਉਂ ਪੋਲੀਸ ਦੀ ਇਸ ਕਾਰਵਾਈ ਦੀਆਂ ਖਬਰਾਂ ਬਾਹਰ ਨਿਕਲੀਆਂ, ਸਿੱਖ ਸੰਗਤਾਂ ਨੇ ਅੰਮ੍ਰਿਤਸਰ ਅਤੇ ਗੁਰੂ ਕੇ ਬਾਗ਼ ਵਲ ਨੂੰ ਧਾਈ ਕਰ ਦਿਤੀ। ਪਰ ਸਰਕਾਰ ਵੱਲੋਂ ਇਨ੍ਹਾਂ ਨੂੰ ਏਥੇ ਪੁਜਣੋਂ ਰੋਕਣ ਦੇ ਬਾਨ੍ਹਨੂੰ ਬਧੇ ਗਏ। ਦੂਰ ਦਰਾਡਿਉਂ ਗਡੀਆਂ ਤੇ ਆਉਣ ਵਾਲੇ ਸਿੱਖਾਂ ਨੂੰ ਅੰਮ੍ਰਿਤਸਰ ਤੋਂ ਪਿਛੇ ਲਾਹੌਰ ਆਦਿ ਸਟੇਸ਼ਨਾਂ ਤੇ ਗਡੀਆਂ ਤੋਂ ਉਤਾਰਨਾ ਸ਼ੁਰੂ ਹੋ ਗਿਆ ਅਤੇ ਗੁਰੂ ਕੇ ਬਾਗ਼ ਨੂੰ ਆਉਂਦੇ ਸਾਰੇ ਰਾਹਾਂ ਅਤੇ ਪੁਲਾਂ ਆਦਿ ਤੇ ਪ੍ਰਹਿਰੇ ਬਿਠਾਏ ਗਏ ਕਿ ਕੋਈ ਸਿੱਖ ਅੱਗੇ ਲੰਘ ਨਾ ਸਕੇ। ਬਲਕਿ ਜੋ ਕੋਈ ਗੁਰੂ ਕੇ ਬਾਗ਼ ਵਾਸਤੇ ਰਾਸ਼ਨ, ਆਟਾ, ਦਾਲ ਲੈ ਕੇ ਆਉਂਦੇ ਉਹ ਉਨ੍ਹਾਂ ਪਾਸੋਂ ਖੋਹ ਲਿਆ ਜਾਂਦਾ ਅਤੇ ਇਸ ਤਰ੍ਹਾਂ ਰਾਸ਼ਨ ਦਾ, ਗੁਰੂ ਕੇ ਬਾਗ਼ ਪੁਜਣਾ ਭੀ ਬੰਦ ਹੋ ਗਿਆ।

ਨੇੜੇ ਦੇ ਕਈ ਪਿੰਡਾਂ ਵਿਚ ਜਾ ਕੇ ਪੋਲੀਸ ਨੇ ਕਈ ਬੰਦਿਆਂ ਦੀ ਇਸ ਸ਼ੱਕ ਵਿਚ ਮਾਰ ਕੁਟਾਈ ਕੀਤੀ ਕਿ ਉਨ੍ਹਾਂ ਨੇ ਗੁਰੂ ਕੇ ਬਾਗ਼ ਇਕੱਠੇ ਹੋਏ ਸਿੱਖਾਂ ਲਈ ਰਾਸ਼ਨ ਭੇਜਿਆ ਸੀ। ਗੁਰਦੁਆਰੇ ਦੇ ਦੁਆਲੇ ਦੂਰ ਦੂਰ ਤਕ ਪੁਲਸ ਨੇ ਪਹਿਰਾ ਲਗਾਇਆ ਹੋਇਆ ਸੀ ਤਾਂ ਕਿ ਗੁਰੂ ਕੇ ਲੰਗਰ ਵਾਸਤੇ ਬਾਹਰੋਂ ਆਟਾ, ਦਾਣਾ ਨਾ ਜਾ ਸਕੇ। ਪਿੰਡਾਂ ਵਿਚ ਇਸ ਤਰ੍ਹਾਂ ਹੋਈ ਮਾਰ ਕੁਟਾਈ ਦੀ ਜਦੋਂ ਪੜਤਾਲ ਕੀਤੀ ਗਈ ਤਾਂ ਵੱਡੇ ਸੈਂਸਰੇ ਦੇ ਇਕ ਆਦਮੀ ਨੂੰ 24 ਸੱਟਾਂ, ਇਕ ਹੋਰ ਨੂੰ 18 ਅਤੇ ਤੀਜੇ ਨੂੰ 21 ਸੱਟਾਂ ਦੇ ਨਿਸ਼ਾਨ ਸਨ, ਇਸੇ ਤਰ੍ਹਾਂ ਹੋਰ ਨੇੜੇ ਤੋੜੇ ਦੇ ਪਿੰਡਾਂ ਦਾ ਹਾਲ ਸੀ। ਟੀਰਾ ਪਿੰਡ ਦੇ ਖੇਤਾਂ ਵਿਚ ਦੋ ਆਦਮੀਆਂ (ਪਿਉ-ਪੁੱਤਰ) ਭਾਈ ਭਗਤ ਸਿੰਘ ਤੇ ਭਾਈ ਤਾਰਾ ਸਿੰਘ ਨੂੰ ਇਸੇ ਸੰਬੰਧੀ ਏਨਾ ਕੁਟਾਪਾ ਕੀਤਾ ਗਿਆ ਕਿ ਦੋਵੇਂ ਪਿਉ-ਪੁੱਤਰ ਸਿਸਕ ਸਿਸਕ ਕੇ ਦਮ ਤੋੜ ਗਏ। ਗੁਰਦੁਆਰਾ ਗੁਰੂ ਕਾ ਬਾਗ਼ ਤੋਂ ਰੋਜ਼ਾਨਾ ਪੰਜ ਜਾਂ ਚਾਰ ਸਿੰਘਾਂ ਦੇ ਪੰਜ ਜਥੇ ਵਾਰੀ ਵਾਰੀ ਬਾਹਰ ਲਕੜੀ ਕੱਟਣ ਜਾਂਦੇ ਅਤੇ ਪੁਲਸ ਹੱਥੋਂ ਸੱਮਾਂ ਵਾਲੀਆਂ ਡਾਗਾਂ ਨਾਲ ਬਰੀ ਤਰ੍ਹਾਂ ਕੁੱਟੇ ਜਾਂਦੇ। ਇਸੇ ਤਰ੍ਹਾਂ ਅੰਮ੍ਰਿਤਸਰ ਤੋਂ ਪਹਿਲੇ ਪੰਜਾਹ ਪੰਜਾਹ ਅਤੇ ਕੁਝ ਦਿਨਾਂ ਮਝਰੋਂ ਸੋ ਸੋ ਦਾ ਜੱਥਾ ਗੁਰੂ ਕੇ ਬਾਗ਼ ਵੱਲ ਜਾਣਾ ਸ਼ੁਰੂ ਹੋ ਗਿਆ। ਤੁਰਨ ਤੋਂ ਪਹਿਲਾਂ ਸ੍ਰੀ ਅਕਾਲ ਤਖਤ ਦੇ

ਹਜ਼ੂਰ ਇਹ ਸਾਰੇ ਹੇਠ ਲਿਖੀ ਸੂਚੀ ਦੇ :

‘ਭਾਵੇਂ ਕੁਝ ਭੀ ਹਾਲਾਤ ਹੋਣ ਅਤੇ ਕਿਤਨੀਆਂ ਭੀ ਕਠਨਾਈਆਂ ਦਾ ਸਾਹਮਣਾ ਕਰਨਾ ਪਵੇ, ਮੈਂ ਅੱਗੋਂ ਹੱਥ ਨਹੀਂ ਉਠਾਵਾਂਗਾ ਅਤੇ ਜਦੋਂ ਤਕ ਮੇਰੀ ਸੁਰਤ ਕਾਇਮ ਰਹੇਗੀ, ਮੈਂ ਗੁਰੂ ਕੇ ਬਾਗ਼ ਵਲ ਵਧਣ ਦੇ ਜਤਨ ਕਰਾਂਗਾ ਅਤੇ ਕੋਈ ਸ਼ਖਸ ਮੈਨੂੰ ਮੇਰੇ ਨਿਸ਼ਾਨੇ ਤੋਂ ਉਕਾ ਨਹੀਂ ਸਕੇਗਾ।’

ਪ੍ਰਣ ਲੈਣ ਵਾਲੇ ਹਰ ਸਿੰਘ ਦੇ ਸਿਰ ਪਰ ਕਾਲੀ ਦਸਤਾਰ ਉਪਰ ਇਕ ਡੋਟਾ ਜੇਹਾ ਮੋਤੀਏ ਦਾ ਸੁਫੇਦ ਹਾਰ ਸੇਹਰੇ ਦੀ ਨਿਆਈਂ ਬਧਾ ਹੁੰਦਾ। ਉਪਰੰਤ ਜਥੇਦਾਰ ਅਰਦਾਸਾ ਸੋਧਦਾ, “ਸਚੇ ਪਾਤਸ਼ਾਹ ਤੇਰੇ ਸੇਵਕਾਂ ਨੇ ਤੇਰੀ ਸੇਵਾ ਲਈ ਕਮਰ-ਕਸੇ ਕੀਤੇ ਹਨ, ਤੂੰ ਇਨ੍ਹਾਂ ਦੇ ਅੰਗ-ਸੰਗ ਹੋ ਕੇ ਇਨ੍ਹਾਂ ਪਾਸੋਂ ਉਹੋ ਸੇਵਾ ਲਵੀਂ, ਜੋ ਤੇਰੇ ਦਰ ਕਬੂਲ ਪਵੇ। ਤੇਰੇ ਸੇਵਕਾਂ ਉਪਰ ਤੇਰੀਆਂ ਮੋਹਰਾਂ ਸਦਾ ਵਸਦੀਆਂ ਰਹਿਣ ਅਤੇ ਉਹ ਤੇਰੇ ਹਜ਼ੂਰ ਕੀਤੇ ਪ੍ਰਣ ਵਿਚ ਅਡੋਲ ਰਹਿਣ।” ਹੁਣ ਇਹ ਜਥਾ ਸ੍ਰੀ ਹਰਿਮੰਦਰ ਸਾਹਿਬ ਦੇ ਦਰਸ਼ਨ ਕਰਦਾ ਰਵਾਨਾ ਹੋ ਜਾਂਦਾ। ਸ਼ਹਿਰ ਵਿਚੋਂ ਚਾਰ ਚਾਰ ਦੀਆਂ ਕਤਾਰਾਂ ਵਿਚ ਮਾਰਚ ਕਰਦਾ ਹੋਇਆ ਇਕ ਜਥਾ ਗੁਰੂ ਕੇ ਬਾਗ਼ ਦੀ ਸੜਕੇ ਪੈ ਜਾਂਦਾ। ਹਜ਼ਾਰਾਂ ਦਰਸ਼ਕ ਜਥੇ ਦੇ ਦੋਹੀਂ ਲਾਮੀ ਤੁਰੇ ਜਾ ਰਹੇ ਹੁੰਦੇ, ਰਸਤੇ ਵਿਚ ਗੁਰੂ ਕੇ ਬਾਗ਼ ਤੋਂ ਬਹੁਤ ਉਰੇ ਹੀ ਪੁਲਸ ਜਥੇ ਨੂੰ ਰੋਕਦੀ ਪਰ ਇਹ ਸਤਿਨਾਮ ਵਾਹਿਗੁਰੂ ਦੀ ਧੁਨ ਵਿਚ ਮਸਤ ਤਦ ਤਕ ਅੱਗੇ ਵਧੀ ਜਾਂਦੇ, ਜਦ ਤਕ ਲੋਹੇ ਦੀਆਂ ਸੀਮਾਂ ਵਾਲੀਆਂ ਡਾਂਗਾਂ ਨਾਲ ਮਾਰ ਮਾਰ ਕੇ ਅਤੇ ਬੇਹੋਸ਼ ਕਰ ਕੇ ਇਨ੍ਹਾਂ ਨੂੰ ਸੜਕ ਦੇ ਨਾਲ ਨਾਲ ਪਾਣੀ ਦੇ ਟੋਭਿਆਂ ਵਿਚ ਨਾ ਸੁਟਿਆ ਜਾਂਦਾ। ਕਈ ਵਾਰ ਬੇਸੁਰਤ ਪਏ ਸਿੰਘਾਂ ਨੂੰ ਹੋਸ਼ ਆਉਂਦੀ ਤਾਂ ਉਹ ਮੁੜ ਮੁੜ ਉਠ ਕੇ ਅੱਗੇ ਵਧਣ ਦੀ ਕਰਦੇ, ਪਰ ਫਿਰ ਮਾਰੇ ਜਾਂਦੇ ਤੇ ਇਹ ਸਮਾਂ ‘ਵਾਹਿਗੁਰੂ ਵਾਹਿਗੁਰੂ ਵਾਹਿਗੁਰੂ ਜੀ, ਸਤਿਨਾਮ ਸਤਿਨਾਮ ਸਤਿਨਾਮ ਜੀ’ ਦਾ ਜਾਪ ਕਰਦੇ ਹੋਏ ਅਗ੍ਹਾਂ ਵਧੀ ਜਾਂਦੇ। ਜਦੋਂ ਤਾਈਂ ਇਹ ਬੇਹੋਸ਼ ਜਾਂ ਨਿਰਬਲ ਕਰ ਕੇ ਕੇਸਾਂ ਤੋਂ ਛੜ ਛੜ ਕੇ ਅਤੇ ਧਰੂਹ ਕੇ ਟੋਭਿਆਂ ਵਿਚ ਨਾ ਸੁਟੇ ਜਾਂਦੇ। ਕਈ ਭੀ ਕੋਈ ਸਿੰਘ ਮਾਰਨ ਵਾਲਿਆਂ ਵਿਰੁਧ ਆਵਾਜ਼ ਤਕ ਨਾ ਕਦਦਾ। ਇਨ੍ਹਾਂ ਜਥਿਆਂ ਵਿਚ ਦੋ ਫੌਜੀ ਪੈਨਸ਼ਨਰਾਂ ਦੇ ਸੌ-ਸੌ ਦੇ ਜਥੇ ਵੀ ਸਨ ਅਤੇ ਟਾਵੇਂ ਟਾਵੇਂ ਫੌਜੀ ਹੋਰ ਜਥਿਆਂ ਵਿਚ ਭੀ ਸਨ।

ਇਸ ਬੇਰਹਿਮਾਨਾ ਤੇ ਬੇਦਰਦਾਨਾ ਮਾਰ-ਕੁਟਾਈ ਦੀਆਂ ਖ਼ਬਰਾਂ ਸਾਰੇ ਦੇਸ਼ ਅੰਦਰ ਫੈਲ ਗਈਆਂ ਅਤੇ ਅਨੇਕ ਕੌਮੀ ਤੇ ਮੁਲਕੀ ਨੇਤਾ ਇਸ ਦ੍ਰਿਸ਼ ਨੂੰ ਆਪਣੀ ਅੱਖੀਂ ਵੇਖਣ ਲਈ ਏਥੇ ਪੁੱਜੇ। ਇਨ੍ਹਾਂ ਵਿਚੋਂ ਕੁਝ ਕੁ ਪੰਡਤ ਮਾਦਨ ਮੋਹਨ ਮਾਲਵੀਆ, ਪਾਦਰੀ ਸੀ. ਐਫ. ਐਂਡ੍ਰਿਊਜ਼, ਐਨਰੇਬਲ ਸ: ਜੋਗਿੰਦਰ ਸਿੰਘ ਸ: ਸੁੰਦਰ ਸਿੰਘ ਮਜੀਠੀਆ, ਸ: ਹਰਬੰਸ ਸਿੰਘ ਅਟਾਰੀ, ਲਾਲਾ ਦੁਨੀ ਚੰਦ ਪ੍ਰਧਾਨ ਪੰਜਾਬ ਕਾਂਗਰਸ, ਮਲਕ ਲਾਲ ਖ਼ਾ, ਮੈਂਬਰ ਖਿਲਾਫਤ ਕਮੇਟੀ। ਕਾਂਗਰਸ ਤੇ ਖਿਲਾਫਤ ਨੇਤਾ ਸੱਯਦ ਅਤਾਉਲਾ ਸ਼ਾਹ, ਪ੍ਰੋ: ਰੁਚੀ ਰਾਮ ਸਾਹਨੀ, ਹਕੀਮ ਅਜਮਲ ਖ਼ਾ ਦਿੱਲੀ, ਸੁਆਮੀ ਸ਼ਰਧਾ ਨੰਦ, ਮਿ: ਕਿਫਾਇਤ-ਉੱਲਾ, ਪ੍ਰੋਜੈਕਟ ਜਮਾਇਤੁਲ ਉਲਮਾ, ਡਾ: ਅਨੁਸਾਰੀ, ਭਾਈ ਜੋਧ ਸਿੰਘ, ਸ਼ਰਮਾਪੀਠ ਦੇ ਸ੍ਰੀ ਸੁਆਮੀ ਸ਼ੰਕਰ ਅਚਾਰੀਆ, ਪੰਡਤ ਮੋਤੀ ਲਾਲ ਨਹਿਰੂ ਅਤੇ ਵਿਸ਼ੇਸ਼ ਪ੍ਰਸ਼ੰਸਾ ਦੇ ਨਮਾਇੰਦੇ: ਇੰਡੀਪੈਂਡੈਂਟ ਅਲਾਹਬਾਦ ਦੇ ਮਿ: ਸੁੰਦਰਮ, ਮਿ: ਜੀ: ਸੀ: ਰਾਮ ਪਾਲ, ਬੰਦੇ ਮਾਤਰਮ ਲਾਹੌਰ, ਸੱਯਦ ਹਬੀਬ ਐਡੀਟਰ ਸਿਆਸਤ, ਸ: ਅਮਰ ਸਿੰਘ ਲਾਇਲ ਗਜ਼ਟ, ਮਿ: ਅਤੀਕੀ ਸਹਾਇਕ ਐਡੀਟਰ ਮੁਸਲਮ ਅਖਬਾਰ ਜ਼ਿਮੀਂਦਾਰ, ਮਿ: ਮਿਲਖੀ ਰਾਮ ਅਖਬਾਰ ਸਵੇਰਾਜ ਮਦਰਾਸ

ਸ: ਚਰਨ ਸਿੰਘ ਐਡੀਟਰ ਜਥੇਦਾਰ, ਦੇ ਨਾਮ ਹਨ। ਬੇਹੋਸ਼ ਅਤੇ ਫਟੜ ਸਿੰਘਾਂ ਨੂੰ ਰੋਜ਼ਾਨਾ ਲਾਰੀਆਂ ਅਤੇ ਟਰੱਕਾਂ ਵਿਚ ਅੰਮ੍ਰਿਤਸਰ ਲੈ ਜਾਇਆ ਜਾਂਦਾ ਜਿਥੇ ਉਨ੍ਹਾਂ ਦੀ ਦੇਖ ਭਾਲ ਲਈ ਵਿਸ਼ੇਸ਼ ਹਸਪਤਾਲ ਖੋਲ੍ਹੇ ਗਏ ਸਨ, ਜਿਨ੍ਹਾਂ ਦੇ ਰੋਜ਼ਾਨਾ ਮਰਹਮ ਪਟੀ ਤੇ ਦਵਾਈਆਂ ਦੇ ਖਰਚੇ ਦਾ ਅੰਦਾਜ਼ਾ ਉਸ ਸਮੇਂ ਤਿੰਨ ਹਜ਼ਾਰ ਰੁਪਏ ਸੀ। 8 ਸਤੰਬਰ ਤਕ ਇਨ੍ਹਾਂ ਹਸਪਤਾਲਾਂ ਵਿਚ ਦਾਖਲ ਫੱਟੜਾਂ ਦੀ ਗਿਣਤੀ 836 ਅਤੇ ਗੁਰੂ ਕੇ ਬਾਗ਼ ਵਿਚ ਖੋਲ੍ਹੇ ਹਸਪਤਾਲ ਵਿਚ ਰਖੇ ਮਰੀਜ਼ਾਂ ਦੀ 200 ਸੀ। ਇਸ ਤੋਂ ਪਿਛੋਂ 12 ਸਤੰਬਰ ਦੀ ਸ਼ਾਮ ਤਕ ਇਕ ਸੌ ਸਿੰਘ ਰੋਜ਼ਾਨਾ ਮਾਰ ਕੁਟ ਕੇ ਫੱਟੜ ਜਾਂ ਬੇਹੋਸ਼ ਕਰ ਕੇ ਇਨ੍ਹਾਂ ਹਸਪਤਾਲਾਂ ਵਿਚ ਦਾਖਲ ਹੁੰਦਾ ਰਿਹਾ। 13 ਸਤੰਬਰ ਨੂੰ ਰੇਵਰੇਂਡ ਸੀ. ਐਫ. ਐਂਡੀਉਜ਼ ਦੀ ਪ੍ਰੇਰਨਾ ਪਰ ਗਵਰਨਰ ਪੰਜਾਬ ਦੇ ਦਖਲ ਦੇਣ ਤੇ ਮਾਰ ਕੁਟਾਈ ਦਾ ਸਿਲਸਿਲਾ ਬੰਦ ਕੀਤਾ ਗਿਆ ਅਤੇ ਹਰ ਰੋਜ਼ ਜਥੇ ਦੇ ਇਕ ਸੌ ਸਿੰਘ ਜੋ ਅੰਮ੍ਰਿਤਸਰ ਤੋਂ ਗੁਰੂ ਕੇ ਬਾਗ਼ ਜਾਂਦੇ, ਫੜ ਕੇ ਜੇਲ੍ਹਾਂ ਵਿਚ ਭੇਜੇ ਜਾਂਦੇ ਰਹੇ। ਅਕਾਲ ਤਖਤ ਤੋਂ ਤੁਰਨ ਸਮੇਂ ਜਿਸ ਤਰ੍ਹਾਂ ਜਥੇ ਵਿਚ ਜਾਣ ਵਾਲੇ ਸਿੰਘਾਂ ਦੀਆਂ ਮਾਤਾਵਾਂ, ਭੈਣਾਂ ਜਾਂ ਪਤਨੀਆਂ ਨੇ ਜਿਸ ਸਤਕਾਰ ਨਾਲ ਉਨ੍ਹਾਂ ਦੇ ਗਲੇ ਫੁੱਲਾਂ ਦੇ ਹਾਰ ਪਾ ਪਾ ਕੇ ਸੌ-ਸੌ ਅਸੀਸਾਂ ਦੇਣੀਆਂ ਅਤੇ ਗੁਰੂ ਦੀ ਸੇਵਾ ਲਈ ਆਪਣਾ ਆਪ ਭੇਟ ਕਰਨ ਤੇ ਜਿਸ ਚਾਓ ਨਾਲ ਉਨ੍ਹਾਂ ਨੂੰ ਵਧਾਈਆਂ ਪੇਸ਼ ਕਰਨੀਆਂ, ਉਹ ਸਾਰਾ ਦ੍ਰਿਸ਼ ਏਨਾ ਭਾਵ ਧੁਰਤ-ਚੁੰਦਾ ਕਿ ਦਰਸ਼ਕਾਂ ਦੇ ਨੇਤਰ ਸਜਲ ਹੋ ਜਾਂਦੇ। ਇਹ ਸਿਲਸਿਲਾ ਲਗਪਗ ਦੋ ਮਹੀਨੇ ਜਾਰੀ ਰਿਹਾ। 17 ਨਵੰਬਰ, 1922 ਤਕ ਗੁਰੂ ਕੇ ਬਾਗ਼ ਦੇ ਮੱਠਚੇ ਦੇ 5605 ਸਿੰਘ ਜੇਲ੍ਹਾਂ ਅੰਦਰ ਬੰਦ ਕੀਤੇ ਜਾ ਚੁਕੇ ਸਨ। ਪਰ ਸਿੰਘਾਂ ਵਲੋਂ ਇਸ ਵਿਚ ਰਤਾ ਭਰ ਵੀ ਕਮਜ਼ੋਰੀ ਨਹੀਂ ਸੀ ਆਈ। ਅਖੀਰ ਪੰਜਾਬ ਸਰਕਾਰ ਨੇ ਮਹੰਤ ਸੁੰਦਰ ਦਾਸ ਵਲੋਂ ਗੁਰਦੁਆਰੇ ਦੀ ਚਮੀਨ ਦਾ ਠੇਕਾ ਰਾਇ ਬਹਾਦਰ ਗੰਗਾ ਰਾਮ ਨੂੰ ਦਿਵਾ ਕੇ ਉਸ ਵਲੋਂ ਦਰਖਤ ਕੱਟਣ ਦੀ ਖੁਲ੍ਹ ਦਾ ਐਲਾਨ ਕਰ ਦਿਤਾ ਅਤੇ ਇਸ ਤਰ੍ਹਾਂ ਇਹ ਮੌਰਚਾ ਸਮਾਪਤ ਹੋਇਆ।

ਗੁਰੂ ਕੇ ਬਾਗ਼ ਦੇ ਮੌਰਚੇ ਸੰਬੰਧੀ

ਕੁਝ ਰਾਵਾਂ ਤੇ ਅੱਖੀਂ ਵੇਖੇ ਹਾਲਾਤ

ਗੁਰੂ ਕੇ ਬਾਗ਼ ਦੇ ਮੌਰਚੇ ਅੰਦਰ ਸਿੰਘਾਂ ਨੇ ਜਿਸ ਦ੍ਰਿੜਤਾ ਅਤੇ ਸਿਦਕ ਨਾਲ ਅਕਹਿ ਮੁਸੀਬਤਾਂ ਦਾ ਸਾਮ੍ਹਣਾ ਕੀਤਾ ਅਤੇ ਅਤਿ ਦੇ ਤਸੱਦਦ ਸਾਮ੍ਹਣੇ ਹੱਥ ਨਾ ਉਠਾਉਣ ਦੀ ਜੋ ਅਦੁਤੀ ਮਿਸਾਲ ਪੇਸ਼ ਕੀਤੀ, ਉਸ ਦਾ ਸਹੀ ਅਨੁਮਾਨ ਲਾਉਣ ਹਿਤ ਕੁਝ ਕੁ ਉਘੇ ਦਰਸ਼ਕਾਂ ਦੇ ਕਥਨ ਜੋ ਉਸ ਸਮੇਂ ਦੇ ਅਖਬਾਰਾਂ, ਤਫ਼ਤੀਸ਼ੀ ਰੀਪੋਰਟਾਂ ਅਤੇ ਉਸ ਬਾਰੂਫੋਪੀਆਂ ਪੁਸਤਕਾਂ ਵਿਚ ਪ੍ਰਕਾਸ਼ਤ ਹੋਏ ਪਾਠਕਾਂ ਦੇ ਗਿਆਤ ਲਈ ਹੇਠਾਂ ਦਿਤੇ ਜਾਂਦੇ ਹਨ :

ਪ੍ਰੋ: ਰੁਚੀ ਰਾਮ ਸਾਹਨੀ, ਜਿਸ ਨੇ ਇਸ ਮੌਰਚੇ ਦੇ ਸਾਰੇ ਪ੍ਰਬੰਧ ਅਤੇ ਵੱਖ ਵੱਖ ਦ੍ਰਿਸ਼ਾਂ ਨੂੰ ਬਹੁਤ ਨੇੜੇ ਰਹਿ ਕੇ ਵੇਖਿਆ ਤੇ ਜਾਂਚਿਆ ਸੀ ਆਪਣੀ ਪੁਸਤਕ (Struggle for Reform in Sikh Shrines) ਦੀ ਖੂਮਕਾ ਵਿਚ ਲਿਖਦਾ ਹੈ :

‘ਇਨ੍ਹਾਂ ਮੌਕਿਆਂ ਤੇ ਮੈਂ ਵੇਖਿਆ ਕਿ ਸਾਧਾਰਨ ਮਨੁੱਖ ਜੋ ਇਸਾਕੋਮ ਦੀਆਂ ਅਤਿ ਛੋਟੀਆਂ ਸ਼ਰੇਣੀਆਂ ਵਿਚੋਂ ਇਸ ਸ਼ੁੱਧ ਲਈ ਅੱਗੇ ਆਏ ਸਨ ਵੱਡੀਆਂ ਆਦਰਸ਼ਕ ਉਚਾਈਆਂ ਤਕ ਅੱਪੜੇ ਅਤੇ ਉਨ੍ਹਾਂ ਨੇ ਸੁਰਬੀਰਾਂ ਦਾ ਰੋਲ ਅਦਾ ਕੀਤਾ। ਸਾਧਾਰਨ ਪੇਂਡੂ ਕਿਸਾਨਾਂ ਤੇ ਮਜ਼ਦੂਰਾਂ ਨੇ ਕਿਸੇ ਅੰਦਰੂਨੀ ਜਿਲੋਂ ਉਠੀ ਹੁਕ ਅਤੇ ਧਰਮ ਦੇ ਗਹਿਰੇ ਜਜ਼ਬੇ

ਤੋਂ ਪ੍ਰੇਰਤ ਹੋ ਕੇ ਇਸ ਆਦਮ ਤਸੱਦਦ (ਅੱਗੋਂ ਹੱਥ ਨਾ ਚੁੱਕਣ) ਵਾਲੇ ਘੋਲ ਅੰਦਰ ਉਹ ਰੋਲ ਅਦਾ ਕੀਤਾ ਹੈ ਜਿਸ ਉਤੇ ਵਡੇ ਤੋਂ ਵਡਾ ਮਨੁੱਖ ਭੀ ਫਖਰ ਕਰ ਸਕਦਾ ਹੈ। ਉਹ ਸਹੀ ਅਰਥਾ ਵਿਚ ਇਕ ਬੇਮਿਸਾਲ ਇਤਿਹਾਸ ਦੀ ਰਚਨਾ ਕਰ ਰਹੇ ਸਨ। ਮੈਂ ਮੰਨਦਾ ਹਾਂ ਕਿ ਜਦੋਂ ਤਕ ਮੈਂ ਇਹ ਦ੍ਰਿਸ਼ ਆਪਣੀ ਅੱਖੀਂ ਨਹੀਂ ਸਨ ਵੇਖੇ, ਮੈਂ ਸਿੱਖ ਸ਼ਹੀਦਾਂ ਅਤੇ ਗੁਰੂਆਂ ਦੀਆਂ ਉਨ੍ਹਾਂ ਸਾਖੀਆਂ ਤੇ ਯਕੀਨ ਨਹੀਂ ਲਿਆਉਂਦਾ ਸਾਂ ਜਿਨ੍ਹਾਂ ਅੰਦਰ ਉਹਨਾਂ ਦੇ ਬਿਨਾਂ ਕਿਸੇ ਭਿਜਕ ਦੇ, ਹਸਦੇ ਹਸਦੇ ਤੇ ਖਿੜੇ ਮਥੇ ਗੈਰ ਮਾਮੂਲੀ ਤੇ ਅਜਰ ਮੁਸੀਬਤਾਂ ਦੇ ਜਰਨ ਅਤੇ ਆਪਣੇ ਸਿਦਕ ਅੰਦਰ ਪੂਰੇ ਉਤਰਨ ਦਾ ਜ਼ਿਕਰ ਹੈ, ਜੋ ਅਸਹਿ ਕਸ਼ਟ ਉਹ ਕੇਵਲ ਇਸ ਲਈ ਸਹਿੰਦੇ ਰਹੇ ਕਿ ਉਨ੍ਹਾਂ ਦੇ ਅੰਦਰ ਇਕ ਟੁੰਬ ਸੀ ਕਿ ਇਹ ਸੇਵਾ ਅਕਾਲ ਪੁਰਖ ਉਹਨਾਂ ਪਾਸੋਂ ਲੈ ਰਿਹਾ ਸੀ। ਇਹ ਅੱਖਰ ਲਿਖ ਕੇ ਮੈਂ ਇਸ ਗੱਲ ਦੀ ਨਿਜੀ ਸਹਾਦਤ ਪੇਸ਼ ਕਰਨਾ ਚਾਹੁੰਦਾ ਹਾਂ ਕਿ ਗੁਰੂ ਕੇ ਬਾਗ਼ ਦੇ ਅੰਦਰ ਸੇਂਕੜੇ ਮਨੁੱਖਾਂ ਨੇ ਰੋਜ਼ਾਨਾ ਜੋ ਅਕਹਿ ਮੁਸੀਬਤਾਂ ਸਹੀਆਂ ਅਤੇ ਮੂੰਹ ਤੋਂ ਵਾਹਿਗੁਰੂ ਵਾਹਿਗੁਰੂ ਕਹਿੰਦੇ ਹੋਏ ਜਿਸ ਅਡੋਲਤਾ ਦਾ ਸਬੂਤ ਦਿਤਾ, ਘਟੇ ਘਟ ਇਸ ਵਰਤਮਾਨ ਸਮੇਂ ਅੰਦਰ ਕਿਸੇ ਕੌਮ ਦੇ ਬੰਦਿਆਂ ਵਲੋਂ ਉਸ ਦੀ ਮਿਸਾਲ ਪੇਸ਼ ਹੋਈ ਨਹੀਂ ਸੁਣੀ ਗਈ।

ਜਦੋਂ ਪੰਡਤ ਮੋਤੀ ਲਾਲ ਨਹਿਰੂ ਗੁਰੂ ਕੇ ਬਾਗ਼ ਦੇ ਮੌਰਚੇ ਸੰਬੰਧੀ ਅੰਮ੍ਰਿਤਸਰ ਤੋਂ ਵਾਪਸ ਮੁੜੇ ਅਤੇ ਉਨ੍ਹਾਂ ਨੂੰ ਸ੍ਰੀ ਸੁੰਦਰਮ, ਸਹਾਇਕ ਐਡੀਟਰ 'ਇਨਡੀਪੈਂਡੈਂਟ' ਨੇ ਪਛਿਆ ਤਾਂ ਉਨ੍ਹਾਂ ਕਿਹਾ : ਇਸ ਨੇ ਮੇਰੇ ਮਨ ਉਪਰ ਬਹਾਦਰ ਅਕਾਲੀਆਂ ਵਾਸਤੇ ਅਤਿ ਦਰਜੇ ਦੀ ਵਡਿਆਈ ਅਤੇ ਸਤਿਕਾਰ ਉਕਰ ਦਿਤੇ ਹਨ। ਮੇਰੀ ਉਨ੍ਹਾਂ ਪ੍ਰਤੀ ਸਨਿਮਰ ਡੰਡਉਤ ਹੈ। ਵਿਸ਼ਵ ਭਰ ਦੀ ਸਮੁੱਚੀ ਮਨੁੱਖ ਵਸੋਂ ਅਤੇ ਦੇਸ਼ਾਂ ਅੰਦਰ ਇਨ੍ਹਾਂ ਜੇਹੇ ਚੰਗੇ ਬੰਦੇ ਕਦੀ ਨਹੀਂ ਹੋਏ ਹੋਣੇ।

'It has impressed me with the deepest respect and admiration for the brave Akalis. I salute them with all reverence. They are the finest People that have ever inhabited any part of the world'. ਅੱਗੇ ਜਾ ਕੇ ਉਹਨਾਂ ਕਿਹਾ, 'ਉਨ੍ਹਾਂ ਬਹਾਦਰ ਅਕਾਲੀਆਂ, ਜੋ ਭਾਰਤ ਦੀ ਮਨੁੱਖਤਾ ਦਾ ਸ਼ਾਨਦਰ ਨਮੂਨਾ ਪੇਸ਼ ਕਰਦੇ ਸਨ ਅਤੇ ਆਪਣੇ ਬਲਵਾਨ ਸਰੀਰ ਅਤੇ ਦਲੇਰ ਆਤਮਾ ਕਾਰਨ ਜਿਨ੍ਹਾਂ ਦਾ ਮੁਕਾਬਲਾ ਅਤੇ ਜਿਨ੍ਹਾਂ ਉਪਰ ਜਿੱਤ ਪ੍ਰਾਪਤ ਕਰਨਾ ਕਿਸੇ ਲਈ ਸੰਭਵ ਨਹੀਂ ਸੀ, ਨੇ ਆਪਣੇ ਪਰ ਕੀਤੇ ਜਾ ਰਹੇ ਕੋਝੇ ਤੇ ਕਾਇਰਾਨਾਂ ਵਾਰਾਂ ਨੂੰ ਬਗੈਰ ਸਾਹਮਣਿਉਂ ਹੱਥ ਉਠਾਉਣ ਦੇ ਸਹਾਰਿਆ। ਉਸ ਸਮੇਂ ਉਨ੍ਹਾਂ ਦੇ ਹਿਰਦੇ, ਨਿਘੀ ਅਰਦਾਸ ਅੰਦਰ ਜੁੜੇ ਸਨ ਅਤੇ ਉਨ੍ਹਾਂ ਦੀਆਂ ਰਸਨਾਂ ਤੋਂ ਸਤਿਨਾਮ ਵਾਹਿਗੁਰੂ ਦਾ ਜਾਪ ਹੋ ਰਿਹਾ ਸੀ... 'ਸੱਚ ਤਾਂ ਇਹ ਹੈ ਕਿ ਅਕਾਲੀਆਂ ਨੇ ਦੁਨੀਆਂ ਨੂੰ ਸਤਿਆਗ੍ਰਹਿ ਦੀ ਅਸਲੀਅਤ ਅਤੇ ਮਹਾਨਤਾ ਨੂੰ ਸਮਝਣ ਵਿਚ ਨਿਰੀ ਸਹਾਇਤਾ ਹੀ ਨਹੀਂ ਦਿਤੀ, ਬਲਕਿ ਅਜੇਹਾ ਕਰ ਕੇ ਉਨ੍ਹਾਂ ਨੇ ਨਾ ਕੇਵਲ ਮਨੁੱਖਤਾ ਦੀ ਵੱਡੀ ਭਾਰੀ ਸੇਵਾ ਕੀਤੀ ਹੈ ਬਲਕਿ ਆਪਣੇ ਵਾਸਤੇ ਤਰੇਕਾਲ ਰਹਿਣ ਵਾਲ ਜਸ ਖਟਿਆ ਹੈ।'

Guru ka Bagh Satyagrah ਸਫਾ 68 ਤੋਂ 73)

ਜੇਹਨ ਐਸ. ਹੋਇਲੈਂਡ ਆਪਣੀ ਪੁਸਤਕ 'Cross moves East' ਵਿਚ ਲਿਖਦਾ ਹੈ ਕਿ ਇਸ ਸਤਿਆਗ੍ਰਹਿ ਦੀ ਲਹਿਰ ਵਿਚ ਹਿੰਦੁਸਤਾਨ ਦੀ ਸਭ ਤੋਂ ਵੱਧ ਮਾਰਸਲ

ਅਤੇ ਫਖਰ ਕਰਨ ਯੋਗ ਕੌਮ ਦੇ ਸੈਂਕੜੇ ਫੌਜੀ ਪੈਨਸ਼ਨਰਾਂ ਨੂੰ ਵਾਰੀ ਵਾਰੀ ਪੁਲਸ ਦੇ ਘੇਰੇ ਅੰਦਰ ਦਾਖਲ ਹੁੰਦਿਆਂ ਅਤੇ ਉਨ੍ਹਾਂ ਹੱਥਾਂ ਬਿਨਾਂ ਹੱਥ ਉਠਾਏ ਡਾਗਾਂ ਨਾਲ ਮਾਰੇ ਜਾਂਦਿਆਂ ਵੇਖ ਕੇ ਇਕ ਅੰਗਰੇਜ਼ ਦਰਸ਼ਕ ਨੇ ਮੈਨੂੰ ਦਸਿਆ ਕਿ 'ਮੈਂ ਆਪਣੇ ਜੀਵਨ ਅੰਦਰ ਇਨ੍ਹਾਂ ਭਿਆਨਕ ਅਤੇ ਨਾਲ ਹੀ ਇੰਨਾ ਗਹਿਰਾ ਪ੍ਰਭਾਵ ਰਖਣ ਵਾਲਾ ਦ੍ਰਿਸ਼ ਨਹੀਂ ਵੇਖਿਆ ।'

(A Brief Account of the Sikh People ਸਫਾ 67)

ਮੁਸਲਮ ਅਖਬਾਰ 'ਸਿਆਸਤ' ਦੇ ਐਡੀਟਰ ਸੱਯਦ ਹਬੀਬ ਦੇ ਗੁਰੂ ਕੇ ਬਾਗ਼ ਦੇ ਮੋਰਚੇ ਅੰਦਰ ਅਕਾਲੀ ਜਥਿਆਂ ਉਪਰ ਡਾਗਾਂ ਵਰ੍ਹਦੀਆਂ ਵੇਖ ਆਪਣੇ ਅਖਬਾਰ ਵਿਚ ਲਿਖਿਆ ਸੀ ।

'ਬਹਾਦਰੀ ਮੇਂ ਵੁਹ ਯਕਤਾ ਹੈਂ ਲੇਕਨ

ਨਹੀਂ ਹੈਂ ਕੁਵਤੇ ਬਰਦਾਸ਼ਤ ਮੇਂ ਭੀ ਅਕਾਲੀ ਸਿੱਖ'

ਲਾਲਾ ਲਾਜਪਤ ਰਾਇ ਦੇ ਅਖਬਾਰ 'ਬਦੇ ਮਾਤਰਮ' ਨੇ ਲਿਖਿਆ ਸੀ :

'ਨੁਸਰਤ ਹਮ ਰਕਾਬ ਉਠਾਓ ਜਿਧਰ ਕਦਮ

ਤੁਮ ਕੋ ਮਿਲੇਗਾ ਫਤਹਿ ਕਾ ਤਮਗਾ ਅਕਾਲੀਓ

ਸ਼ੇਰਾਜ਼ ਕਾ ਜੋ ਰਾਜ ਹੋ ਆਪਨੇ ਦੇਸ਼ ਮੇਂ

ਹੋਗਾ ਤੁਮ੍ਹਾਰੇ ਹਾਥ ਮੇਂ ਝੰਡਾ ਅਕਾਲੀਓ !

ਪਰਵਾਨੇ ਤੁਮ ਖਰੂਸੋਂ ਸਹਰ ਮੁਸਲਮ ਵਾ ਹਨੂਦ

ਸਿਖਲਾਓ ਉਨ ਕੋ ਸਮਹ ਪਰ ਜਲਨਾ ਅਕਾਲੀਓ !

ਭਾਰਤ ਕੇ ਹਮ ਕਪੂਤ ਹੈਂ ਔਰ ਆਪ ਹੋ ਸਪੂਤ

ਘਰ ਘਰ ਮੇਂ ਹੋ ਰਹਾ ਹੈ ਯਿਹੀ ਚਰਚਾ ਅਕਾਲੀਓ !

ਈਸਾਈ ਮੁਨਕਰ ਔਰ ਤੁਮ ਹੋ ਪੈਰੂਏ ਮਸੀਹ

ਤੁਮ ਦਰਦੇ ਹਿੰਦ ਕੇ ਮਸੀਹਾ ਹੋ ਅਕਾਲੀਓ !

ਉਸ ਸਮੇਂ ਦੇ ਇਕ ਕਵੀ ਮੋਲਾ ਰਾਮ ਨੇ ਲਿਖਿਆ ਸੀ :

ਤੇਰੀ ਕੁਰਬਾਨੀਓਂ ਕੀ ਧੂਮ ਹੈ ਆਜ ਜਮਾਨੇ ਮੇਂ

ਬਹਾਦਰ ਹੈ ਅਗਰ ਕੋਈ ਤੇ ਵੁਹ ਤੂ ਐ ਅਕਾਲੀ ਹੈ

ਬੜੀ ਤਾਰੀਫ ਕੇ ਕਾਬਲ ਹੈ ਤੇਰੀ ਹਿੰਮਤ ਜੁਰਅਤ

ਕਿ ਜਦੋਂ ਜਿਹਦ ਆਜ਼ਾਦੀ ਮੇਂ ਤੂੰ ਨੇ ਜਾਨ ਡਾਲੀ ਹੈ

ਪੁਲੀਸ ਕੀ ਲਾਠੀਆਂ ਤੂੰ ਨੇ ਸਹੀ ਸੀਨਾ ਸਿਪਰ ਹੋ ਕਰ

ਫਿਰ ਇਸ ਪਰ ਲੁਤਫ ਜਿਹ ਲਬ ਪਰ ਸਿਕਾਇਤ ਹੈ ਨਾ ਗਾਲੀ ਹੈ'

ਅਖਬਾਰ ਦਰਪਨ ਵਿਚ ਇਕ ਮਸਲਮਾਨ ਸ਼ਾਇਰ ਦੀ ਕਲਮੀ ਛਪਿਆ ਸੀ :

'ਐ ਫਲਕ ਦੇਖੀ ਅਜਲ ਸੇ ਹੈ ਜਿਹ ਦੁਨੀਆ ਤੂ ਨੇ

ਦੇਖਾ ਹੋਗਾ ਮਗਰ ਐਸਾ ਨਾ ਤਮਾਸ਼ਾ ਤੂ ਨੇ

ਜਿਸ ਤਰ੍ਹਾਂ ਕੋਈ ਧੁਨਕਤਾ ਹੋ ਰੁਈ ਕੇ ਨਦਾਫ

ਜਿਸਮ ਇਨਸਾਨ ਕੋ ਕਟਤਾ ਹੂਅ ਦੇਖਾ ਤੂ ਨੇ

ਏਕ ਉਂਗਲੀ ਭੀ ਉਠਾਨਾ ਜੋ ਸਮਝਤੇ ਹੋ ਗੁਨਾਹ

ਉਠ ਕੇ ਦੇਖਾ ਹੈ ਗਜਬਨਾਕੀ ਸੋ ਪਿਟਤਾ ਤੂ ਨੇ

ਮੁਝੇ ਹੈਰਤ ਹੈ ਕਿ ਕਿਉਂ ਗਿਰ ਨ ਪੜਾ ਤੂ ਚਕਰਾ ਕਰ
ਜੁਲਮ ਜਬ ਹੋਤੇ ਹੂਏ ਦੇਖੇ ਨਿਰਾਲਾ ਤੂ ਨੇ
ਕੌਮ ਕੇ ਹਾਥ ਲਰਜਤੇ ਥੇ, ਅਕਾਲੀ ਸਾਬਾਸ
ਖੂਬ ਸ੍ਰੇਰਾਜੀਏ ਕੇ ਝੰਡੇ ਕੇ ਸੰਭਾਲਾ ਤੂ ਨੇ ।'

(ਵਰਿਆਮ ਇਰੇਲਾ, ਸਫਾ 200-201)

ਗੁਰੂ ਕੇ ਬਾਗ ਦੇ ਮੌਰਚੇ ਵਿਚ ਜਾਂਦੇ ਅਕਾਲੀਆਂ ਦੇ ਭਰੋਸੇ ਅਤੇ ਸਿਦਕ ਦਾ ਚਿਕਰ ਕਰਦਾ ਹੋਇਆ ਸ੍ਰੀ ਜੀ. ਏ. ਸੁੰਦਰਮ ਸਹਾਇਕ ਐਡੀਟਰ 'ਇੰਡੀਪੈਂਡੈਂਟ' ਆਪਣੀ ਪੁਸਤਕ (Guru ka Bagh Satyagrah) ਦੇ ਸਫਾ 30-31 ਤੇ ਲਿਖਦਾ ਹੈ :

ਇਹ ਅਕਾਲ ਪੁਰਖ ਦਾ ਹੁਕਮ ਹੈ

'ਇਕ ਸਾਧਾਰਨ ਦਰਸਿਆਨੀ ਸ਼ਰੇਣੀ ਦੇ ਅਕਾਲੀ ਨਾਲ ਮੇਰੀ ਗੱਲ ਬਾਤ ਹੋਈ ਅਤੇ ਮੈਂ ਉਸ ਨੂੰ ਪੁਛਿਆ ਕਿ 'ਜੇ ਕਰ ਸਰਕਾਰ ਤੁਹਾਡੀ ਇਸ ਲਹਿਰ ਦੇ ਸਾਰੇ ਲੀਡਰਾਂ ਨੂੰ ਫੜ ਲਵੇ ਤਾਂ ਇਹ ਲਹਿਰ ਕਿਸ ਤਰ੍ਹਾਂ ਚਲੇਗੀ?' ਉਸ ਦਾ ਸਰਲ ਸ਼ਬਦਾਂ ਵਿਚ ਉੱਤਰ ਸੀ 'ਉਹਨਾਂ ਦੀ ਥਾਂ ਹੋਰ ਆਦਮੀ ਆਂਗੇ ਆ ਜਾਣਗੇ ਅਤੇ ਇਸ ਦੀ ਅਗਵਾਈ ਕਰਨਗੇ।' ਮੈਂ ਦੁਬਾਰਾ ਉਸ ਨੂੰ ਸੋਚ ਕੇ ਜਵਾਬ ਦੇਣ ਲਈ ਰਿਹਾ ਕਿ ਅਗਰ ਸਹੀ ਅਗਵਾਈ ਦੇ ਸਕਣ ਯੋਗ ਸਾਰੇ ਲੋਕ ਫੜ ਲਏ ਗਏ ਤਾਂ ਸਾਧਾਰਨ ਪੈਂਡੂ ਲੋਕ ਇਸ ਨੂੰ ਕਿਵੇਂ ਚਲਾ ਸਕਣਗੇ? ਉਸ ਨੇ ਵਡੀ ਦ੍ਰਿੜਤਾ ਨਾਲ ਕਿਹਾ ਕਿ ਇਹ ਬਿਲਕੁਲ ਸੰਭਵ ਹੈ, 'ਪ੍ਰਧਾਨ ਅਤੇ ਕਮੇਟੀ ਸਾਰੇ ਰੱਬੀ ਹੁਕਮ ਦੀ ਕਾਰ ਕਰਦੇ ਹਨ, ਮੈਂਬਰ ਭਾਵੇਂ ਕੋਈ ਭੀ ਹੋਣ, ਫੈਸਲੇ ਉਹੀ ਹੋਣਗੇ, ਜੈਸਾ ਅਕਾਲ ਪੁਰਖ ਦਾ ਹੁਕਮ ਹੋਵੇਗਾ।'

ਉਪਰੰਤ ਉਸ ਅਕਾਲੀ ਨੇ ਮੁਗਲ ਹਕੂਮਤ ਸਮੇਂ ਦੀ ਸਿੱਖਾਂ ਦੀ ਇਕ ਅਜੇਹੀ ਵਾਰਤਾ ਸੁਣਾ ਕੇ ਕਿਹਾ ਕਿ ਸਾਨੂੰ ਪਤਾ ਹੈ ਕਿ ਹੁਣ ਵੀ ਜਿਸ ਕਿਸੇ ਨੂੰ ਭੀ ਪ੍ਰਧਾਨ ਬਣਾਇਆ ਜਾਵੇਗਾ ਵਾਹਿਗੁਰੂ ਉਸ ਨੂੰ ਕੌਮ ਦੀ ਸੂਝ ਬੂਝ ਦੇ ਦੇਵੇਗਾ।

ਜਦੋਂ ਸ੍ਰੀ ਐਫ. ਐਂਡੀਊਚ ਨੂੰ ਪੁਛਿਆ ਗਿਆ ਕਿ ਅਕਾਲੀਆਂ ਨੂੰ ਦਿਤੀ ਜਾਂਦੀ ਮਾਰ ਕੁਟਾਈ ਦਾ ਉਸ ਦੇ ਮਨ ਤੇ ਕੀ ਪ੍ਰਭਾਵ ਸੀ ਤਾਂ ਉਨ੍ਹਾਂ ਕਿਹਾ 'ਮੈਂ ਆਪਣੇ ਜੀਵਨ ਵਿਚ ਏਨਾ ਦਰਦਨਾਕ ਅਤੇ ਪ੍ਰਭਾਵ ਪੂਰਤ ਦ੍ਰਿਸ਼ ਕਦੀ ਨਹੀਂ ਵੇਖਿਆ। ਇਸ ਆਦਮ ਤਸ਼ਦਦ (ਅਗੋਂ ਹਥ ਨਾ ਉਠਾਉਣ) ਦੀ ਮੁਕੰਮਲ ਜਿੱਤ ਸੀ। ਜਿਨ੍ਹਾਂ ਨੂੰ ਮੈਂ ਮਾਰ ਖਾਂਦਿਆਂ ਵੇਖਿਆ ਉਨ੍ਹਾਂ ਦੇ 'ਅੰਦਰ', ਅਰਦਾਸ ਰਾਹੀਂ ਰਬ ਨਾਲ ਜੁੜੇ ਸਨ। ਉਨ੍ਹਾਂ ਦੀ ਸਹੀ ਅਰਥਾਂ ਵਿਚ ਕੁਰਬਾਨੀ ਸੀ ਅਤੇ ਉਹ ਇਸ ਨੂੰ ਦਿਉਂ ਹੀ ਸਮਝੇ ਹੋਏ ਸਨ।'

ਜਦੋਂ ਸ੍ਰੀ ਐਂਡੀਊਚ ਪਰ ਦੂਜਾ ਸਵਾਲ ਕੀਤਾ ਗਿਆ ਕਿ ਉਸ ਦੇ ਖਿਆਲ ਵਿਚ ਅਕਾਲੀਆਂ ਦੀ ਐਸੀ ਕੁਰਬਾਨੀ ਪਿਛੇ ਕੀ ਭੇਦ ਸੀ ਤਾਂ ਉਨ੍ਹਾਂ ਜਵਾਬ ਦਿਤਾ 'ਮੈਂ ਉਨ੍ਹਾਂ ਦੇ ਧਰਮ ਨੂੰ ਇਸ ਦਾ ਆਧਾਰ ਮੰਨਦਾ ਹਾਂ। ਸ਼ੁਰੂ ਤੋਂ ਅਖੀਰ ਤਕ ਉਨ੍ਹਾਂ ਦੇ ਅੰਦਰ ਇਕੋ ਹੀ ਖਿਆਲ ਸਮਾਇਆ ਹੋਇਆ ਸੀ, ਉਹ ਸੀ ਉਨ੍ਹਾਂ ਦਾ ਰੱਬ ਉਪਰ ਵਿਸ਼ਵਾਸ। ਮੈਨੂੰ ਪਰਤਖ ਦਿਸਦਾ ਹੈ ਐਂਡ ਮੈਂ ਇਹ ਕਹਿਣ ਵਿਚ ਫਲਤੀ ਨਹੀਂ ਖਾਂਦਾ ਕਿ ਉਨ੍ਹਾਂ ਵਿਚੋਂ ਹੋਰ ਆਦਮੀ ਨੂੰ ਇਸ ਗੱਲ ਦਾ ਨਿਸ਼ਚਾ ਸੀ ਕਿ ਉਹ ਆਪਣਾ ਆਪ ਵਾਹਿਗੁਰੂ ਪ੍ਰਤੀ ਅਰਪਣ ਕਰ ਰਿਹਾ ਹੈ।

(Guru ka Bagh Satyagrah ਸਫਾ 58)

ਪ੍ਰੇਸ ਦੇ ਕੁਝ ਵਿਸ਼ੇਸ਼ ਪ੍ਰਤੀਨਿਧਾਂ ਵਲੋਂ ਇਕ ਰੀਪੋਰਟ 26 ਸਤੰਬਰ 1922 ਨੂੰ

ਪ੍ਰਕਾਸ਼ਤ ਕੀਤੀ ਗਈ ਸੀ ਜਿਸ ਵਿਚੋਂ ਕੁਝ ਸਤਰਾਂ ਇਸ ਪ੍ਰਕਾਰ ਹਨ :

'ਅਸੀਂ ਵੇਖਿਆ ਕਿ ਸੈਂਕੜੇ ਮਨੁੱਖ ਜਿਨ੍ਹਾਂ ਨੂੰ ਸੋਟਿਆਂ ਦੀ ਮਾਰ ਦਿਤੀ ਗਈ, ਨੁੱਡੇ ਮਾਰੇ ਗਏ ਅਤੇ ਕਈਆਂ ਦੀਆਂ ਦਾੜੀਆਂ ਤੇ ਕੇਸ ਪੁਟੇ ਗਏ—ਉਨ੍ਹਾਂ ਵਿਚੋਂ ਕਿਸੇ ਇਕ ਨੇ ਭੀ ਮੁਕਾਬਲੇ ਵਿਚ ਜਾਂ ਬਦਲਾ ਲੈਣ ਦੇ ਵਿਚਾਰ ਨਾਲ ਮਾਰਨ ਵਾਲਿਆਂ ਦੇ ਉਲਟ ਇਕ ਉਂਗਲ ਤਕ ਨਹੀਂ ਉਠਾਈ।'

'ਜਿਨ੍ਹਾਂ ਡਾਂਗਾਂ ਨਾਲ ਮਾਰਿਆ ਜਾਂਦਾ ਸੀ ਉਹ ਸਾਢੇ ਪੰਜ ਫੁਟ ਲੰਮੀਆਂ ਸਨ। ਉਹਨਾਂ ਦੇ ਅਗਲੇ ਸਿਰੇ ਤੇ ਪੰਜ ਛੇ ਇੰਚ ਲੰਮੀ ਲੋਹੇ ਦੀ ਸੱਮ ਅਤੇ ਦੂਜੇ ਵੇਨੇ ਏਨੀ ਹੀ ਪਿੱਤਲ ਦੀ ਸੁਮ ਲਗੀ ਸੀ। ਕਈਆਂ ਦੀ ਲੋਹੇ ਦੀ ਸੱਮ ਵਾਲੇ ਮੱਟੇ ਪਾਸੇ ਲੋਹੇ ਦਾ ਇਕ ਵਧਵਾਂ ਨੁੱਘ ਜੋਸ਼ਾ ਬਣਿਆ ਹੋਇਆ ਸੀ। ਇਹ ਡਾਂਗਾਂ ਡੇਢ ਇੰਚ ਮੋਟੀਆਂ ਸਨ ਅਤੇ ਵੱਡੀ ਬੇਦਰਦੀ ਨਾਲ ਅਕਾਲੀਆਂ ਦੇ ਸਿਰਾਂ ਉਤੇ, ਕੰਡ ਪਿਛੇ, ਸਰੀਰ ਦੇ ਹੋਰ ਅੰਗਾਂ ਅਤੇ ਗੁਪਤ ਹਿੱਸਿਆਂ ਤੇ ਮਾਰੀਆਂ ਜਾਂਦੀਆਂ ਸਨ।

ਸਿੱਖ ਹੱਥ ਜੋੜੇ ਸ਼ਬਦ ਪੜ੍ਹਦਾ ਰਹਿੰਦਾ ਸੀ। ਜਦੋਂ ਪੁਲਸ ਦੇ ਸਿਪਾਹੀ ਉਨ੍ਹਾਂ ਦੇ ਲਾਗੇ ਲਗਦੇ, ਉਹ ਸਿਰ ਅਗੇ ਨੂੰ ਝੁਕਾ ਕੇ ਬੈਠ ਜਾਂਦੇ। 'ਵਾਹਿਗੁਰੂ ਵਾਹਿਗੁਰੂ ਵਾਹਿਗੁਰੂ ਜੀ, ਸਤਿਨਾਮ ਸਤਿਨਾਮ ਸਤਿਨਾਮ ਜੀ' ਗਾਉਂਦੇ ਹੁੰਦੇ ਕਿ ਅਥਾਗਤ ਉਨ੍ਹਾਂ ਪਰ ਡਾਂਗ ਵਰਣੀ ਸ਼ੁਰੂ ਹੋ ਜਾਂਦੀ ਅਤੇ ਉਹ ਓਨਾਂ ਚਿਰ ਜਾਰੀ ਰਹਿੰਦੀ ਜਦ ਤਾਈਂ ਉਹ ਬੇਹੋਸ਼ ਨਾ ਹੋ ਜਾਂਦੇ ਜਾਂ ਉਠਣ ਜੋਗੇ ਨਾ ਰਹਿੰਦੇ। ਇਸ ਭਿਆਨਕ ਘਟਨਾ ਨੂੰ ਵੇਖਣ ਵਾਲੇ ਹਜ਼ਾਰਾਂ ਲੋਕ ਬੜੀ ਅਰਦਾਸ ਭਾਵਨਾ ਅੰਦਰ 'ਵਾਹਿਗੁਰੂ, ਵਾਹਿਗੁਰੂ, ਵਾਹਿਗੁਰੂ' ਦਾ ਜਾਪ ਕਰਦੇ ਹੁੰਦੇ.....ਮਾਰ ਮਾਰ ਲਿਟਾਏ ਆਦਮੀਆਂ ਵਿਚੋਂ ਜੇ ਕੋਈ ਸਿਰ ਚੁਕਦਾ ਤਾਂ ਫਟ ਡਾਂਗ ਉਸ ਦੇ ਸਿਰ ਪਰ ਵਜਦੀ ਅਤੇ ਉਹਨਾਂ ਨੂੰ ਨੁੱਡੇ ਮਾਰੇ ਜਾਂਦੇ। ਕਈਆਂ ਨੂੰ ਦੋ-ਦੋ ਤਿੰਨ-ਤਿੰਨ ਪੁਲਸੀਏ ਚੁਕ ਕੇ ਘਟੇ ਘਟ ਤਿੰਨ ਫੁਟ ਦੀ ਉਚਾਈ ਤੋਂ ਸੜਕ ਦੇ ਦੋਹੀਂ ਲਾਮੀਂ ਬਣੇ ਖਤਾਨਾਂ ਵਿਚ ਪਟਕਾ ਮਾਰਦੇ..... ਕਈ ਵਾਰ ਬੇਹੋਸ਼ ਪਿਆਂ ਨੂੰ ਧਰੂਹ ਧਰੂਹ ਨੇੜੇ ਵਗਦੇ ਪਾਣੀ ਦੇ ਖਾਲ ਵਿਚ ਸੁਟਿਆ ਜਾਂਦਾ ਅਤੇ ਕਈਆਂ ਨੂੰ ਦੁਰਾਡੇ ਲੈ ਜਾ ਕੇ ਖੇਤਾਂ ਵਿਚ ਸੁਟ ਦਿਤਾ ਜਾਂਦਾ। ਨੁੱਡੇ ਮਾਰਨ ਸਮੇਂ ਕੋਈ ਖਿਆਲ ਨਾ ਕੀਤਾ ਜਾਂਦਾ ਕਿ ਇਹ ਕਿਥੇ ਵਜਦੇ ਹਨ। ਗੁਪਤ ਅੰਗਾਂ ਪਰ ਭੀ ਨੁੱਡੇ ਮਾਰੇ ਜਾਂਦੇ.....ਅਸੀਂ ਵੇਖਿਆ ਕਿ ਦਰਸ਼ਕਾਂ ਦੇ ਟੋਲਿਆਂ ਦੇ ਟੋਲੇ ਅਗੇ ਲਾ ਕੇ ਦੂਰ ਦੂਰ ਖੇਤਾਂ ਵਿਚ ਲੈਜਾਏ ਜਾਂਦੇ, ਅਤੇ ਉਹਨਾਂ ਪਾਸ ਨਕਦੀ ਆਦਿ ਜੋ ਕੁਝ ਹੁੰਦਾ ਲੁਟ ਲਿਆ ਜਾਂਦਾ। 'ਕਈ ਅਕਾਲੀਆਂ ਨੂੰ ਕੇਸਾਂ ਅਤੇ ਦਾੜੀਆਂ ਤੋਂ ਫੜ-ਫੜ ਧਰੂਹਿਆ ਜਾਂਦਾ' ਇਸ ਰੀਪੋਰਟ ਪਰ ਹੇਠ ਲਿਖੇ ਅਖਬਾਰਾਂ ਦੇ ਨੁਮਾਇੰਦਿਆਂ ਦੇ ਦਸਖਤ ਸਨ :

੧. ਰੁਚੀ ਰਾਮ ਸਾਹਨੀ ਟਰੱਸਟੀ 'ਟ੍ਰੀਬਿਊਨ', ਲਾਹੌਰ
੨. ਗਿਆਨ ਚੰਦ ਰਾਮ ਪਾਲ ਜਾਇੰਟ ਐਡੀਟਰ 'ਬੰਦੇ ਮਾਤਰਮ ਲਾਹੌਰ
੩. ਜੀ. ਏ. ਸੁੰਦਰਮ ਸਹਾਇਕ ਐਡੀਟਰ 'ਇੰਡੀਪੈਂਡੈਂਟ' ਅਲਾਹਾਬਾਦ
੪. ਬਾਲ ਮੁਕੰਦ ਵਰਮਾ ਨੁਮਾਇੰਦਾ 'ਸਵੇਰਾਜੀਆ' ਮਦਰਾਸ
੫. ਮਿਲਖੀ ਰਾਮ ਨੁਮਾਇੰਦਾ 'ਸਵੇਰਾਜੀਆ' ਮਦਰਾਸ
੬. ਸ਼ਵਅਤਉਲਾ ਮੈਨੇਜਰ 'ਜ਼ਿਮੀਂਦਾਰ' ਲਾਹੌਰ
੭. ਅਬਦੁਲ ਮਜੀਦ ਅਤੀਕੀ ਨੁਮਾਇੰਦਾ 'ਜ਼ਿਮੀਂਦਾਰ' ਲਾਹੌਰ
੮. ਉਰਮ ਸਿੰਘ ਗਿਆਨੀ ਨੁਮਾਇੰਦਾ 'ਅਕਾਲੀ ਤੇ ਪਰਦੇਸੀ' ਲਾਹੌਰ

੯. ਅਨੰਦ ਨਰਾਇਣ ਸਿਉਲ, ਸਹਾਇਕ ਐਡੀਟਰ 'ਟ੍ਰੀਬਿਊਨ' ਲਾਹੌਰ

26 ਸਤੰਬਰ 1922 (Gurdwara Reform Movement ਦੇ ਸਭੇ 405 ਤੋਂ 419 ਤਕ)।

ਹੁਣ ਅਸੀਂ ਪਾਠਕਾਂ ਨੂੰ ਗੁਰੂ ਕੇ ਬਾਗ ਦਾ ਉਹ ਦ੍ਰਿਸ਼ ਵਿਖਾਉਂਦੇ ਹਾਂ ਜੋ ਸ੍ਰੀ ਸੀ. ਐਫ. ਅੰਡਰ੍ਹਿਊਜ਼ ਨੇ 12 ਸਤੰਬਰ 1922 ਨੂੰ ਅਖੀਂ ਡਿਠਾ ਅਤੇ ਜੋ ਇਨ ਬਿਨ ਉਨ੍ਹਾਂ ਵਲੋਂ 19-20 ਸਤੰਬਰ ਨੂੰ ਪ੍ਰੇਸ ਨੂੰ ਭੇਜਿਆ ਗਿਆ।

ਉਸ ਦਿਨ ਬਾਮ ਦੇ ਇਕ ਵਜੇ ਮੈਂ ਗੁਰੂ ਕੇ ਬਾਗ ਵੱਲ ਰਵਾਨਾ ਹੋਇਆ ਅਤੇ ਪੰਕੀ ਸਫ਼ਕ ਛੱਡ ਕੇ ਨਹਿਰ ਦੀ ਪਟੜੀ ਪਿਆ। ਅਸੀਂ ਤਿੰਨ ਟਾਂਗਿਆਂ ਵਿਚ ਸਵਾਰ ਸੀ। ਅਸੀਂ ਨਹਿਰੇ ਨਹਿਰ ਬੋੜੀ ਵਾਟ ਹੀ ਕਟੀ ਸੀ ਜਦੋਂ ਅਸੀਂ ਨਹਿਰ ਦੀ ਦੂਜੀ ਪਟੜੀ ਨੀਲੀਆਂ ਦਸਤਾਰਾਂ ਵਾਲੇ ਦੋ ਸਿੱਖਾਂ ਨੂੰ ਵੇਖਿਆ ਜੋ ਆਪਣੇ ਹਥਾਂ ਦੇ ਇਸ਼ਾਰਿਆਂ ਦੁਆਰਾ ਸਾਨੂੰ ਆਕਾਸ਼ ਵਿਚ ਚੱਕਰ ਲਗਾਉਂਦੇ ਅਤੇ ਅੰਮ੍ਰਿਤਸਰ ਵਲ ਨੂੰ ਉਡਦੇ ਜਾਂਦੇ ਇਕ ਵੱਡੇ ਸਾਰੇ ਪੰਛੀ ਨੂੰ ਵੇਖਣ ਦਾ ਸੰਕੇਤ ਦੇਂਦੇ ਸਨ। ਟਾਂਗਿਆਂ ਵਿਚ ਬੈਠੇ ਸਾਰੇ ਸੁਸਾਫਰ ਝਟ ਪਟ ਟਾਂਗਿਆਂ ਤੋਂ ਉਤਰੇ ਅਤੇ ਵੱਡੀ ਤੀਬਰਤਾ ਨਾਲ ਮੈਨੂੰ ਉਸ ਪੰਛੀ ਨੂੰ ਵੇਖਣ ਲਈ ਕਿਹਾ। ਉਨ੍ਹਾਂ ਮੈਨੂੰ ਦਸਿਆ ਕਿ ਇਹ ਸੁਨਹਿਰੀ ਬਾਬ ਹਰ ਰੋਜ਼ ਗੁਰੂ ਕੇ ਬਾਗ ਤੋਂ ਠੀਕ ਉਸ ਸਮੇਂ ਉਡਦਾ ਹੈ ਜਦੋਂ ਜੱਥੇ ਦੀ ਮਾਰ ਕੁਟਾਈ ਸ਼ੁਰੂ ਹੁੰਦੀ ਹੈ ਅਤੇ ਉਥੋਂ ਉਡ ਕੇ ਅੰਮ੍ਰਿਤਸਰ ਹੋਰਿਮੰਦਰ ਸਾਹਿਬ ਦੀ ਸੇਵਾ ਵਿਚ ਲਗੇ ਮਨੁੱਖਾਂ ਨੂੰ ਗੁਰੂ ਕੇ ਬਾਗ ਤੇ ਵਰਤਦੀ ਘਟਨਾ ਤੋਂ ਸੂਚਤ ਕਰਦਾ ਹੈ। ਉਨ੍ਹਾਂ ਨੇ ਮੈਨੂੰ ਪੁਛਿਆ ਕਿ ਆਇਆ ਇਹ ਪੰਛੀ ਮੇਰੀ ਨਜ਼ਰੀ ਪਿਆ ਸੀ ਜਾਂ ਨਹੀਂ, ਮੈਂ ਕਿਹਾ ਕਿ ਉਨ੍ਹਾਂ ਦੇ ਦਸਣ ਅਨੁਸਾਰ ਮੈਂ ਉਹ ਵੇਖ ਤਾਂ ਲਿਆ ਹੈ ਪ੍ਰੰਤੂ ਦੂਰ ਹੋਣ ਕਾਰਨ ਮੈਂ ਨਹੀਂ ਕਹਿ ਸਕਦਾ ਕਿ ਉਹ ਸੁਨਹਿਰੀ ਹੈ ਜਾਂ ਨਹੀਂ। ਉਨ੍ਹਾਂ ਕਿਹਾ 'ਇਹ ਉਹੋ ਹੀ ਪੰਛੀ ਹੈ, ਇਹੋ ਸੁਨਹਿਰੀ ਬਾਬ ਹੈ। ਇਹ ਹੁਣ ਏਥੇ ਵਰਤ ਰਹੀਆਂ ਕਠਨਾਈਆਂ ਦੀ ਖਬਰ ਦਰਬਾਰ ਸਾਹਿਬ ਪਹੁੰਚਾਉਣ ਗਿਆ ਹੈ।' ਮੈਂ ਵੇਖਿਆ ਉਨ੍ਹਾਂ ਦੇ ਚੇਹਰਿਆਂ ਤੋਂ ਉਸ ਸਮੇਂ ਇਕ ਖੁਸ਼ੀ ਟਪਕਦੀ ਸੀ, ਇਕ ਲਾਲੀ ਸੀ, ਖਾਸ ਕਰ ਅਧਖੜ ਉਮਰ ਦੀ ਇਕ ਸਿੱਖ ਇਸਤਰੀ, ਜੋ ਸਾਡੇ ਨਾਲ ਸੀ, ਦਾ ਚੇਹਰਾ ਉਸ ਦੇ ਅੰਦਰ ਦੀ ਡੂੰਘੀ ਸ਼ਰਧਾ ਤੇ ਭਾਵਨਾ ਦੀ ਤਸਵੀਰ ਬਣਿਆ ਹੋਇਆ ਸੀ। ਮੈਨੂੰ ਉਸ ਸਮੇਂ ਉਸ ਵਿਚੋਂ ਮੈਡੋਨਾ (ਈਸਾ ਮਸੀਹ ਦੀ ਮਾਤਾ) ਦੀ ਝਲਕ ਪਈ। ਮੇਰੇ ਸਾਥੀਆਂ ਦੇ ਚੇਹਰਿਆਂ ਤੇ ਡੂੰਘੇ ਸ਼ਿਦਕ ਅਤੇ ਸਤਿਕਾਰ ਦੀਆਂ ਭਾਵਨਾਂ ਅਤੇ ਉਨ੍ਹਾਂ ਦੇ ਅੰਦਰੋਂ ਉਮਲ ਉਮਲ ਪੈਂਦੇ ਨਿਰਮਲ ਭਉ ਵਾਲੇ ਚਾਉ ਨੇ ਮੈਨੂੰ ਅਤਿ ਪ੍ਰਭਾਵਤ ਕੀਤਾ। ਇਹ ਪਹਿਲੀ ਘਟਨਾ ਸੀ ਜਿਸ ਨੇ ਉਨ੍ਹਾਂ ਸਾਰੇ ਵਾਕਿਆਤ ਨੂੰ ਜੋ ਇਸ ਤੋਂ ਪਿਛੋਂ ਮੈਂ ਵੇਖੇ, ਧਾਰਮਕ ਰੰਗਤ ਦੇ ਦਿਤੀ। ਇਸ ਨੇ ਮੈਨੂੰ ਸਮੁੱਚੀ ਅਕਾਲੀ ਸੁਧਾਰ ਲਹਿਰ ਦਾ ਧਾਰਮਕ ਪੱਖ ਏਨਾ ਦ੍ਰਿੜ ਕਰਾਇਆ ਜਿਤਨਾ ਹੋਰ ਕੋਈ ਵਾਕਿਆ ਨਹੀਂ ਸੀ ਕਰਾ ਸਕਦਾ।

ਨਹਿਰ ਦੀ ਪਟੜੀਉਂ ਉਤਰ ਅਸੀਂ ਕਾਫੀ ਵਾਟ ਇਕ ਖੁੱਲ੍ਹੇ ਮੈਦਾਨ ਵਿਚ ਦੀ ਲੰਘਣਾ ਸੀ ਜੋ ਕਈ ਥਾਈਂ ਪਾਣੀ ਨਾਲ ਭਰਿਆ ਹੋਇਆ ਸੀ। ਇਸ ਥਾਂ ਕੁਦਰਤੀ ਤੌਰ ਤੇ ਸਾਡੇ ਟਾਂਗਿਆਂ ਨੂੰ ਹੌਲੀ ਹੌਲੀ ਜਾਣਾ ਪਿਆ। ਰਸਤੇ ਵਿਚ ਸਾਨੂੰ ਨੀਲੀਆਂ ਦਸਤਾਰਾਂ ਵਾਲੇ ਇਕ ਸੌ ਸਿੰਘਾਂ ਦਾ ਜਥਾ ਮਿਲਿਆ ਜੋ ਉਸੇ ਦਿਨ ਸਵੇਰੇ ਦਰਬਾਰ ਸਾਹਿਬ ਅੰਮ੍ਰਿਤਸਰ ਤੋਂ ਇਹ ਸੁਗੰਧ ਖਾ ਕੇ ਤੁਰੇ ਸਨ ਕਿ ਉਹ, ਨ ਬਚਨ ਅਤੇ ਨ ਕਰਮ ਕਰਕੇ

ਕੋਈ ਤਸਦੱਦ ਵਾਲੀ ਗੱਲ ਕਰਨਗੇ, ਬਾਦ ਵਿਚ ਉਨ੍ਹਾਂ ਨੂੰ ਏਸ ਸੁਗੰਧ ਦੇ ਅਖਰ ਅਖਰ
 ਤੇ ਪੂਰਾ ਉਤਰਦਿਆਂ ਮੈਂ ਅਖੀਂ ਵੇਖਿਆ ਹੋਰ ਦਿਨਾਂ ਤੇ ਮੈਨੂੰ ਅਜੇਹੇ ਅਵਸਰ ਭੀ ਪ੍ਰਾਪਤ
 ਹੋਏ, ਜਦੋਂ ਮੈਂ ਉਨ੍ਹਾਂ ਨੂੰ ਦਰਬਾਰ ਸਾਹਿਬ ਤੋਂ ਰਵਾਨਾ ਹੁੰਦੇ ਵੇਖਿਆ ਸੀ। ਉਹਨਾਂ ਦੇ
 ਚੇਹਰਿਆਂ ਤੋਂ ਇਕ ਚਾਉ ਤੇ ਖੁਸ਼ੀ ਟਪਕਦੀ ਸੀ, ਜਿਹੋ ਜਿਹਾ ਚਾਉ ਧਰਮ ਦੇ ਕੰਮ
 ਕਰਦਿਆਂ ਹੋਇਆ ਕਰਦਾ ਹੈ, ਅਤੇ ਉਨ੍ਹਾਂ ਦੀਆਂ ਕਾਲੀਆਂ ਦਸਤਾਰਾਂ ਉਪਰ ਸੁਫੇਦ ਫੁੱਲਾਂ
 ਦਾ ਛੋਟਾ ਜਿਹਾ ਹਾਰ, ਹਰ ਇਕ ਲਈ ਕਿਸੇ ਬਲੀ ਦੀ ਵੇਦੀ ਚੜ੍ਹਣ ਦਾ ਸੰਕੇਤ ਦਿੰਦਾ
 ਸੀ। ਮੈਂ ਇਹ ਭੀ ਵੇਖਿਆ ਕਿ ਜਦੋਂ ਉਹ ਵਡੀ ਸ਼ਰਧਾ, ਸਤਿਕਾਰ ਅਤੇ ਚਾਉ ਅੰਦਰ
 ਆਪਣਾ ਆਪ ਅਕਾਲ ਪੁਰਖ ਨੂੰ ਸਮਰਪਨ ਕਰਦੇ ਅਤੇ ਰਸਨਾ ਤੋਂ ਸਤਿਨਾਮ ਵਾਹਿਗੁਰੂ
 ਦਾ ਜਾਪ ਕਰਦੇ ਹੋਏ ਸ਼ਹਿਰ ਵਿਚੋਂ ਬਾਕਾਇਦਾ ਲਾਈਨਾਂ ਵਿਚ ਤੁਰਦੇ ਲੰਘਦੇ ਤਾਂ
 ਸ਼ਹਿਰ ਦੇ ਹਿੰਦੂ, ਮੁਸਲਮਾਨ ਅਤੇ ਹੋਰ ਸਭ ਧਰਮਾਂ ਦੇ ਲੋਕ ਉਨ੍ਹਾਂ ਨੂੰ ਵੇਖਣ, ਅਤੇ ਉਨ੍ਹਾਂ
 ਦੀ ਹਰ ਤਰ੍ਹਾਂ ਨਾਲ ਪਰਸੰਸਾ ਕਰਨ ਲਈ ਗਲੀਆਂ ਤੇ ਬਾਜ਼ਾਰਾਂ ਅੰਦਰ ਜੁੜ ਜਾਂਦੇ।
 ਸ਼ਹਿਰ ਵਿਚੋਂ ਤਾਂ ਉਨ੍ਹਾਂ ਆਪਣੀ ਯਾਤਰਾ ਅਰੰਭ ਹੀ ਕਰਨੀ ਹੁੰਦੀ ਪਰ ਅਗੋਂ ਮੀਲਾਂ
 ਲੰਬਾ ਸਫਰ ਉਹਨਾਂ ਨੇ ਚਿਕੜ ਪਾਣੀ ਦੇ ਭਰੇ ਰਾਹਾਂ ਤੋਂ ਕਰਨਾ ਹੁੰਦਾ। ਅਜ ਜਦੋਂ ਮੈਂ
 ਪਹਿਲੇ ਦਿਨ ਉਨ੍ਹਾਂ ਨੂੰ ਆਪਣੇ ਪਹੁੰਚ ਟਿਕਾਣੇ (ਮੰਜਲ ਮਕਸੂਦ) ਤੇ ਪੁੱਜਦਿਆਂ ਵੇਖਿਆ
 ਤਾਂ ਉਨ੍ਹਾਂ ਦੇ ਕਪੜਿਆਂ ਉੱਤੇ ਥਾਂ ਥਾਂ ਚਿੱਕੜ ਅਤੇ ਮਿਟੀ ਪਈ ਹੋਈ ਸੀ ਅਤੇ ਮੁੜ੍ਹਕਾ
 ਉਨ੍ਹਾਂ ਦੇ ਸਰੀਰਾਂ ਤੋਂ ਪਰਨਾਲਿਆਂ ਵਤ ਚਲ ਰਿਹਾ ਸੀ, ਪਰ ਉਨ੍ਹਾਂ ਦੀਆਂ ਦਸਤਾਰਾਂ ਦੇ
 ਦੁਆਲੇ ਸੁਫੇਦ ਫੁੱਲਾਂ ਦੇ ਹਾਰ ਉਸੇ ਤਰ੍ਹਾਂ ਦੱਖ ਦੇ ਰਹੇ ਸਨ ਅਤੇ ਉਨ੍ਹਾਂ ਦੇ ਮੂੰਹ ਤੋਂ
 ਉਠਦੀ 'ਸਤਿਨਾਮ ਵਾਹਿਗੁਰੂ' ਦੀ ਧੁਨੀ ਅਤੇ ਉਨ੍ਹਾਂ ਦੇ ਚੇਹਰਿਆਂ ਉਪਰ ਭਖਦੀ ਧਰਮ
 ਭਾਵਨਾ ਦੀ ਲਾਲੀ ਵਿਚ ਉਹੀ ਚੜ੍ਹਦੀ ਕਲਾ ਸੀ ਜਿਸ ਨੂੰ ਲੈ ਕੇ ਉਹ ਦਰਬਾਰ ਸਾਹਿਬ
 ਤੋਂ ਤੁਰੇ ਸਨ। ਉਨ੍ਹਾਂ ਵਿਚ ਕਈ ਛੋਟੀ ਉਮਰ ਦੇ ਲੜਕੇ ਵੀ ਸਨ ਅਤੇ ਬੋੜੇ ਜਹੇ ਸੁਫੇਦ
 ਦਾੜ੍ਹਿਆਂ ਵਾਲੇ ਬਿਰਧ ਭੀ, ਜੋ ਹਠ ਕਰਕੇ ਜਥੇ ਵਿਚ ਸ਼ਾਮਲ ਹੋਏ ਸਨ। ਪਰ ਬਹੁਤੇ
 ਭਰ ਜੋਬਨ ਸਨ ਅਤੇ ਇਹ ਅਨੁਮਾਨ ਸੌਖੇ ਹੀ ਲਾਇਆ ਜਾ ਸਕਦਾ ਸੀ ਕਿ ਉਨ੍ਹਾਂ
 ਕਮਾਏ ਹੋਏ ਤੇ ਗਠੇ ਸਰੀਰ ਗਭਰੂਆਂ ਵਿਚੋਂ ਬਹੁਤ ਸਾਰੇ ਅਜੇਹੇ ਵੀ ਸਨ ਜਿਨ੍ਹਾਂ ਫੌਜੀ
 ਨੌਕਰੀ ਕੀਤੀ ਹੋਈ ਸੀ। ਬਾਦ ਵਿਚ ਮੈਨੂੰ ਇਹਨਾਂ ਦੀ ਸਹੀ ਗਿਣਤੀ ਜਾਨਣ ਦਾ ਅਵਸਰ
 ਭੀ ਮਿਲ ਗਿਆ ਜਿਸ ਤੋਂ ਮਛੂਮ ਹੁੰਦਾ ਹੈ। ਕ ਅਕਾਲੀ ਜਥਿਆਂ ਅੰਦਰ ਜਾਣ ਵਾਲੇ ਘਟੇ
 ਘਟ ਇਕ ਤਿਹਾਈ ਉਹ ਜਵਾਨ ਸਨ, ਜਿਨ੍ਹਾਂ ਨੇ ਮੈਨਿਕ ਜੀਵਨ ਬਿਤਾਇਆ ਹੋਇਆ ਸੀ
 ਅਤੇ ਜੋ ਵਡੇ ਵਿਸ਼ਵ ਜੰਗ ਅੰਦਰ ਸ਼ਾਮਲ ਰਹੇ ਸਨ। ਰਸਤੇ ਜਾਂਦੇ ਜਥੇ ਨੂੰ ਮਿਲ ਪੈਣ
 ਮਗਰੋਂ ਅਸੀਂ ਟਾਂਗਿਆਂ ਤੋਂ ਉਤਰ ਗਏ ਅਤੇ ਕੁਝ ਵਾਟ ਜਥੇ ਦੇ ਨਾਲ ਤੁਰਦੇ ਗਏ। ਮੈਂ
 ਅੰਗਰੇਜ਼ੀ ਪੁਸ਼ਾਕ ਪਹਿਨੀ ਹੋਈ ਸੀ ਅਤੇ ਸਿਰ ਤੇ ਧੁਪ ਰੋਕੂ ਟੋਪੀ ਸੀ, ਪਰ ਇਹ ਜਾਨਣ
 ਤੋਂ ਬਿਨਾਂ ਕਿ ਮੈਂ ਕੌਣ ਹਾਂ, ਉਨ੍ਹਾਂ ਨੇ ਮੇਰੀ ਬੰਦਗੀ ਦਾ ਮੈਨੂੰ ਬਾਕਾਇਦਾ ਜਵਾਬ ਦਿਤਾ
 ਅਤੇ ਮੈਨੂੰ ਵੇਖ ਕੇ ਉਨ੍ਹਾਂ ਦੇ ਚੇਹਰਿਆਂ ਤੇ ਰਤਾ ਭਰ ਵਟ ਨਹੀਂ ਪਿਆ। ਇਕ ਥਾਂ ਪਾਣੀ
 ਪੀਣ ਲਈ ਬੋੜਾ ਅਟਕਣਾ ਪਿਆ, ਉਸ ਸਮੇਂ ਉਨ੍ਹਾਂ ਨੂੰ ਮੇਰਾ ਪਤਾ ਲੱਗਾ ਤੇ ਉਹ ਮੇਰੇ
 ਪਾਸ ਆਏ। ਜੋ ਆਦਮੀ ਪਾਣੀ ਪਿਲਾ ਰਿਹਾ ਸੀ, ਉਸ ਨੇ ਇਕ ਪਿਤਲ ਦਾ ਭਾਂਡਾ ਜਿਸ
 ਨਾਲ ਉਹ ਪਾਣੀ ਪਿਲਾਉਂਦਾ ਸੀ, ਪਾਣੀ ਦਾ ਭਰ ਕੇ ਮੇਰੇ ਵੱਲ ਕੀਤਾ ਅਤੇ ਜਦੋਂ ਮੈਂ
 ਪਾਣੀ ਛੈਣ ਲਈ ਓਕ ਕੀਤੀ ਤਾਂ ਉਹ ਮੈਨੂੰ ਕਹਿਣ ਲੱਗਾ 'ਕੁਸੀ' ਇਸ ਬਰਤਨ ਨੂੰ ਮੂੰਹ

ਲਾ ਕੇ ਪੀ ਲਵੇ', ਚੁਨਾਂਚਿ ਮੈਂ ਉਹ ਭਾਡਾ ਲੈ ਕੇ ਇਸ ਵਿਚੋਂ ਪਾਣੀ ਪੀ ਲਿਆ। ਇਸ ਗੱਲ ਨੇ ਭੀ ਮੇਰੇ ਮਨ ਤੇ ਬੜਾ ਧਾਰਮਕ ਪ੍ਰਭਾਵ ਪਾਇਆ ਅਤੇ ਮੈਨੂੰ ਐਉਂ ਲਗਾ ਜਿਵੇਂ ਕੁਰਬਾਨੀ ਦੇਣ ਤੋਂ ਪਹਿਲਾਂ ਮੈਨੂੰ ਅੰਮ੍ਰਿਤ ਦਾ ਘੁਟ ਪਿਲਾਇਆ ਗਿਆ ਹੋਵੇ।

ਰਸਤੇ ਵਿਚ ਜਿਸ ਥਾਉਂ ਭੀ ਪਾਣੀ ਪਿਲਾਉਣ ਦਾ ਪ੍ਰਬੰਧ ਹੋ ਸਕਦਾ ਸੀ, ਪਿੰਡਾਂ ਦੇ ਮਨੁੱਖ ਇਸਤਰੀ ਹਰ ਰੋਜ਼ ਜਥੇ ਦੀ ਜਲ ਪਾਣੀ ਦੀ ਸੇਵਾ ਵਾਸਤੇ ਜਥੇ ਦੀ ਉਡੀਕ ਵਿਚ ਖੜੇ ਰਹਿੰਦੇ ਸਨ। ਇਹਨਾਂ ਅੰਦਰ ਭੀ, ਖਾਸ ਕਰ ਚੁਨਾਨੀਆਂ ਦੇ ਚੇਹਰਿਆਂ ਉਪਰ ਇਕ ਅਸਾਧਾਰਨ ਭਾਵਨਾ ਤੇ ਪਿਆਰ ਝਲਕਦਾ ਸੀ। ਜਿਸ ਤਰ੍ਹਾਂ ਕਿ ਮਾਵਾਂ ਆਪਣੇ ਬਚਿਆਂ ਨੂੰ ਧਰਮ ਹਿਤ ਕੁਰਬਾਨ ਹੋਣ ਅਤੇ ਬਿਨਾਂ ਹੱਥ ਉਠਾਏ ਮੁਸੀਬਤਾਂ ਸਹਿਣ ਲਈ ਅਸੀਸਾਂ ਦੇ ਰਹੀਆਂ ਹੋਣ।

ਬੜੀਆਂ ਕਠਨਾਈਆਂ ਸਹਿਣ ਅਤੇ ਔਖੀਆਂ ਘਾਟੀਆਂ ਵਿਚੋਂ ਲੰਘਣ ਮਗਰੋਂ ਅਖੀਰ ਅਸੀਂ ਗੁਰੂ ਕੇ ਬਾਗ ਪਹੁੰਚ ਗਏ। ਪਹਿਲੀ ਚੀਜ਼ ਜੋ ਸਾਡੀ ਨਜ਼ਰਾਂ ਪਈ ਉਹ ਅੱਠ ਮੋਟਰ ਲਾਰੀਆਂ ਸਨ, ਜਿਹੜੀਆਂ ਮੁਸਾਫਰਾਂ ਦੀ ਆਵਾਜਾਈ ਲਈ ਆਮ ਵਰਤੀਆਂ ਜਾਂਦੀਆਂ ਹਨ। ਏਥੇ ਉਹ ਫਟੜਾਂ ਅਤੇ ਮਰੀਜ਼ਾਂ ਨੂੰ ਉਠਾ ਲੈ ਜਾਣ ਹਿਤ ਲਿਆਦੀਆਂ ਗਈਆਂ ਸਨ। ਉਨ੍ਹਾਂ ਨੂੰ ਵੇਖਣ ਸਾਰ ਮੇਰੇ ਮਨ ਉਪਰ ਉਨ੍ਹਾਂ ਫਟੜਾਂ ਦੀ ਭਿਆਨਕ ਪੀੜਾਂ ਦਾ ਨਕਸ਼ਾ ਖਿਚਿਆ ਗਿਆ ਜਿਨ੍ਹਾਂ ਨੂੰ ਇਨ੍ਹਾਂ ਲਾਰੀਆਂ ਵਿਚ ਪਾ ਕੇ ਚੌਦਾਂ ਮੀਲ ਤੋਂ ਵਧ ਸਫਰ ਕਟ ਕੇ ਸ਼ਹਿਰ ਵਿਚ ਇਨ੍ਹਾਂ ਵਾਸਤੇ ਸਥਾਪੇ ਹਸਪਤਾਲਾਂ ਵਿਚ ਲੈ ਜਾਇਆ ਜਾਏਗਾ। ਇਨ੍ਹਾਂ ਲਾਰੀਆਂ ਦਾ ਕਈ ਥਾਂਈਂ ਰਸਤੇ ਦੇ ਚਿਕੜ ਅੰਦਰ ਫਸ ਜਾਣਾ ਭੀ ਯਕੀਨੀ ਗੱਲ ਸੀ ਅਤੇ ਕਚੇ ਰਸਤਿਆਂ ਦੇ ਧੌਂਕੇ ਧੌੜੇ ਜੋ ਨਵਾਂ ਨਿਰੋਆ ਆਦਮੀ ਭੀ ਔਖੇ ਹੀ ਬਰਦਾਸ਼ਤ ਕਰਦਾ ਹੈ ਏਹਨਾਂ ਵਾਸਤੇ, ਜਿਨ੍ਹਾਂ ਦੇ ਸਰੀਰਾਂ ਉਪਰ ਕਈ ਸੱਟਾਂ ਤੇ ਚੁਖਮ ਹੋਣਗੇ ਬਰਦਾਸ਼ਤ ਕਰਨਾ ਕਿੰਨਾ ਔਖਾ ਹੋਵੇਗਾ।

ਜੇ ਕਰ ਥੋੜੀ ਜਿਤਨੀ ਇਨਸਾਨੀ ਹਮਦਰਦੀ ਭੀ ਇਨ੍ਹਾਂ ਵਿਚ ਹੁੰਦੀ ਤਾਂ ਸ਼ੁਕਾਰੀ ਕ੍ਰਮਚਾਰੀ ਇਸ ਦਾ ਜ਼ਰੂਰ ਖਿਆਲ ਕਰਦੇ ਪਰ ਇਹ ਗੱਲ ਕਿਸੇ ਨੂੰ ਨਹੀਂ ਫੁਰੀ ਅਤੇ ਨ ਕਿਸੇ ਸੁਝਾਈ। ਨਹਿਰ ਦੇ ਨਾਲ ਵਗਦਾ ਆਮ ਕੱਚਾ ਰਸਤਾ ਪੇਂਡੂ ਸੜਕਾਂ ਤੋਂ ਭੀ ਭੈੜਾ ਸੀ, ਪਰ ਨਹਿਰ ਦੇ ਦੂਜੇ ਪਾਰ ਸ਼ੁਕਾਰੀ ਅਫਸਰਾਂ ਦੇ ਜਾਣ ਆਉਣ ਵਾਸਤੇ ਇਕ ਸਰਵਿਸ ਰੋਡ ਬਣੀ ਹੋਈ ਸੀ ਜਿਸ ਉਤੇ ਫੱਟੜਾਂ ਦੀਆਂ ਲਾਰੀਆਂ ਬੜੇ ਆਰਾਮ ਨਾਲ ਅਤੇ ਜਲਦੀ ਜਾ ਸਕਦੀਆਂ ਸਨ ਅਤੇ ਜੇ ਲਾਰੀਆਂ ਲਈ ਇਹ ਖੋਹਲ ਦਿਤੀ ਜਾਂਦੀ ਤਾਂ ਗੁਰੂ ਕੇ ਬਾਗ ਤੋਂ ਚੁਖਮੀਆਂ ਨੂੰ ਲੈ ਜਾਣ ਵਾਸਤੇ ਇਸ ਨਾਲ ਬੇਹਦ ਸਹੂਲਤ ਹੋ ਜਾਂਦੀ ਪਰ ਹੇਠਲੀ ਸ਼ਰੇਣੀ ਦੇ ਕਰਮਚਾਰੀਆਂ ਨੇ, ਜਿਨ੍ਹਾਂ ਨੂੰ ਡਾਕਟਰਾਂ ਅਤੇ ਇਸ ਕੰਮ ਤੇ ਲਗੇ ਦੋਰ ਸੇਵਾਦਾਰਾਂ ਵਲੋਂ ਕਈ ਵਾਰ ਇਹ ਰਾਹ ਖੋਹਲ ਦੇਣ ਲਈ ਬੇਨਤੀ ਕੀਤੀ ਗਈ, ਇਤਨਾ ਕਹਿਣ ਕਹਾਉਣ ਦੀ ਰਤਾ ਪ੍ਰਵਾਹ ਨਹੀਂ ਕੀਤੀ। ਮੇਰਾ ਯਕੀਨ ਹੈ ਕਿ ਅਗਰ ਵਡੇ ਅਫਸਰਾਂ ਨੂੰ ਸਰਵਿਸ ਰੋਡ ਖੋਹਲ ਦੇਣ ਲਈ ਕਿਹਾ ਜਾਂਦਾ ਤਾਂ ਉਹ ਇਨਕਾਰ ਨ ਕਰਦੇ। ਪਰ ਹਿੰਦੁ-ਸਤਾਨ ਅੰਦਰ ਇਸ ਸਮੇਂ ਵਡੀ ਮੁਸ਼ਕਲ ਇਸ ਗੱਲ ਦੀ ਹੈ ਕਿ ਆਮ ਜਨਤਾ ਅਤੇ ਸਰਕਾਰੀ ਕ੍ਰਮਚਾਰੀਆਂ ਵਿਚਾਲੇ ਇਕ ਵੱਡਾ ਪਾੜ ਪੈ ਚੁਕਾ ਹੈ ਜੋ ਦਿਨੋ ਦਿਨ ਵਧਦਾ ਜਾ ਰਿਹਾ ਹੈ ਅਤੇ ਜਨਤਾ ਨੂੰ ਏਨਾ ਖੱਟਾ ਤਜਰਬਾ ਹੋ ਚੁਕਾ ਹੈ ਕਿ ਉਨ੍ਹਾਂ ਦਾ ਸਰਕਾਰੀ ਕ੍ਰਮਚਾਰੀਆਂ ਉਪਰ ਡੱਕੇ ਜਿੰਨਾ ਵਿਸਾਹ ਨਹੀਂ ਰਿਹਾ।

ਗੁਰੂ ਕੇ ਬਾਗ ਪੁਜਣ ਉਪੰਤ

ਜਦੋਂ ਮੈਂ ਗੁਰਦੁਆਰੇ ਪੁਜਾ ਤਾਂ ਮੈਨੂੰ ਇਹ ਵੇਖਕੇ ਬੜੀ ਹੈਰਾਨੀ ਹੋਈ ਕਿ ਓਥੇ ਖਾਵਜੂਦ ਏਨੀ ਖਲਕਤ ਇਕੱਠ ਹੋਣ ਦੇ, ਉਨ੍ਹਾਂ ਅੰਦਰ ਰਤਾ ਭਰ ਜੋਸ਼ ਜਾਂ ਗਰਮੀ ਨਹੀਂ ਸੀ, ਜਿਸ ਦਾ ਹੋਣਾ ਮੈਂ ਜ਼ਰੂਰੀ ਸਮਝਦਾ ਸੀ। ਅੰਦਰ ਇਕ ਆਦਮੀ ਗੁਰੂ ਗ੍ਰੰਥ ਸਾਹਿਬ ਦਾ ਪਾਠ ਬੜੇ ਸਹਿਜ ਭਾ ਨਾਲ ਕਰ ਰਿਹਾ ਸੀ ਅਤੇ ਸਾਰੀ ਸੰਗਤ ਵਡੀ ਸ਼ਾਂਤੀ ਨਾਲ ਚੁਪ-ਚਾਪ ਪਾਠ ਸੁਣ ਰਹੀ ਸੀ। ਇਕ ਹੋਰ ਵੇਨੇ ਕੁਝ ਸਵਾਦਾਰ ਆਏ ਯਾਤਰੂਆਂ ਦੇ ਬਾਮ ਦੇ ਲੰਗਰ ਵਾਸਤੇ ਚੱਕੀ ਤੇ ਆਟਾ ਪੀਹ ਰਹੇ ਸਨ। ਏਥੇ ਕਿਸੇ ਨੂੰ ਚਿਤ ਚੇਤਾ ਭੀ ਨਹੀਂ ਸੀ ਕਿ ਜਥੇ ਦੀ ਮਾਰ ਕੁਟਾਈ ਸ਼ੁਰੂ ਹੋ ਚੁਕੀ ਸੀ ਅਤੇ ਕਈ ਸਿੰਘ ਇਸ ਤੋਂ ਪਹਿਲਾਂ ਮਾਰੇ ਕੁਟੇ ਜਾ ਚੁਕੇ ਸਨ। ਮੈਂ ਇਕ ਆਦਮੀ ਨੂੰ ਪੁਛਿਆ ਤਾਂ ਮੈਨੂੰ ਪਤਾ ਲਗਾ ਕਿ ਮਾਰ ਕੁਟਾਈ ਤਾਂ ਚਲ ਰਹੀ ਸੀ। ਮੈਂ ਫੌਰਨ ਉਸ ਵੇਨੇ ਅਗੇ ਵਧਿਆ ਤਾਂ ਮੈਂ ਵੇਖਿਆ ਕਿ ਕਈ ਸੌ ਆਦਮੀ ਇਕ ਖੁਲੇ ਥਾਂ ਉੱਥੇ ਮਾਰ ਕੁਟਾਈ ਹੋ ਰਹੀ ਆਪਣੀਆਂ ਅੱਖਾਂ ਸਾਮ੍ਹਣੇ ਵੇਖ ਰਹੇ ਸਨ, ਉਨ੍ਹਾਂ ਦੇ ਚੇਹਰਿਆਂ ਤੋਂ ਉਸ ਦ੍ਰਿਸ਼ ਦੀ ਭਿਆਨਕਤਾ ਅਤੇ ਉਹਨਾਂ ਦੇ ਅੰਦਰ ਦੀ ਪੀੜ ਦਾ ਅੰਦਾਜ਼ਾ ਕੀਤਾ ਜਾ ਸਕਦਾ ਸੀ। ਜਿਥੇ ਮਾਰ ਕੁਟਾਈ ਹੋ ਰਹੀ ਸੀ ਉਸ ਥਾਂ ਉੱਥੇ, ਅਤੇ ਮੇਰੇ ਵਿਚਾਲੇ ਇਕ ਮਕਾਨ ਦਾ ਉਹਲਾ ਸੀ, ਪਰ ਦਰਸ਼ਕ ਲੋਕ ਮੇਰੇ ਸਾਮ੍ਹਣੇ ਸਨ। ਮੈਂ ਵੇਖਿਆ ਕਿ ਇਹ ਬਿਲਕੁਲ ਚੁਪ ਚਾਪ ਸਨ, ਪਰ ਬਹੁਤਿਆਂ ਦੇ ਬੁੱਲ੍ਹ ਫਰਕਦੇ ਅਤੇ ਅਕਾਲ ਪੁਰਖ ਅਗੇ ਅਰਜ਼ੋਈਆਂ ਕਰ ਰਹੇ ਪ੍ਰਤੀਤ ਹੁੰਦੇ ਸਨ। ਉਨ੍ਹਾਂ ਨੂੰ ਇਹ ਹੀ ਸਿਖਾਇਆ ਗਿਆ ਹੋਇਆ ਸੀ ਕਿ ਉਹ ਵਾਹਿਗੁਰੂ ਵਾਹਿਗੁਰੂ ਦਾ ਜਾਪ ਕਰਦੇ ਹੋਏ ਉਸ ਦੀ ਮਿਹਰ ਤੇ ਬਖਸ਼ਿਸ਼ ਦੀ ਜਾਚਨਾ ਕਰਨ। ਉਨ੍ਹਾਂ ਲੋਕਾਂ ਦੇ ਚੇਹਰਿਆਂ ਪਰ ਪੀੜਾਂ ਦੇ ਆਸਾਰ ਅਤੇ ਖਾਮੋਸ਼ੀ ਅੰਦਰ ਉਨ੍ਹਾਂ ਦੇ ਹਿਰਦਿਆਂ ਤੋਂ ਉਠ ਰਹੀਆਂ ਅਰਦਾਸਾਂ ਮੈਨੂੰ ਹਜ਼ਰਤ ਈਸਾ ਮਸੀਹ ਦੀ ਸੂਲੀ ਦਾ ਅਕਸ ਵਿਖਾ ਰਹੀਆਂ ਸਨ। ਉਨ੍ਹਾਂ ਨਾਲ ਜੋ ਬੀਤ ਰਹੀ ਸੀ ਉਹ ਸਚਮੁਚ ਹੀ ਈਸਾ ਮਸੀਹ ਦੇ ਸੂਲੀ ਚੜਣ ਦਾ ਧੁੰਧਲਾ ਜੇਹਾ ਚਿੱਤਰ ਸੀ। (what was happening to them was truly in some dim way a crucification) ਅਕਾਲੀਆਂ ਉਪਰ ਵਰ੍ਹਾਈ ਜਾ ਰਹੀ (ਮੁਸੀਬਤਾਂ ਦੀ) ਅੱਗ ਨੂੰ ਉਹ ਅੰਮ੍ਰਿਤ ਦੇ ਛੱਟਿਆਂ ਸਮਾਨ ਸਮਝਦੇ ਸਨ ਅਤੇ ਆਪਣੇ ਦਰਦ ਭਰੇ ਹਿਰਦਿਆਂ ਦੀ ਡੂੰਘਾਈ ਤੋਂ ਅਕਾਲ ਪੁਰਖ ਦੀ ਬਖਸ਼ਿਸ਼ ਅਤੇ ਮਿਹਰ ਲਈ ਅਰਦਾਸਾਂ ਭੇਜ ਰਹੇ ਸਨ।

ਹੁਣ ਤਕ ਮਾਰ ਕੁਟਾਈ ਦਾ ਦ੍ਰਿਸ਼ ਮੈਂ ਨਹੀਂ ਵੇਖਿਆ ਸੀ, ਕੇਵਲ ਹੋਰ ਦਰਸ਼ਕਾਂ ਦੇ ਚਿਹਰਿਆਂ ਤੋਂ ਹੀ ਇਸ ਦਾ ਅਨੁਮਾਨ ਲਾਇਆ ਸੀ। ਪਰ ਜਦੋਂ ਮੈਂ ਵਿਚਾਲੇ ਵਾਲੇ ਮਕਾਨ ਤੋਂ ਅੱਗੇ ਲੰਘ ਇਸ ਨੂੰ ਆਪਣੀ ਅੱਖੀਂ ਵੇਖਿਆ ਤਾਂ ਮੈਨੂੰ ਮੋਦਾਨ ਵਿਚ ਬੈਠੇ ਦਰਸ਼ਕਾਂ ਦੇ ਪੀੜਤ ਚੇਹਰਿਆਂ ਅਤੇ ਉਨ੍ਹਾਂ ਦੇ ਫਰਕਦੇ ਬੁੱਲ੍ਹਾਂ ਵਿਚੋਂ ਨਿਕਲ ਰਹੀਆਂ ਅਰਦਾਸਾਂ ਦੀ ਸਮਝ ਪਈ। ਇਹ ਅਜੇਹਾ ਦ੍ਰਿਸ਼ ਸੀ ਜਿਸ ਨੂੰ ਮੁੜ ਵੇਖਣ ਦੀ ਮੇਰੀ ਚਾਹ ਕਦੀ ਨਹੀਂ ਹੋ ਸਕਦੀ, ਨਾ ਕਦੀ ਕੋਈ ਅੰਗਰੇਜ਼ ਇਸ ਨੂੰ ਸਹੀ ਮੰਨ ਸਕਦਾ ਹੈ। ਮੈਂ ਵੇਖਿਆ, ਕਾਲੀਆਂ ਦਸਤਾਰਾਂ ਵਾਲੇ ਚਾਰ ਅਕਾਲੀ, ਦਰਜਨ ਕੁ ਪੁਲਸੀਆਂ, ਜਿਨ੍ਹਾਂ ਵਿਚ ਦੋ ਅੰਗਰੇਜ਼ ਸਨ, ਦੇ ਸਾਮ੍ਹਣੇ ਖੜੇ ਸਨ। ਮੇਰੇ ਵੇਖਣ ਤੋਂ ਪਹਿਲੇ ਇਹ ਚਾਰੇ ਹੌਲੀ ਹੌਲੀ ਚਲਦੇ ਉਥੇ ਪੁੱਜੇ ਸਨ ਜਿਥੇ ਉਹ ਬਿਲਕੁਲ ਅਹਿੱਲ ਖੜੇ ਸਨ ਅਤੇ ਅੱਗੇ ਨਹੀਂ ਵਧ ਰਹੇ

ਸਨ। ਉਨ੍ਹਾਂ ਦੇ ਹੱਥ ਜੁੜੇ ਹੋਏ ਸਨ ਅਤੇ ਐਉਂ ਲਗਦਾ ਸੀ ਜਿਵੇਂ ਉਹ ਅਰਦਾਸ ਕਰ ਰਹੇ ਹੋਣ। ਫਿਰ ਉਨ੍ਹਾਂ ਵਲੋਂ ਕਿਸੇ ਤਰ੍ਹਾਂ ਦੀ ਭੜਕਾਹਟ ਮਿਲਣ ਦੇ ਬਗ਼ੈਰ ਹੀ ਇਕ ਅੰਗਰੇਜ਼ ਨੇ ਪਿੱਤਲ ਦੇ ਸੱਮ ਵਾਲੀ ਡਾਂਗ ਦੀ ਐਨੇ ਜ਼ੋਰ ਦੀ ਇਕ ਹੁੱਜ ਮਾਰੀ ਕਿ ਉਸ ਦੀ ਮੁਠੀ ਜਿਸ ਵਿਚ ਉਸ ਨੇ ਡਾਂਗ ਫੜੀ ਹੋਈ ਸੀ ਅਰਦਾਸ ਕਰ ਰਹੇ ਅਕਾਲੀ ਦੀ ਹੱਸਲੀ ਦੀ ਹਡੀ ਤੇ ਬੜੇ ਜ਼ੋਰ ਦੀ ਵਜੀ। ਅਤਿ ਬੁਜ਼ਦਿਲਾਨਾ ਤੇ ਕੱਢੇ ਵਾਰ ਨੂੰ ਵੇਖ ਮੇਰੇ ਲਈ ਆਪਣੇ ਆਪ ਨੂੰ ਸੰਭਾਲਣਾ ਭੀ ਬੜਾ ਮੁਸ਼ਕਲ ਸੀ, ਪਰ ਮੈਂ ਇਸ ਗੱਲ ਤੇ ਆਪਣਾ ਮਨ ਦੇਨਾ ਪੱਕਾ ਕੀਤਾ ਹੋਇਆ ਸੀ ਕਿ ਭਾਵੇਂ ਕੁਝ ਭੀ ਹੋਵੇ ਮੈਂ ਨਾ ਕੁਝ ਫਹਿਣਾ ਹੀ ਅਤੇ ਨਾ ਕਰਨਾ ਹੀ। ਕੇਵਲ ਵੇਖਣਾ ਹੀ ਹੈ। ਕਿਉਂਕਿ ਮੈਂ ਸਮਝਦਾ ਸਾਂ ਕਿ ਉਹ ਸੁਗੰਧ ਜੋ ਅੱਗੋਂ ਹੱਥ ਨਾ ਚੁਕਣ ਸੰਬੰਧੀ ਅਕਾਲੀਆਂ ਨੇ ਖਾਧੀ ਹੋਈ ਸੀ, ਮੇਰੇ ਲਈ ਭੀ ਓਨੀ ਹੀ ਪਵਿੱਤਰ ਸੀ ਜਿੰਨੀ ਉਹਨਾਂ ਲਈ। ਸੋ ਚੁਪ ਰਹਿਣ ਲਈ ਮੈਂ ਮਜ਼ਬੂਰ ਸਾਂ। ਪ੍ਰੰਤੂ ਜਿੰਨਾਂ ਨੇ ਇਹ ਦ੍ਰਿਸ਼ ਆਪਣੀ ਅੱਖੀਂ ਨਹੀਂ ਵੇਖਿਆ ਉਨ੍ਹਾਂ ਨੂੰ ਇਹ ਦਸਣਾ ਕਠਨ ਹੈ ਕਿ ਅਜੇਹਾ ਖਾਮੋਸ਼ ਰਵਈਆ ਅਪਨਾਉਣਾ ਕਿੰਨਾ ਮੁਸ਼ਕਲ ਸੀ।

ਜੇਹੜੀ ਹੁੱਜ ਅਕਾਲੀ ਸਿੱਖ ਨੂੰ ਵਜਦੀ ਮੈਂ ਵੇਖੀ ਸੀ, ਉਹ ਏਨੀ ਸਖਤ ਸੀ ਕਿ ਉਹ ਚੁਫਾਲ ਭੁੰਝੇ ਜਾ ਪਿਆ। ਉਸ ਨੇ ਪਾਸਾ ਪਰਤਿਆ ਅਤੇ ਔਖ-ਸੌਖ ਕਰ ਕੇ ਉਠਿਆ ਹੀ ਸੀ ਕਿ ਉਸੇ ਤਰ੍ਹਾਂ ਦਾ ਵਾਰ ਉਸ ਤੇ ਮੁੜ ਹੋਇਆ। ਇਸ ਤਰ੍ਹਾਂ ਉਨ੍ਹਾਂ ਚਾਰ 'ਚੋਂ ਜੇਹੜਾ ਭੀ ਅੱਗੇ ਵਧਦਾ ਉਸ ਨੂੰ ਮਾਰ-ਮਾਰ ਕੇ ਭੁੰਝੇ ਸੁਟਿਆ ਜਾਂਦਾ। ਕਦੀ ਅੰਗਰੇਜ਼ ਅਫਸਰ ਮਾਰਦਾ ਅਤੇ ਕਦੀ ਉਸ ਦਾ ਮਾਤੰਗਤ ਪੁਲਸ ਦਾ ਕੋਈ ਸਿਪਾਹੀ। ਪਰ ਪਿਛੋਂ ਆਏ ਤਿੰਨਾਂ ਅਕਾਲੀਆਂ ਨੂੰ ਛੇਤੀ ਹੀ ਭੁੰਝੇ ਸੁਟ ਲਿਆ ਗਿਆ। ਇਨ੍ਹਾਂ ਉਪਰ ਅਤੇ ਇਨ੍ਹਾਂ ਤੋਂ ਪਿਛੋਂ ਆਏ ਅਕਾਲੀਆਂ ਉਪਰ ਪੁਲਸ ਵਲੋਂ ਜਿਤਨੇ ਭੀ ਵਾਰ ਹੋਏ ਉਹ ਅਤਿ ਵਹਿਸ਼ੀਆਨਾ ਸਨ ਇਕ ਸਾਮ੍ਹਣੇ ਪਏ ਨਿਢਾਲ ਹੋਏ ਸਿੱਖ ਦੇ ਪੇਟ ਪਰ, ਇਕ ਸਿਪਾਹੀ ਨੂੰ, ਕਸ ਕੇ ਠੁਡੇ ਮਾਰਦਿਆਂ ਮੈਂ ਆਪਣੀ ਅੱਖੀਂ ਵੇਖਿਆ। ਇਹ ਏਨੀ ਨੀਚਤਾ ਭਰੀ ਜ਼ਰਬ ਸੀ ਕਿ ਮੇਰੀ ਚੀਕ ਨਿਕਲ ਗਈ ਅਤੇ ਮੈਂ ਅੱਗੇ ਵਧਣੋਂ ਨਾ ਰਹਿ ਸਕਿਆ। ਪਰ ਛੇਤੀ ਪਿਛੋਂ ਮੈਨੂੰ ਇਸ ਤੋਂ ਭੀ ਵਧੇਰੇ ਘਿਰਣਾ-ਜਨਕ ਘਟਨਾ ਵੇਖਣ ਦਾ ਮੌਕਾ ਮਿਲਿਆ। ਉਹ ਸੀ ਇਕ ਪੁਲਸੀਏ ਦਾ ਭੁੰਝੇ ਪਟਕਾਏ ਇਕ ਅਕਾਲੀ ਦੇ ਮੋਢੇ ਅਤੇ ਗਰਦਨ ਵਿਚਾਲੇ ਬੂਟਾਂ ਸਮੇਤ ਉਪਰ ਚੜ੍ਹ ਜਾਣਾ ਅਤੇ ਉਸ ਉਤੇ ਪੂਰਾ ਦਬਾ ਪਾ ਦੇਣਾ। ਏਨਾ ਹੀ ਘਿਰਣਾ-ਜਨਕ ਪੁਲਸ ਦਾ ਇਕ ਵਾਰ ਡਿਗੇ ਪਏ ਮਨੁੱਖ ਦੇ ਪਾਸ ਖੜੇ ਇਕ ਅਕਾਲੀ ਉਪਰ ਪਿਆ। ਏਸ ਵਾਰ ਨੇ ਉਸ ਅਕਾਲੀ ਨੂੰ ਆਪਣੇ ਡਿਗੇ ਪਏ ਬੇਹੋਸ਼ ਸਾਥੀ ਦੇ ਨਾਲ ਲਿਟਾ ਦਿਤਾ ਜਦੋਂ ਕਿ ਉਸ ਬੇਹੋਸ਼ ਨੂੰ ਦੋ ਸੇਵਾਦਾਰ ਉਥੋਂ ਚੁਕਣ ਲਗੇ ਸਨ। ਸਿਪਾਹੀ ਦਾ ਇਹ ਵਾਰ ਏਨੇ ਵਹਿਸ਼ੀਆਨੇ ਤੇ ਨੀਚਤਾ ਭਰੇ ਇਰਾਦੇ ਨਾਲ ਕੀਤਾ ਗਿਆ ਹੋਇਆ ਸੀ ਕਿ ਮੈਂ ਇਹ ਆਸ ਲਾਈ ਹੋਈ ਸੀ ਕਿ ਅੰਗਰੇਜ਼ ਅਫਸਰ, ਪੁਲਸ ਦੇ ਇਹ ਅਤੇ ਹੋਰ ਅਜੇਹੇ ਵਾਰ ਕਰਨ ਵਾਲੇ ਸਿਪਾਹੀਆਂ ਨੂੰ ਜ਼ਰੂਰ ਝਾੜ ਪਾਏਗਾ। ਪਰ ਜਿਥੋਂ ਤਾਈਂ ਮੈਂ ਵੇਖ ਸਕਿਆ ਹਾਂ ਉਸ ਅਫਸਰ ਨੇ ਇਕ ਵਾਰ ਵੀ ਆਪਣੇ ਆਦਮੀਆਂ ਨੂੰ ਅਜੇਹਾ ਕਰਨ ਤੇ ਨਹੀਂ ਤਾੜਿਆ। ਮੈਂ ਇਹ ਸਾਰੀਆਂ ਗੱਲਾਂ ਗਵਰਨਰ ਸਾਹਿਬ ਅਤੇ ਹੋਰ ਹਰ ਅਫਸਰ ਨੂੰ, ਜਿਨ੍ਹਾਂ ਨੂੰ ਉਸ ਤੋਂ ਪਿਛੋਂ ਮੈਂ ਮਿਲਿਆ, ਚੰਗੀ ਤਰ੍ਹਾਂ ਖੋਲ ਕੇ ਦਸੀਆਂ।

ਇਸ ਸਾਰੇ ਦ੍ਰਿਸ਼ ਅੰਦਰ ਵਰਤਿਆ ਵਹਿਸ਼ੀ-ਪੁਣਾ ਅਤੇ ਇਨਸਾਨੀਅਤ ਤੋਂ ਗਿਰਿਆ ਹੋਇਆ ਵਰਤਾਉ ਹੋਰ ਭੀ ਅਕੱਥ ਹੋ ਜਾਂਦਾ ਹੈ ਜਦੋਂ ਅਸੀਂ ਇਹ ਵੇਖਦੇ ਹਾਂ ਕਿ ਜਿਨ੍ਹਾਂ

ਮਨੁੱਖਾਂ ਨੂੰ ਮਾਰਿਆ ਜਾ ਰਿਹਾ ਸੀ ਉਹ ਇਹ ਸਾਰਾ ਸਮਾਂ ਹੀ ਅਰਦਾਸ ਅੰਦਰ ਜੁੜੇ ਹੋਏ ਸਨ ਅਤੇ ਉਨ੍ਹਾਂ ਇਸ ਗੱਲ ਦੀ ਸੋਚ ਚੁੱਕੀ ਹੋਈ ਸੀ ਕਿ ਉਹ ਮਨ, ਬਚਨ ਤੇ ਕਰਮ ਕਰ ਕੇ ਖਾਮੋਸ਼ ਤੇ ਸ਼ਾਂਤ ਰਹਿਣਗੇ। ਜਿਸ ਤਰ੍ਹਾਂ ਮੈਂ ਪਹਿਲੋਂ ਭੀ ਦਸ ਚੁੱਕਾ ਹਾਂ ਕਿ ਜਿਨ੍ਹਾਂ ਅਕਾਲੀ ਸਿੱਖਾਂ ਨੇ ਇਹ ਸੁਗੰਧ ਖਾਧੀ ਹੋਈ ਸੀ, ਭਾਵੇਂ ਉਹਨਾਂ ਉਹ ਸੁਗੰਧ ਦਰਬਾਰ ਸਾਹਿਬ ਤੋਂ ਤੁਰਨ ਸਮੇਂ ਉਠਾਈ ਸੀ ਜਾਂ ਗੁਰੂ ਕੇ ਬਾਗ਼ ਗੁਰਦੁਆਰੇ ਵਿਚ, ਇਹਨਾਂ ਵਿਚੋਂ ਬਹੁਤ ਸਾਰੇ ਫੌਜੀ ਸਨ। ਉਨ੍ਹਾਂ ਨੇ ਫਲਾਂਡਰਸ, ਫਰਾਂਸ, ਮੈਸਪੁਟੇਮੀਆਂ ਅਤੇ ਮਧ ਪੂਰਬੀ ਅਫਰੀਕਾ ਵਿਚ ਬਹੁਤ ਸਾਰੇ ਜੁਧਾਂ ਜੰਗਾਂ ਵਿਚ ਭਾਗ ਲਿਆ ਸੀ। ਉਨ੍ਹਾਂ ਵਿਚੋਂ ਕਈਆਂ ਨੇ ਆਪਣੇ ਆਪ ਨੂੰ ਖਤਰੇ ਵਿਚ ਪਾ ਕੇ ਫੱਟੜ ਅੰਗਰੇਜ਼ਾਂ ਦੀਆਂ ਜਾਨਾਂ ਬਚਾਈਆਂ ਹੋਣਗੀਆਂ, ਪਰ ਹੁਣ ਉਸੇ ਹਕੂਮਤ ਦੇ ਨੌਕਰ ਅੰਗਰੇਜ਼ ਕਰਮਚਾਰੀਆਂ ਹੋਏ ਉਹ ਮਾਰੇ ਪਟਕਾਏ ਜਾ ਰਹੇ ਸਨ ਜਿਸ ਦੇ ਅਧੀਨ ਇਨ੍ਹਾਂ ਨੇ ਇਹ ਲੜਾਈਆਂ ਲੜੀਆਂ ਸਨ। ਭਾਵੇਂ ਇਹ ਮਾਰ-ਕੁਟਾਈ ਦਾ ਹਰ ਵਾਰ ਸਹਿਣਾ ਉਨ੍ਹਾਂ ਦੀ ਹੱਠੀ ਅਤੇ ਨਿਰਾਦਰੀ ਦਾ ਸੂਚਕ ਸੀ, ਪ੍ਰੰਤੂ ਉਹ ਇਨ੍ਹਾਂ ਨੂੰ ਚੁਪ ਚਾਪ ਸਹੀ ਜਾਣ ਲਈ ਮਜ਼ਬੂਰ ਸਨ, ਅਤੇ ਜਿਸ ਸਾਹਸ ਨਾਲ ਇਹ ਵਾਰ ਸਹਿਆ ਜਾਂਦਾ ਸੀ ਉਹ ਸਹਿਣ ਵਾਲੇ ਦੀ ਮਹਾਨ ਜਿੱਤ ਦਾ ਲਖਾਇਕ ਸੀ।

ਇਹਨਾਂ ਬੰਦਿਆਂ ਵਾਸਤੇ ਇਹ ਇਕ ਅਜੀਬ ਅਤੇ ਨਵਾਂ ਤਜਰਬਾ ਸੀ। ਕਿਉਂਕਿ ਉਹ ਬਿਨਾਂ ਮੂੰਹੋਂ ਇਕ ਸ਼ਬਦ ਕਢੇ ਜਾਂ ਮੋੜਵਾਂ ਵਾਰ ਕੀਤੇ ਏਨੀਆਂ ਸਖਤ ਸੱਟਾਂ ਸਹਿ ਰਹੇ ਸਨ ਜਿਨ੍ਹਾਂ ਸਾਹਮਣੇ ਇਨ੍ਹਾਂ ਦਾ ਸੰਭਲਣਾ ਵੀ ਸੰਭਵ ਨਹੀਂ ਸੀ। ਉਹ ਆਪਣੇ ਗੁਰੂ ਦੇ ਸਾਹਮਣੇ ਖਾਧੀ ਸੋਹ ਵਿਚ ਅੱਖਰ-ਅੱਖਰ ਪੂਰਾ ਉਤਰ ਰਹੇ ਸਨ। ਜਵਾਬੀ ਵਾਰ ਤਾਂ ਕੀ, ਉਨ੍ਹਾਂ ਦੇ ਚੇਹਰਿਆਂ ਪਰ ਮੁਕਾਬਲੇ ਦੀ ਭਾਵਨਾ ਦਾ ਭੀ ਨਿਸ਼ਾਨ ਨਹੀਂ ਸੀ। ਜਿਉਂ ਜਿਉਂ ਉਹ ਅੱਗੇ ਵਧਦੇ, ਉਹ ਰਬ ਉਪਰ ਪੂਰਨ ਵਿਸ਼ਵਾਸ ਰਖਣ ਅਤੇ ਧਰਮ ਦੇ ਨਾਮ ਤੇ ਆਪਾ ਵਾਰਨ ਵਾਲੇ ਸੱਚੇ ਸੁੱਚੇ ਸ਼ਹੀਦ ਪ੍ਰਤੀਤ ਹੁੰਦੇ ਸਨ। ਉਨ੍ਹਾਂ ਦੇ ਗੁਰੂਆਂ ਦੀਆਂ ਦਿਲੀਆਂ ਕੁਰਬਾਨੀਆਂ ਅਤੇ ਸਹੇ ਤਸੀਹੇ ਉਨ੍ਹਾਂ ਨੂੰ ਅੱਖਾਂ ਸਾਹਮਣੇ ਦਿਸਦੇ ਲਗਦੇ ਸਨ ਅਤੇ ਉਹ ਖੁਸ਼ ਸਨ ਕਿ ਉਹ ਆਪਣੇ ਨਿਰਾਲੇ ਧਰਮ ਦੀ ਵੇਦੀ ਉੱਤੇ ਆਪਣੇ ਜੀਵਨ ਦੀ ਬਲੀ ਦੇ ਕੇ ਇਸ ਦੇ ਭੰਡਾਰ ਨੂੰ ਹੋਰ ਭਰਪੂਰ ਕਰ ਰਹੇ ਸਨ। ਸਾਰੇ ਸਿੱਖ ਦਰਸ਼ਕ ਭਾ ਉਨ੍ਹਾਂ ਦੇ ਨਾਲ ਹੀ ਅਤੇ ਉਨ੍ਹਾਂ ਦੀ ਅਡੋਲਤਾ ਲਈ ਅਰਦਾਸਾਂ ਅੰਦਰ ਜੁੜੇ ਖੜੇ ਸਨ ਅਤੇ ਅਜਰ ਮੁਸੀਬਤਾਂ ਨੂੰ ਖਿੜੇ ਮਥੇ ਜਰਨ ਦਾ ਜੋ ਸਾਹਸ ਗੁਰੂ ਦੀ ਸਿੱਖੀ ਨੇ ਉਨ੍ਹਾਂ ਦੇ ਅੰਦਰ ਭਰ ਦਿਤਾ ਹੋਇਆ ਸੀ, ਇਹ ਉਸੇ ਦਾ ਸਦਕਾ ਸੀ ਕਿ ਇਹ ਜਾਣਦੇ ਹੋਏ ਭੀ ਕਿ ਉਨ੍ਹਾਂ ਨਾਲ ਅਤਿਅੰਤ ਧੱਕਾ ਤੇ ਜਬਰ ਕੀਤਾ ਜਾ ਰਿਹਾ ਸੀ, ਉਨ੍ਹਾਂ ਦੇ ਅੰਦਰ ਬਦਲਾ ਲੈਣ ਦੀ ਭਾਵਨਾ ਪੈਦਾ ਨਹੀਂ ਸੀ ਹੋਈ।

ਇਸ ਸਾਰੀ ਘਟਨਾ ਨੂੰ ਕਿਸੇ ਮਾਮੂਲੀ ਜਾਇਦਾਦ ਜਾਂ ਜ਼ਮੀਨ ਦੇ ਕਬਜ਼ਾ ਲੈਣ ਦਾ ਮਸਲਾ ਜਾਨਣਾ ਭੁੱਲ ਹੈ। ਇਸ ਦੀ ਮਹੱਤਤਾ ਦੇ ਸਾਹਮਣੇ ਜਾਇਦਾਦ ਦਾ ਤਾਂ ਇਕ ਨਿਹਾਇਤ ਹੀ ਨਿਗੂਣਾ ਜੇਸਾ ਸਵਾਲ ਸੀ। ਇਹ ਤਾਂ ਇਕ ਨਵੀਂ ਕਿਸਮ ਦੀ ਸਹਿਣ ਜਰਨ ਦੀ ਸੂਰਮਗਤੀ ਸੀ ਜੋ ਇਹ ਦ੍ਰਿਸ਼ ਪੇਸ਼ ਕਰ ਰਿਹਾ ਸੀ। ਦੁਨੀਆਂ ਨੂੰ ਇਖਲਾਕੀ ਲੜਾਈ ਲੜਨ ਦਾ ਨਵਾਂ ਸਬਕ ਸਿਖਾਇਆ ਜਾ ਰਿਹਾ ਸੀ।

ਇਕ ਵਡੀ ਮਹਤਵ ਪੂਰਨ ਗੱਲ, ਜਿਸ ਦਾ ਮੈਂ ਹੁਣ ਤਕ ਜ਼ਿਕਰ ਨਹੀਂ ਕੀਤਾ, ਸੱਟਾਂ ਸਹਿਣ ਵਾਲਿਆਂ ਦੇ ਸਾਹਸ ਦੀ ਸੀ। ਘਟ ਹੀ ਕੋਈ ਅਜੇਹਾ ਅਕਾਲੀ ਮੇਰੀ ਨਜ਼ਰੀਂ ਪਿਆ ਹੋਵੇਗਾ ਜੋ ਭਾਂਗ ਦੇ ਵਾਰ ਸਾਹਮਣੇ ਭਿਜਕਿਆ ਹੋਵੇ :ਵਾਰ ਪੈਂਦੇ ਵੇਖ

ਅਕਾਲੀਆਂ ਦੇ ਚੇਹਰਿਆਂ ਪਰ ਨਾ ਕਿਸੇ ਤਰ੍ਹਾਂ ਦੇ ਭੈ ਦੀ ਕੋਈ ਨਿਸ਼ਾਨੀ ਸੀ ਅਤੇ ਨਾ ਬਦਲਾ ਲੈਣ ਦੇ ਵਿਚਾਰ ਦੀ ਕੋਈ ਚਾਵਨਾ।

ਇਹ ਹਵਾਲਾ ਪ੍ਰੋ: ਰੁਚੀ ਰਾਮ, ਸ੍ਰੀ ਸੁੰਦਰਮ, ਪ੍ਰੋ: ਤੇਜਾ ਸਿੰਘ ਅਤੇ ਭਗਤ ਲਛਮਣ ਸਿੰਘ ਦੀਆਂ ਪੁਸਤਕਾਂ ਵਿਚੋਂ ਲਿਆ ਗਿਆ ਹੈ।

12 ਸਤੰਬਰ ਤੋਂ ਪਿਛੋਂ ਭੀ 17 ਨਵੰਬਰ ਤਕ ਹਰ ਰੋਜ਼ ਸੌ ਸਿੰਘਾਂ ਦਾ ਜਥਾ ਸ੍ਰੀ ਅਕਾਲ ਤਖ਼ਤ ਤੋਂ ਗੁਰੂ ਕੇ ਬਾਗ਼ ਨੂੰ ਜਾਂਦਾ ਰਿਹਾ ਪ੍ਰੰਤੂ ਹੁਣ ਪੁਲਸ ਵਲੋਂ ਮਾਰ-ਕੁਟਾਈ ਕਰਨ ਦੀ ਬਜਾਏ ਉਨ੍ਹਾਂ ਨੂੰ ਫੜ ਲਿਆ ਜਾਂਦਾ ਅਤੇ ਅਦਾਲਤੋਂ ਸਜ਼ਾ ਦਿਵਾ ਕੇ ਜੇਲ੍ਹ ਭੇਜ ਦਿਤਾ ਜਾਂਦਾ। ਇਸ ਸਿਲਸਿਲੇ ਵਿਚ ਹੀ 25 ਅਕਤੂਬਰ ਨੂੰ ਇਕ ਸੌ ਫੌਜੀ ਪੈਨਸ਼ਨਰਾਂ ਦਾ ਜਥਾ ਸ: ਅਮਰ ਸਿੰਘ, ਜਿਸ ਨੇ 23 ਸਾਲ ਅੰਗਰੇਜ਼ ਸਰਕਾਰ ਦੀ ਨੌਕਰੀ ਕੀਤੀ, ਦੀ ਜਥੇਦਾਰੀ ਹੇਠ ਗੁਰੂ ਕੇ ਬਾਗ਼ ਜਾਂਦਾ ਫੜਿਆ ਗਿਆ। ਇਨ੍ਹਾਂ ਵਿਚੋਂ 74 ਸਿੰਘਾਂ ਨੂੰ 'ਅਦਾਲਤੋਂ' ਦੋ-ਦੋ ਸਾਲ ਦੀ ਕੈਦ ਬਾ-ਮੁਸ਼ਕਤ ਤੇ ਸੌ-ਸੌ ਰੁਪੈ ਜੁਰਮਾਨਾ, ਅਤੇ 26 ਨੂੰ ਛੇ ਮਹੀਨੇ ਦੀ ਬਿਨਾ ਮੁਸ਼ਕਤ ਕੈਦ ਤੇ ਸੌ ਰੁਪੈ ਜੁਰਮਾਨਾ ਹੋਇਆ। ਇਸ ਫੌਜੀ ਜਥੇ ਵਲੋਂ ਜੋ ਸਾਂਝਾ ਲਿਖਤੀ ਬਿਆਨ ਸ: ਅਮਰ ਸਿੰਘ ਨੇ ਦਿਤਾ, ਉਸ ਵਿਚੋਂ ਕੁਝ ਸ਼ਬਦ ਪਾਠਕਾਂ ਦੀ ਦਿਲਚਸਪੀ ਦਾ ਕਾਰਨ ਹੋਣਗੇ। ਉਹ ਬਿਆਨ ਇਸ ਪ੍ਰਕਾਰ ਸੀ: "ਇਸ ਮੌਕੇ ਤੇ ਅਸੀਂ ਸਰਕਾਰ ਪ੍ਰਤੀ ਇਹ ਸਪਸ਼ਟ ਦਸਣਾ ਚਾਹੁੰਦੇ ਹਾਂ ਕਿ ਗੁਰਦੁਆਰਾ ਸੁਧਾਰ ਲਹਿਰ, ਖਾਸ ਕਰ ਕੇ ਗੁਰੂ ਕੇ ਬਾਗ਼ ਦੇ ਮੌਰਚੇ ਸੰਬੰਧੀ ਸਿੱਖਾਂ ਦੇ ਕੀ ਜ਼ਬਾਤ ਹਨ। ਸਾਡੇ ਜਥੇ ਨੂੰ ਇਸ ਗੱਲ ਦੀ ਖੁਸ਼ੀ ਹੈ ਕਿ ਅਸੀਂ ਅੰਗਰੇਜ਼ ਸਰਕਾਰ ਦੀਆਂ ਅਜੇਹੀਆਂ ਖਿਦਮਤਾਂ ਕੀਤੀਆਂ ਹੋਈਆਂ ਹਨ, ਜਿਨ੍ਹਾਂ ਤੇ ਹਰ ਭਲਾ ਮਨੁੱਖ ਫਖਰ ਕਰ ਸਕਦਾ ਹੈ।

ਅਸੀਂ ਤੀਰਾਹ, ਚਿਤਰਾਲ, ਅਫ਼ਗਾਨਸਤਾਨ, ਬਰਮਾ, ਚੀਨ, ਪੂਰਬੀ ਅਫਰੀਕਾ, ਸੂਡਾਨ, ਮਿਸਰ, ਈਰਾਨ, ਮੈਸੋਪੋਟੇਮੀਆਂ, ਪੈਲਿਸਟਾਈਨ, ਗੈਲੀਪੋਲੇ, ਰੂਸ, ਫਰਾਂਸ ਅਤੇ ਅਨੇਕਾਂ ਹੋਰ ਫ਼ੋਟੀਆਂ ਥਾਵਾਂ ਤੇ ਅੰਗਰੇਜ਼ ਦੀਆਂ ਲੜਾਈਆਂ ਲੜੀਆਂ ਅਤੇ ਸਿਖਰ ਦੀਆਂ ਗਰਮੀਆਂ ਸਰਦੀਆਂ ਆਪਣੇ ਸਿਰ ਝੱਲੀਆਂ ਹਨ। ਸਾਡੇ ਹਜ਼ਾਰਾਂ ਸਿੱਖ ਜਵਾਨਾਂ ਨੂੰ ਲਗਾਤਾਰ ਕਈ-ਕਈ ਦਿਨ ਫਰਾਂਸ ਦੇ ਬਰਫ਼ਵਰ ਠੰਡੇ ਪਾਣੀਆਂ ਵਿਚ ਖੜੇ ਰਹਿਣਾ ਪਿਆ ਅਤੇ ਰੁਮੇਦੀ ਤੇ ਮੈਸੋਪੋਟੇਮੀਆਂ ਦੀ 135 ਦਰਜੇ ਦੀ ਗਰਮੀ ਵਿਚ ਲੜਨਾ ਪਿਆ ਜਿਥੇ ਘੱਟੋ ਘੱਟ ਸਾਡੇ 190 ਜਵਾਨ ਪਾਣੀ ਹੋਟਿਓਂ ਤਿਹਾਏ ਮਰ ਗਏ.....ਕੁਤਲ ਅਮਾਰਾ ਤੇ, ਜਿਥੇ ਕਿਸੇ ਪ੍ਰਕਾਰ ਦੀ ਸਹਾਇਤਾ ਪਹੁੰਚਣ ਦੀ ਦੂਰ ਦੀ ਭੀ ਕੋਈ ਆਸ ਨਹੀਂ ਸੀ ਰਹੀ, ਨਾ ਤਾਲ ਮੇਲ ਦੇ ਕੋਈ ਸਾਧਨ ਰਹੇ ਸਨ, ਨਾ ਖੁਰਾਕ ਪਹੁੰਚ ਸਕਦੀ ਸੀ, ਅਸੀਂ ਘੋੜਿਆਂ ਅਤੇ ਖ਼ਚਰਾਂ ਦੇ ਮਾਸ ਤੇ ਗੁਜ਼ਾਰਾ ਕੀਤਾ। ਸਾਡੇ ਵਿਚ 25 ਉਹ ਜਵਾਨ ਹਨ ਜੋਹੜੇ ਜ਼ਖਮੀ ਹੋ ਕੇ ਫੌਜੀ ਨੌਕਰੀ ਕਰਨ ਦੇ ਯੋਗ ਨਾ ਰਹੇ, ਇਕ ਦੀ ਲੱਤ ਕਟੀ ਗਈ ਅਤੇ ਦੋ ਦੀਆਂ ਅੱਖਾਂ ਗੈਸ ਨਾਲ ਖਰਾਬ ਹੋ ਗਈਆਂ। ਲਗਪਗ ਸਾਡੇ ਸਾਰਿਆਂ ਪਾਸ ਵਿਸ਼ੇਸ਼ ਸੇਵਾ ਦੇ ਤਗਮੇ ਹਨ ਅਤੇ ਸਾਡੇ ਵਿਚੋਂ ਦੋ ਨੂੰ ਆਈ. ਓ. ਐਮ., ਇਕ ਨੂੰ ਡੀ. ਐਸ. ਐਮ. ਅਤੇ ਇਕ ਨੂੰ ਐਮ. ਐਸ. ਐਮ. ਜਿਤਣ ਦੀ ਵਿਸ਼ੇਸ਼ਤਾਈ ਪ੍ਰਾਪਤ ਹੈ।.....ਪਰ ਗੁਰਦੁਆਰਾ ਸੁਧਾਰ ਲਹਿਰ ਦੇ ਆਰੰਭ ਤੋਂ ਹੀ ਸਰਕਾਰ ਦਾ ਜੋ ਰਵਈਆ ਇਸ ਲਹਿਰ ਨਾਲ ਰਿਹਾ ਹੈ ਉਸ ਦਾ ਸਾਨੂੰ ਵਡਾ ਦੁਖ ਹੈ ਅਤੇ ਸਮੇਂ ਦੇ ਨਾਲ ਨਾਲ ਸਾਡੇ ਮਨਾਂ ਦੀ ਇਹ ਪੀੜਾ ਦਿਨੋਂ ਦਿਨ ਵਧਦੀ ਗਈ ਹੈ।

ਅਸੀਂ ਨਨਕਾਣਾ ਸਾਹਿਬ ਦਾ ਭਿਆਨਕ ਸਾਕਾ ਅੱਖੀਂ ਵੇਖ ਚੁਕੇ ਹਾਂ। ਫਿਰ ਸਾਡੇ

ਬੇਗੁਨਾਹ ਬੰਦਿਆਂ ਨੂੰ ਫੜ-ਫੜ ਜੇਲ੍ਹਾਂ ਵਿਚ ਸੁਟਣ ਦੀ ਜੋ ਹਮਦਰਦੀ ਸਰਕਾਰ ਨੇ ਦਸੀ ਹੈ ਅਤੇ ਜੋ ਇਨਸਾਫ ਸਾਡੇ ਬੇਮਿਸਾਲ ਵਹਿਸ਼ੀਆਨਾ ਅਤੇ ਬੇ-ਰਹਿਮਾਨਾ ਕਤਲਾਮ ਦਾ ਹਾਈ-ਕੋਰਟ ਵਲੋਂ ਸਾਨੂੰ ਮਿਲਿਆ ਹੈ ਸਾਡੇ ਸਾਮ੍ਹਣੇ ਹੈ। ਫਿਰ ਕ੍ਰਿਪਾਨ ਅਤੇ ਕਾਲੀ ਪਗੜੀ ਸਜਾਉਣ ਅਤੇ ਦਰਬਾਰ ਸਾਹਿਬ ਦੀਆਂ ਚਾਬੀਆਂ ਦੇ ਮਾਮਲੇ ਵਿਚ ਸਾਡੇ ਨਾਲ ਜੋ ਸਖਤੀਆਂ ਹੋਈਆਂ ਹਨ ਉਨ੍ਹਾਂ ਨੇ ਰਿਆਇਆ ਦੀ ਧਾਰਮਕ ਆਜ਼ਾਦੀ ਵਿਚ ਜਖਲ ਨਾ ਦੇਣ ਸੰਬੰਧੀ ਅੰਗਰੇਜ਼ ਸਰਕਾਰ ਦੀਆਂ ਮਾਰੀਆਂ ਡੀਂਗਾਂ ਅਤੇ ਦਿਤੇ ਬਚਨਾਂ ਨੂੰ ਬਿਲਕੁਲ ਨੰਗਾ ਕਰ ਦਿਤਾ ਹੈ। ਇਹ ਸਭ ਕੁਝ ਅਸੀਂ ਅੱਖੀਂ ਵੇਖਿਆ ਸੁਣਿਆ ਅਤੇ ਸਿੱਖ ਹੋਣ ਦੇ ਨਾਤੇ ਮਹਿਸੂਸ ਕੀਤਾ ਹੈ, ਬਲਕਿ ਇਕ ਸਚੇ ਤੇ ਸੁੱਚੇ ਅਤੇ ਗੋਰਾਂ ਦੀ ਈਮਾਨਦਾਰੀ ਪਰ ਪ੍ਰਤਾ ਭਰੋਸਾ ਰਖਣ ਵਾਲੇ ਮਿਤਰ ਦੀ ਨਿਆਈਂ ਸਾਡੇ ਦਿਲ ਤੇ ਇਸ ਗੱਲ ਦੀ ਕਰਾਰੀ ਚੋਟ ਲੱਗੀ ਹੈ ਕਿ ਅਸੀਂ ਅੰਗਰੇਜ਼ ਸਰਕਾਰ ਹੱਥੋਂ ਧੱਖਾ ਖਾ ਗਏ। ਗੁਰੂ ਕੇ ਬਾਗ਼ ਦੀ ਘਟਨਾ ਇਸ ਸਾਡੀ ਵਾਰਤਾ ਦਾ ਸਿਖਰ ਹੈ। ਦੋ ਮਹੀਨਿਆਂ ਤੋਂ ਜਦੋਂ ਇਹ ਮੋਰਚਾ ਸ਼ੁਰੂ ਹੋਇਆ, ਅਸੀਂ ਵੇਖਦੇ ਆ ਰਹੇ ਹਾਂ ਕਿ ਸਾਡੇ ਭਰਾ ਕਿਤਨੀ ਬੇਦਰਦੀ ਨਾਲ ਖਿਲਾਫ ਕਾਨੂੰਨ ਮਾਰੇ ਕੁਟੇ ਜਾਂਦੇ ਰਹੇ, ਪਵਿੱਤਰ ਕੇਸਾਂ ਅਤੇ ਦਾੜੀਆਂ ਤੋਂ ਫੜ ਕੇ ਧਰੂਏ ਗਏ। ਸਾਡੇ ਗੁਰੂ ਸਾਹਿਬਾਨ ਦੀ ਬਾਨ ਦੇ ਉਲਟ ਹੱਤਕ ਤੇ ਉਕਸਾਹਟ ਭਰੇ ਕੁਬਚਨ ਸੋਲੇ ਗਏ, ਪੁਲਸ ਵਲੋਂ ਕਾਨੂੰਨ ਦੇ ਨਾਮ ਤੇ ਅਤਿ ਦਰਜੇ ਦੀ ਬੇਕਾਨੂੰਨੀ ਵਰਤੀ ਗਈ ਅਤੇ ਇਹ ਸਭ ਕੁਝ ਬਿਨਾਂ ਕਿਸੇ ਕਾਰਨ ਅਮਨ ਦੇ ਨਾਮ ਤੇ ਕੀਤਾ ਗਿਆ। ਜਦੋਂ ਇਹ ਗੱਲ ਸਾਡੇ ਸਹਿਣ ਜਰਣ ਤੋਂ ਬਾਹਰ ਹੋ ਗਈ ਤਾਂ ਅਖੀਰ ਮਜ਼ਬੂਰ ਹੋ ਕੇ ਸਾਨੂੰ ਆਪਣੇ ਗੁਰੂ ਅਤੇ ਪੰਥ ਦੀ ਸੇਵਾ ਵਾਸਤੇ ਮੈਦਾਨ ਵਿਚ ਆਉਣਾ ਪਿਆ ਹੈ ਤਾਂ ਕਿ ਸਾਨੂੰ ਭੀ ਉਸ ਹੇਠੀ ਅਤੇ ਦੁਰਦਸ਼ਾ ਜੋ ਸਾਡੇ ਭਰਾਵਾਂ ਦੀ ਹੋਈ ਹੈ ਦਾ ਸਹੀ ਅਨੁਮਾਨ ਹੋ ਸਕੇ ਅਤੇ ਅਸੀਂ ਖੁਸ਼ ਹਾਂ ਕਿ ਪੁਲਸ ਨੇ ਉਸ ਦਾ ਥੋੜਾ ਜੇਹਾ ਸੁਆਦ ਚਖਾਉਣ ਦੀ ਸਾਡੇ ਉਪਰ ਭੀ ਮਿਹਰਬਾਨੀ ਕੀਤੀ ਹੈ। ਪੁਲਸ ਨੇ ਪਹਿਲੋਂ ਸਾਨੂੰ ਨੰਗਿਆਂ ਕਰ ਕੇ ਅਤਿ ਨੀਵੇਂ ਇਖਲਾਕੀ ਕੰਦੀਆਂ ਵਾਂਗ ਸਾਡੀ ਤਲਾਸ਼ੀ ਲਈ ਅਤੇ ਫਿਰ ਸਾਡੇ ਪਰ ਏਨਾ ਸਖਤ ਪਹਿਰਾ ਰਖਿਆ ਕਿ ਰਾਤ ਦੇ ਗਿਆਰਾਂ ਵਜੇ ਤੋਂ ਅਗਲੇ ਦਿਨ ਸਵੇਰੇ ਛੇ ਵਜੇ ਤਕ ਸਾਨੂੰ ਟੱਟੀ ਪਿਸ਼ਾਬ ਦੀ ਆਗਿਆ ਭੀ ਨਹੀਂ ਦਿਤੀ ਅਤੇ ਹੁਣ ਉਹ ਲੋਕ ਸਾਨੂੰ ਹਥਕੜੀਆਂ ਲਾਉਣਗੇ, ਜਿਨ੍ਹਾਂ ਨੂੰ ਅਸੀਂ ਆਪਣੇ ਮਿਤਰ ਜਾਣ ਕੇ ਏਨਾ ਲੰਮਾ ਸਮਾਂ, ਆਪਣਾ ਆਪ ਮਾਰ ਕੇ ਉਨ੍ਹਾਂ ਦੀ ਸੇਵਾ ਕਰਦੇ ਰਹੇ। ਪਰ ਅਸੀਂ ਆਪਣੇ ਆਪ ਨੂੰ ਵਡੇ ਸੁਭਾਗੇ ਸਮਝਦੇ ਹਾਂ ਜੋ ਗੁਰੂ ਕੇ ਬਾਗ਼ ਦੀ ਚਮੀਨ ਵਿਚੋਂ ਗੁਰੂ ਕੇ ਲੰਗਰ ਵਾਸਤੇ ਲਕੜ ਕੱਟਣ ਆਏ, ਅਸੀਂ ਫੜੇ ਗਏ ਹਾਂ ਅਤੇ ਹੁਣ ਜੇਲ੍ਹ ਵਿਚ ਭੇਜੇ ਜਾ ਰਹੇ ਹਾਂ ਜਿਸ ਨੂੰ ਅਸੀਂ ਬਹਿਸ਼ਤ ਸਮਝਦੇ ਹਾਂ ਕਿਉਂਕਿ ਅਜੇਹਾ ਕਰ ਕੇ ਅਸੀਂ ਪਵਿੱਤਰ ਗੁਰਦੁਆਰਿਆਂ ਅੰਦਰੋਂ ਡਿਸਟਰਬਰ ਦੀ ਮੇਲ ਮਿਟੀ ਹੋ ਰਹੇ ਹਾਂ।"

(Gurdwara Reform Movement & Sikh Awakening.)
(ਸਫਾ 432-433)

ਅਜੇਹਾ ਫੌਜੀ ਪੈਨਸ਼ਨਰਾਂ ਦਾ ਇਕ ਹੋਰ ਜਥਾ ਭੀ 12 ਨਵੰਬਰ ਨੂੰ ਫੜਿਆ ਅਤੇ ਕੈਦ ਕੀਤਾ ਗਿਆ ਸੀ।

ਲਾਲਾ ਲਾਜਪਤ ਰਾਇ ਜੋ ਪੰਜਾਬੀ ਸੂਬਾਈ ਕਾਂਗਰਸ ਦੇ ਪ੍ਰਧਾਨ ਭੀ ਰਹੇ ਸਨ, ਨੇ ਕਿਹਾ ਸੀ :

"ਜਿਥੋਂ ਤਕ ਅਦਮ ਤਸ਼ੱਦਦ (ਅੱਗੋਂ ਹੱਥ ਨਾ ਉਠਾਉਣ) ਅਤੇ ਇਸ ਦੇ ਫਲਸਰੂਪ ਆਪਣੇ ਨਿਜ ਦੀ ਬਲੀ ਦੇ ਦੇਣ ਦਾ ਸਵਾਲ ਹੈ, ਸਿੱਖਾਂ ਨੇ ਇਸ ਦਾ ਹੀਰਤ ਅੰਗੇਜ਼ (ਪਰੇਸ਼ਾਨ ਕਰ ਦੇਣ ਵਾਲਾ) ਸਬੂਤ ਪਹਿਲੋਂ ਨਨਕਾਣਾ ਸਾਹਿਬ, ਉਸ ਤੋਂ ਮਗਰੋਂ ਅਜਨਾਲੇ ਅਤੇ ਅੰਮ੍ਰਿਤਸਰ (ਗੁਰੂ ਕੇ ਬਾਗ) ਵਿਚ ਦਿਤਾ ਹੈ। ਉਹ ਠੀਕ ਹੀ ਆਪਣੇ ਗੁਰੂਆਂ ਦੇ ਸਚੇ ਸਪੂਤ ਸਿਧ ਹੋਏ ਹਨ। ਜਿਸ ਤਰ੍ਹਾਂ ਇਸਤਿਹਾਰ ਦਿਤੇ ਜਾਣ ਦੇ ਬਾਵਜੂਦ ਭੀ ਠੰਡੇ ਜਿਗਰੇ ਨਾਲ ਅਰ ਬਿਨਾਂ ਕਿਸੇ ਤਰ੍ਹਾਂ ਦਾ ਵਿਖਾਵਾ ਕਰਨ ਦੇ ਉਨ੍ਹਾਂ ਆਪਣਾ ਆਪ ਕੁਰਬਾਨ ਕੀਤਾ ਹੈ, ਉਸ ਨੂੰ ਮਾਤ ਪਾਉਣਾ ਤਾਂ ਕੀ ਉਸ ਦੀ ਮਿਸਾਲ ਮਿਲਣੀ ਭੀ ਮੁਸ਼ਕਲ ਹੈ :

(A Brief Account of the Sikh People ਸਫਾ 70)

ਆਪਣੀ ਪੁਸਤਕ 'Guru ka Bagh Satyagrah' ਦੇ ਸਫਾ 41 ਤੇ ਮਿ. ਸੁੰਦਰਮ ਲਿਖਦਾ ਹੈ ਕਿ ਜ਼ਖ਼ਮੀ ਤੇ ਬੇਹੋਸ਼ ਹੋਏ ਅਕਾਲੀਆਂ ਨੂੰ ਕੇਸਾਂ ਤੋਂ ਫੜ ਕੇ ਧਰੂਇਆ ਜਾਂਦਾ ਸੀ। ਜਦ ਮੈਂ 2 ਸਤੰਬਰ ਨੂੰ ਆਪਣੀ ਅੱਖੀਂ ਅਜੇਹਾ ਹੁੰਦਾ ਵੇਖਿਆ ਤਾਂ ਮੈਂ ਅੰਗਰੇਜ਼ ਪਲਸ ਸੁਪਰਡੈਂਟ ਮਿ: ਮੈਕਫਰਸਨ ਨੂੰ ਕਿਹਾ ਕਿ ਕੇਸਾਂ ਤੋਂ ਪਕੜ ਕੇ ਸਿੱਖਾਂ ਨੂੰ ਧਰੂਹਨਾ ਉਨ੍ਹਾਂ ਦੇ ਧਾਰਮਕ ਜਜ਼ਬਾਤ ਨਾਲ ਖੇਡਣਾ ਹੈ, ਕਿਉਂਕਿ ਉਹ ਕੇਸਾਂ ਨੂੰ ਸਰੀਰ ਦਾ ਬਹੁਤ ਪਾਕ ਪਵਿੱਤਰ ਭਾਗ ਸਮਝਦੇ ਹਨ। ਮਿ: ਮੈਕਫਰਸਨ ਨੇ ਮੇਰੀ ਇਹ ਗੱਲ ਮੰਨ ਕੇ ਕਿਹਾ ਕਿ ਅੱਗੋਂ ਨੂੰ ਐਸਾ ਨਹੀਂ ਹੋਵੇਗਾ। ਮੈਂ ਵਡੇ ਅਫਸੋਸ ਨਾਲ ਇਹ ਪ੍ਰਗਟ ਕਰਦਾ ਹਾਂ ਕਿ 7 ਸਤੰਬਰ ਤਕ ਤਾਂ ਕੇਸਾਂ ਤੋਂ ਫੜ ਕੇ ਅਕਾਲੀਆਂ ਨੂੰ ਧਰੂਹੇ ਜਾਂਦੇ ਮੈਂ ਅੱਖੀਂ ਵੇਖਦਾ ਰਿਹਾ ਹਾਂ। ਉਸ ਤੋਂ ਪਿਛੋਂ ਮੈਂ ਐਸਾ ਹੁੰਦਾ ਨਹੀਂ ਵੇਖਿਆ।"

ਆਪਣੀ ਪੁਸਤਕ 'Gurdwara Reform Movement & The Sikh Awakening' ਦੇ ਸਫਾ 406 ਤੇ ਪ੍ਰੋ: ਤੇਜਾ ਸਿੰਘ ਲਿਖਦੇ ਹਨ, 'ਸਿੱਖਾਂ ਦੇ ਆਦਮੀਆਂ ਵਿਚੋਂ, ਜਿਨ੍ਹਾਂ ਨੂੰ ਅਸੀਂ ਬਹੁਤ ਬੁਰੀ ਤਰ੍ਹਾਂ ਡਾਗਾਂ ਨਾਲ ਕੁਟੀਂਦਾ, ਠੁੱਡੇ ਮਾਰੇ ਜਾਂਦੇ ਅਤੇ ਉਨ੍ਹਾਂ ਦੇ ਪਵਿੱਤ੍ਰ ਕੇਸਾਂ ਅਤੇ ਦਾੜ੍ਹੀਆਂ ਤੋਂ ਫੜ ਕੇ ਧਰੂਹਿਆ ਜਾਂਦਾ ਅਖੀਂ ਵੇਖਿਆ, ਕਿਸੇ ਇਕ ਨੇ ਵੀ ਮਕਾਬਲੇ ਵਿਚ ਜਾ ਬਦਲਾ ਲੈਣ ਦੇ ਖਿਆਲ ਨਾਲ ਆਪਣੀ ਚੀਚੀ ਤਕ ਭੀ ਖੜੀ ਨਹੀਂ ਕੀਤੀ।'

ਭਾਈ ਜੋਧ ਸਿੰਘ (ਗੀਟਾਇਰਡ ਵਾਈਸ ਚਾਂਸਲਰ ਪੰਜਾਬੀ ਯੂਨੀਵਰਸਟੀ ਨੇ ਗੁਰੂ ਕੇ ਬਾਗ ਦੇ ਮੌਰਚੇ ਅੰਦਰ ਸਿੱਖਾਂ ਦੀ ਹੁੰਦੀ ਮਾਰ-ਕੁਟਾਈ ਦਾ ਆਪਣੀ ਅੱਖੀਂ ਡਿੱਠਾ ਦ੍ਰਿਸ਼ ਅਖਬਾਰ 'The Khalsa' ਦੇ ਮਿਤੀ 4 ਸਤੰਬਰ, 1922 ਦੇ ਪਰਚੇ ਵਿਚ ਲਿਖਿਆ ਸੀ: ਵੀਹ ਮਿੰਟ ਮਾਰ ਕੁਟਾਈ ਹੋਣ ਮਗਰੋਂ ਫੇਜ਼ੀਆਂ ਦੇ ਇਕ ਘੋੜ ਸਵਾਰ ਦਸਤੇ ਨੂੰ ਸਬਜ਼ ਝੰਡੀ ਦਿਤੀ ਗਈ ਜਿਸ ਤੇ ਸਾਰਾ ਘੋੜ ਦਸਤਾ ਮੌਕੇ ਤੇ ਪਹੁੰਚ ਗਿਆ। ਇਨ੍ਹਾਂ ਵਿਚੋਂ ਤਿੰਨ ਸਵਾਰ ਅਗੇ ਵਧੇ ਅਤੇ ਡਿਗੇ ਪਏ ਅਕਾਲੀਆਂ ਦੇ ਉਪਰ ਦੀ ਦਗੜ ਦਗੜ ਲੰਘ ਗਏ। ਘੋੜਿਆਂ ਦੇ ਸੁਮਾਂ ਹੇਠ ਸਿੰਘਾਂ ਨੂੰ ਫੱਟੜ ਹੁੰਦੇ ਵੇਖ ਦਰਸ਼ਕ ਕੁਰਲਾ ਉਠੇ ਅਤੇ ਜ਼ਾਰ ਜ਼ਾਰ ਰੋਏ।'

(Gurdwara Reform Movement ਸਫਾ 408)

ਗੁਰੂ ਕੇ ਬਾਗ ਦੀ ਇਹ ਵਾਰਤਾ ਏਨੀ ਦਰਦਨਾਕ ਹੈ ਕਿ ਇਸ ਨੂੰ ਬਿਆਨ ਕਰਦਿਆਂ ਲੰਨ੍ਹੇ ਕੰਡੇ ਖੜੇ ਹੁੰਦੇ ਹਨ ਅਤੇ ਜਿਸ ਸਿਦਕ ਤੇ ਠੰਡੇ ਦਿਲ ਨਾਲ ਅਕਾਲੀ ਸਿੰਘਾਂ ਨੇ ਇਹ ਤਸੀਹੇ ਸਹੇ ਉਸ ਦੀ ਮਿਸਾਲ ਦੁਨੀਆਂ ਦੇ ਇਤਿਹਾਸ ਵਿਚ ਨਹੀਂ ਮਿਲਦੀ। ਪਰ ਇਹ ਦਲੇਰੀ, ਇਹ ਜੇਰਾ ਅਤੇ ਅਜਰ ਨੂੰ ਜਰਨ ਦੀ ਇਹ ਸ਼ਕਤੀ ਕਿਥੋਂ ਆਈ? ਇਹ ਸਤਿਗੁਰੂ ਦੇ ਹਜ਼ੂਰ ਕੀਤੀ ਅਰਦਾਸ ਅਤੇ ਦਿਤੇ ਬਚਨ ਦਾ ਸਦਕਾ ਸੀ, ਜਿਸ ਵਿਚ ਪੂਰਾ ਉਤਰਨਾ ਉਹ ਆਪਣੀ ਅਤੇ ਸਤਿਗੁਰੂ ਦੀ ਸ਼ਾਨ ਸਮਝਦੇ ਸਨ। ਉਨ੍ਹਾਂ ਦਾ ਵਿਸ਼ਵਾਸ

ਸੀ ਕਿ 'ਦੇਹ ਉਹੀ ਸਫਲ ਹੈ, ਜੋ ਸਤਿਗੁਰੂ ਦੇ ਲੇਖੇ ਲੱਗ ਜਾਵੇ ।

ਦੁਨਿਆਵੀ ਐਸੇ ਇਸ਼ਰਤ ਅਤੇ ਪਦਾਰਥਾਂ ਦੇ ਭੋਗ ਉਨ੍ਹਾਂ ਨੂੰ ਭੀ ਪ੍ਰਾਪਤ ਸਨ । ਉਹ ਭੀ ਮਾਤਾ ਪਿਤਾ, ਭੈਣ-ਭਰਾਵਾਂ, ਬੱਚਿਆਂ ਅਤੇ ਪ੍ਰਵਾਰ ਵਾਲੇ ਸਨ । ਪਰ ਉਹ ਗੁਰੂ ਵਾਲੇ ਬਣੇ ਸਨ, ਮਾਹੀ ਦੀ ਸਦ ਸੁਣ, ਉਹ ਪਿਛੇ ਨਾ ਰਹਿ ਸਕੇ ਅਤੇ ਦੁਹਰਾ ਦਿਤਾ ਸਿੱਖੀ ਦਾ ਸਾਨਦਾਰ ਇਤਿਹਾਸ । ਉਨ੍ਹਾਂ ਦੇ ਗੁਰੂ ਨੇ ਕਿਹਾ ਸੀ : 'ਖਾਲਸਾ ਮੇਰੇ ਸ੍ਰਜਨ ਪ੍ਰਵਾਰ', ਉਹ ਆਪਣੇ ਪ੍ਰਵਾਰ ਛੱਡ ਗੁਰੂ ਦੇ ਪ੍ਰਵਾਰ ਵਿਚ ਸ਼ਾਮਲ ਹੋ ਗਏ । ਉਹ ਕਸ਼ਟ ਇਸ ਲਈ ਸਹਿੰਦੇ ਸਨ, ਕਿ ਉਨ੍ਹਾਂ ਦੇ ਅੰਦਰ ਇਕ ਟੁੰਬ ਸੀ ਕਿ ਇਹ ਸੇਵਾ ਅਕਾਲ ਪੁਰਖ ਉਨ੍ਹਾਂ ਪਾਸੋਂ ਲੈ ਰਿਹਾ ਹੈ' ਉਨ੍ਹਾਂ ਦੀ ਕੁਰਬਾਨੀ ਦਾ ਆਧਾਰ ਉਨ੍ਹਾਂ ਦਾ ਧਰਮ ਸੀ । ਆਉ ਅਸੀਂ ਵੀ ਗੁਰੂ ਵਾਲੇ ਹੋ ਜਾਈਏ । ਧਰਮ ਹੀ ਸਾਨੂੰ ਉਹ ਟੁੰਬ ਦੇ ਸਕਦਾ ਹੈ, ਜਿਸ ਦੇ ਹੁੰਦਿਆਂ ਕਸ਼ਟ ਮਿਠੇ ਲਗਣ ਲੱਗ ਜਾਂਦੇ ਹਨ । ਜੇ ਅਸੀਂ ਚਾਹੁੰਦੇ ਹਾਂ ਕਿ ਗੁਰੂ ਕੇ ਬਾਗ ਵਾਲਾ ਸਾਹਸ ਸਾਡੇ ਵਿਚ ਆਵੇ ਤਾਂ ਅਸੀਂ ਵੀ ਧਰਮ ਨੂੰ ਆਪਣਾ ਆਧਾਰ ਬਣਾਈਏ । ਗੁਰੂ ਕਾ ਅੰਮ੍ਰਿਤਪਾਨ ਕਰੀਏ, ਗੁਰੂ ਦੀ ਰਹਿਣੀ ਰਹੀਏ, ਗੁਰੂ ਦਾ ਕਿਰਦਾਰ ਅਪਣਾਈਏ । ਸਾਡੀ ਸਰਦਾਰੀ, ਸਾਡੀ ਸਮਰੱਥਾ ਤੇ ਸਾਡੀ ਆਭਾ ਇਸੇ ਰਹਿਣੀ ਤੇ ਰੂਪ ਵਿਚ ਹੈ । ਸਾਡੇ ਨਿਆਰੇ ਰੂਪ ਦਾ ਭੈ ਸਿੱਖੀ ਦੇ ਵੇਰੀਆਂ ਲਈ ਹਰ-ਹਮੇਸ਼ਾ ਉਨ੍ਹਾਂ ਦੀ ਜਾਨ ਦਾ ਖੋ ਬਣਿਆ ਰਿਹਾ । ਅੱਜ ਭੀ ਸਾਡਾ ਬਲ, ਸਾਡਾ ਮਾਨ ਤੇ ਸਾਡੀ ਸ਼ਾਨ, ਸਾਡੇ ਨਿਆਰੇ ਰੂਪ ਤੇ ਨਿਆਰੀ ਰਹਿਣੀ ਵਿਚ ਹੈ । ਇਸ ਨੂੰ ਤਿਆਗ ਕੇ ਅਸੀਂ ਗੁਰਾਸੀ ਦੇ ਚੱਕਰ ਵਿਚ ਪੈ ਜਾਵਾਂਗੇ । ਸਤਿਗੁਰੂ ਨੇ ਐਵੇਂ ਤਾਂ ਨਹੀਂ ਸੀ ਕਿਹਾ :—

ਜਬ ਲਗ ਖਾਲਸਾ ਰਹੇ ਨਿਆਰਾ । ਤਬ ਲਗ ਤੇਜ ਦੀਓ ਮੈਂ ਸਾਰਾ ।

ਜਬ ਇਹ ਗਹਿ ਬਿਪ੍ਰਨ ਕੀ ਰੀਤ । ਮੈਂ ਨ ਕਰੋਂ ਇਨ ਕੀ ਪ੍ਰਤੀਤ ।



ਸਦਾ ਯਾਦ ਰੱਖੋ !

1. ਸਿੱਖ ਨੇ ਕੇਵਲ ਇਕ ਅਕਾਲ ਪੁਰਖ ਦਾ ਨਾਮ ਹੀ ਸਿਮਰਨਾ ਹੈ, ਜੋ ਸਭ ਨੂੰ ਪੈਦਾ ਕਰਨ ਵਾਲਾ, ਪਾਲਣ ਵਾਲਾ ਅਤੇ ਮਾਰ ਸਕਣ ਦੇ ਸਮਰੱਥ ਹੈ।
2. ਗੁਰੂ ਗ੍ਰੰਥ ਸਾਹਿਬ ਤੋਂ ਬਿਨਾਂ ਹੋਰ ਕਿਸੇ ਦੇਹਧਾਰੀ ਨੂੰ ਗੁਰੂ ਨਹੀਂ ਮੰਨਣਾ ਤੇ ਨਾ ਹੀ ਕਿਸੇ ਅੱਗੇ ਮੱਥਾ ਟੇਕਣਾ ਹੈ।
3. ਸਿੱਖ ਨੇ ਅੰਮ੍ਰਿਤ ਵੇਲੇ ਉੱਠ ਕੇ, ਇਸ਼ਨਾਨ ਕਰਕੇ, ਵਾਹਿਗੁਰੂ ਦਾ ਸਿਮਰਨ ਕਰਨਾ ਹੈ ਤੇ ਫਿਰ ਗੁਰਬਾਣੀ ਦਾ ਪਾਠ/ਨਿੱਤਨੇਮ ਕਰਨਾ ਹੈ।
4. ਗੁਰਬਾਣੀ ਦਾ ਪਾਠ ਕਰਨ ਸਮੇਂ ਕਾਹਲੀ ਨਹੀਂ ਕਰਨੀ। ਪਿਆਰ, ਸਤਿਕਾਰ ਨਾਲ ਮਨ ਜੋੜ ਕੇ, ਸਮਝ ਕੇ, ਸ਼ੁੱਧ ਪਾਠ ਕਰਨਾ ਚਾਹੀਦਾ ਹੈ।
5. ਗੁਰਸਿੱਖ ਨੇ ਹਰ ਰੋਜ਼ ਗੁਰਦੁਆਰੇ ਜਾ ਕੇ ਕੀਰਤਨ, ਕਥਾ, ਸਰਵਣ ਕਰਕੇ ਲਾਹਾ ਲੈਣਾ ਹੈ। ਸਿੱਖ ਲਈ ਧਾਰਮਿਕ ਅਸਥਾਨ ਕੇਵਲ ਗੁਰਦੁਆਰਾ ਹੀ ਹੈ।
6. ਸਿੱਖ ਨੇ ਆਪਸ ਵਿਚ ਮਿਲਣ ਸਮੇਂ “ਵਾਹਿਗੁਰੂ ਜੀ ਕਾ ਖ਼ਾਲਸਾ, ਵਾਹਿਗੁਰੂ ਜੀ ਕੀ ਫ਼ਤਹਿ” ਹੀ ਬੁਲਾਉਣੀ ਹੈ।
7. ਗੁਰਬਾਣੀ ਦੀਆਂ ਪੋਥੀਆਂ, ਗੁਟਕਿਆਂ ਆਦਿ ਨੂੰ ਰੁਮਾਲ ਵਿਚ ਲਪੇਟ ਕੇ ਸਤਿਕਾਰ ਨਾਲ ਰੱਖਣਾ ਹੈ ਤੇ ਜੂਠੇ ਹੱਥ ਨਹੀਂ ਲਾਉਣੇ।
8. ਸਿੱਖ ਨੇ ਸਦਾ ਆਪਣਾ ਨਾਮ ‘ਸਿੰਘ’ ਜਾਂ ‘ਕੌਰ’ ਸ਼ਬਦ ਸਮੇਤ ਪੂਰਾ ਲਿਖਣਾ ਹੈ। ਨਾਮ ਨਾਲ ਜਾਤ ਨਹੀਂ ਲਿਖਣੀ।
9. ਸਿੱਖ ਧਰਮ ਵਿਚ ਪ੍ਰਭੂ ਦੇ ਨਾਮ ਸਿਮਰਨ ਨੂੰ ਹੀ ‘ਸੱਚਾ ਤੀਰਥ’ ਮੰਨਿਆ ਗਿਆ ਹੈ। ਹੋਰ ਤੀਰਥ ਯਾਤਰਾ, ਇਸ਼ਨਾਨਾਂ ਦੀ ਸਿੱਖ ਧਰਮ ਵਿਚ ਕੋਈ ਮਹੱਤਤਾ ਨਹੀਂ।
10. ਸਿੱਖ ਨੇ ਇਤਿਹਾਸਕ ਗੁਰਦੁਆਰਿਆਂ ਦੇ ਦਰਸ਼ਨ ਕਰਨ ਜਾਣਾ ਹੈ ਤਾਂ ਕਿ ਸਿੱਖ ਇਤਿਹਾਸ ਦੀ ਜਾਣਕਾਰੀ ਹੋ ਸਕੇ ਤੇ ਸਿੱਖ ਆਪਣੇ ਬਹੁਮੁੱਲੇ ਵਿਰਸੇ ਤੋਂ ਜਾਣੂ ਹੋ ਸਕੇ।
11. ਸਿੱਖ ਨੇ ਕੁਸ਼ਤੀਆਂ, ਤੇ ਹੋਰ ਖੇਡਾਂ ਵਿਚ ਵਧ ਚੜ੍ਹ ਕੇ ਹਿੱਸਾ ਲੈਣਾ ਹੈ ਪਰ ਗੰਦੀਆਂ ਫਿਲਮਾਂ ਅਤੇ ਗੰਦੇ ਨਾਟਕਾਂ, ਜਿਨ੍ਹਾਂ ਵਿਚ ਗੰਦੇ ਸੀਨ ਵਿਖਾਏ ਜਾਂਦੇ ਹਨ, ਤੋਂ ਪ੍ਰਹੇਜ਼ ਕਰਨਾ ਹੈ।
12. ਸਿੱਖ ਨੇ ਕਦੀ ਵੀ, ਕਿਸੇ ਕਿਸਮ ਦਾ ਨਸ਼ਾ (ਸ਼ਰਾਬ, ਭੰਗ, ਅਫੀਮ, ਚਰਸ, ਤੰਮਾਕੂ, ਸਿਗਰਟ, ਸਮੈਕ) ਆਦਿ ਨਹੀਂ ਵਰਤਣਾ।
13. ਸਿੱਖ ਲੜਕੀਆਂ ਲਈ ਨੱਕ, ਕੰਨ ਛੇਦਣਾ ਤੇ ਨੱਕ ਕੰਨ ਵਿਚ ਛੇਦਕ ਗਹਿਣੇ ਪਾਉਣੇ ਸਿੱਖ ਰਹਿਤ ਮਰਯਾਦਾ ਅਨੁਸਾਰ ਮਨ੍ਹਾਂ ਹੈ।
14. ਸਿੱਖ ਇਸਤਰੀਆਂ ਲਈ ਘੁੰਦ ਕੱਢਣਾ ਵੀ ਮਨ੍ਹਾਂ ਹੈ।
15. ਸਿੱਖ ਮਰਦਾਂ ਜਾਂ ਇਸਤਰੀਆਂ ਲਈ ਨੰਗੇ ਸਿਰ ਬਜ਼ਾਰਾਂ ਵਿਚ ਘੁੰਮਣਾ ਅਤੇ ਨੰਗੇ ਸਿਰ ਰਹਿਣਾ ਮਨ੍ਹਾਂ ਹੈ। ਕੇਸਾਂ ਦੇ ਸਤਿਕਾਰ ਲਈ ਹਰ ਸਮੇਂ ਦਸਤਾਰ ਜਾਂ ਚੁੰਨੀ ਨਾਲ ਕੇਸ ਢਕ ਕੇ ਰੱਖਣੇ ਹਨ।
16. ਸਿੱਖ ਇਸਤਰੀਆਂ ਨੇ ਕਿਸੇ ਤਰ੍ਹਾਂ ਦਾ ਕੋਈ ਵਰਤ ਨਹੀਂ ਰੱਖਣਾ। ਕਰਵਾ ਚੌਥ, ਪੂਰਨਮਾਸ਼ੀ, ਮੱਸਿਆ ਆਦਿ ਦੇ ਵਰਤ ਰੱਖਣਾ ਨਿਰੋਲ ਮਨਮਤ ਹੈ।

17. ਸਿੱਖ ਨੇ ਕਦੀ ਸਰਾਧ ਨਹੀਂ ਕਰਨੇ ਅਤੇ ਨਾ ਹੀ ਸਰਾਧਾਂ ਵਿਚ ਹਿੱਸਾ ਲੈਣਾ ਹੈ।
18. ਸਿੱਖ ਵਾਸਤੇ ਸਾਰੇ ਦਿਨ ਹੀ ਚੰਗੇ ਹਨ। ਮਾੜੇ ਚੰਗੇ ਦਿਨਾਂ ਦੀ ਵੀਚਾਰ ਨਹੀਂ ਕਰਨੀ। ਸੰਗਰਾਦ, ਮੱਸਿਆ, ਪੂਰਨਮਾਸ਼ੀ ਆਦਿ ਦਿਨ ਕੋਈ ਖਾਸ ਪਵਿੱਤਰ ਨਹੀਂ ਸਗੋਂ ਬਾਕੀ ਦੇ ਦਿਨਾਂ ਵਾਂਗ ਹੀ ਹਨ।
19. ਗੁਰਸਿੱਖ ਨੇ ਕਦੀ ਵੀ ਕਿਸੇ ਪੰਡਿਤ ਜਾਂ ਜੋਤਸ਼ੀ ਉਪਰ ਨਿਸ਼ਚਾ ਨਹੀਂ ਰੱਖਣਾ ਅਤੇ ਨਾ ਹੀ ਰਾਸ਼ੀ ਫਲ ਦੇ ਚੱਕਰ ਵਿਚ ਪੈਣਾ ਹੈ। ਜਨਮ ਸਮੇਂ ਜਨਮ ਕੁੰਢਲੀ ਨਹੀਂ ਬਣਵਾਉਣੀ ਤੇ ਵਿਆਹ ਸਮੇਂ ਸਾਹਾ ਨਹੀਂ ਕਢਵਾਉਣਾ।
20. ਸਿੱਖ ਨੇ ਕਿਸੇ ਮੂਰਤੀ ਦੀ ਪੂਜਾ ਨਹੀਂ ਕਰਨੀ। ਫੋਟੋ ਜਾਂ ਮੂਰਤੀ ਨੂੰ ਹਾਰ ਪਾਉਣੇ, ਧੂਪ ਦੇਣਾ, ਸਿੱਖ ਰਹਿਤ ਮਰਯਾਦਾ ਅਨੁਸਾਰ ਮਨ੍ਹਾਂ ਹੋਣਾ। ਗੁਰੂ ਸਾਹਿਬ ਦੀਆਂ ਪਰਚਲਿਤ ਤਸਵੀਰਾਂ ਅਸਲ ਤਸਵੀਰਾਂ ਨਹੀਂ ਹਨ ਤੇ ਨਾ ਹੀ ਗੁਰੂ ਸਾਹਿਬ ਦੀਆਂ ਤਸਵੀਰਾਂ ਜਾਂ ਮੂਰਤੀਆਂ ਬਣਾਉਣੀਆਂ ਹੀ ਚਾਹੀਦੀਆਂ ਹਨ।
21. ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਪੀੜੇ ਨੂੰ ਮੁੱਠੀਆਂ ਭਰਨੀਆਂ, ਕੰਧਾਂ ਜਾਂ ਥੜ੍ਹਿਆਂ 'ਤੇ ਨੱਕ ਰਗੜਨਾ ਤੇ ਮੰਜੀ ਸਾਹਿਬ ਹੇਠਾਂ ਜਲ ਰੱਖਣਾ ਮਨਮਤ ਹੈ।
22. ਕਿਸੇ ਮਨੁੱਖ ਦਾ ਸਤਿਗੁਰਾਂ ਦੇ ਪ੍ਰਕਾਸ਼ ਸਮੇਂ ਸੰਗਤ ਵਿਚ ਗਦੈਲਾ ਲਾ ਕੇ ਬੈਠਣਾ ਮਨਮਤ ਹੈ।
23. ਕੀਰਤਨ ਕਰਨ ਸਮੇਂ ਗੁਰਬਾਣੀ ਤੋਂ ਬਾਹਰ ਦੀਆਂ ਮਨਘੜਤ ਤੇ ਵਾਧੂ ਤੁਕਾਂ ਲਾ ਕੇ ਧਾਰਨਾ ਲਾਉਣੀ ਮਨਮਤ ਹੈ। ਸ਼ਬਦ ਦੀ 'ਰਹਾਉ' ਵਾਲੀ ਤੁਕ ਦੀ ਹੀ ਧਾਰਨਾ ਬਣਾਈ ਜਾਵੇ।
24. ਸੰਗਤ ਵਿਚ ਇਕ ਵੱਕੋਤ ਇਕੋ ਗੱਲ ਹੋਣੀ ਚਾਹੀਦੀ ਹੈ, ਪਾਠ, ਕੀਰਤਨ, ਕਥਾ ਜਾਂ ਵਖਿਆਨ। ਅਖੰਡ ਪਾਠ ਜਾਂ ਸਹਿਜ ਪਾਠ ਦੇ ਨਾਲ ਨਾਲ ਉਸੇ ਅਸਥਾਨ ਤੇ ਕੀਰਤਨ ਕਥਾ ਲੈਕਚਰ ਦੇ ਪ੍ਰੋਗਰਾਮ ਕਰਨੇ ਮਨਮਤ ਹੈ।
25. ਅਖੰਡ ਪਾਠ ਜਾਂ ਸਾਹਿਜ ਪਾਠ ਆਪ ਕਰਨਾ ਚਾਹੀਦਾ ਹੈ। ਜੇ ਪਾਠ ਨਾ ਕਰ ਸਕਦੇ ਹੋਈਏ ਤਾਂ ਕਿਸੇ ਸਿਆਣੇ ਪਾਠੀ ਤੋਂ ਕੋਲ ਬੈਠ ਕੇ ਸੁਣਨਾ ਜ਼ਰੂਰ ਚਾਹੀਦਾ ਹੈ। ਇਹ ਨਾ ਹੋਵੇ ਕਿ ਇਕੱਲਾ ਪਾਠੀ ਬੈਠਾ ਪਾਠ ਕਰਦਾ ਰਹੇ ਅਤੇ ਅਸੀਂ ਹੋਰ ਕੰਮਾਂ ਵਿਚ ਲੱਗੇ ਰਹੀਏ।
26. ਸੰਗਤ ਵਿਚ ਕੜਾਹ ਪ੍ਰਸ਼ਾਦ ਵਰਤਾਉਣ ਤੋਂ ਪਹਿਲਾਂ, ਪੰਜਾਂ ਪਿਆਰਿਆਂ ਦਾ ਗੱਫਾ ਕੱਢ ਕੇ ਵੱਖਰਾ ਵਰਤਾਉਣਾ ਚਾਹੀਦਾ ਹੈ। ਫਿਰ ਤਾਬਿਆ ਬੈਠੇ ਸਿੱਖ ਨੂੰ ਕੋਲ ਵਿਚ ਪਾ ਕੇ ਦੇਣਾ ਚਾਹੀਦਾ ਹੈ ਤਾਂ ਕਿ ਉਹ ਸੇਵਾ ਤੋਂ ਵਿਹਲਾ ਹੋ ਕੇ ਛਕ ਸਕੇ। ਫਿਰ ਸੰਗਤ ਨੂੰ ਵਰਤਾਉਣਾ ਚਾਹੀਦਾ ਹੈ।
27. ਅਰਦਾਸ ਹੋਣ ਸਮੇਂ ਸੰਗਤ ਵਿਚ ਸਾਰੇ ਇਸਤਰੀ ਪੁਰਸ਼ਾਂ ਨੂੰ ਹੱਥ ਜੋੜ ਕੇ ਖੜ੍ਹੇ ਹੋਣਾ ਚਾਹੀਦਾ ਹੈ।
28. ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਬਾਣੀ ਦੇ ਹੁਕਮਾਂ ਨੂੰ ਮੰਨ ਲੈਣਾ ਹੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਪੂਰਨ ਸਤਿਕਾਰ ਹੈ।
29. ਸਿੱਖ ਵਾਸਤੇ ਹੁਕਮ ਹੈ ਕਿ ਹਰ ਕਾਰਜ ਦੀ ਅਰੰਭਤਾ ਤੋਂ ਪਹਿਲਾਂ ਵਾਹਿਗੁਰੂ ਅੱਗੇ ਅਰਦਾਸ ਕਰੇ।
30. ਹਰੇਕ ਮਾਤਾ-ਪਿਤਾ ਲਈ ਜ਼ਰੂਰੀ ਹੈ ਕਿ ਉਹ ਆਪਣੇ ਬੱਚਿਆਂ ਨੂੰ ਪੰਜਾਬੀ ਦੀ ਪੜ੍ਹਾਈ ਕਰਾਏ ਅਤੇ ਸਿੱਖ ਇਤਿਹਾਸ, ਗੁਰਬਾਣੀ-ਅਰਥਾਂ, ਗੁਰ-ਉਪਦੇਸ਼ਾਂ ਅਤੇ ਸਿੱਖ-ਜੀਵਨ-ਜਾਚ ਦੀ ਜਾਣਕਾਰੀ ਦੇਣ।